

# انتخاب حدیث

عبد الفغار حسن عمر پوری

## QU

## مقدمہ

حدیث کے تمام ضروری اور اہم مباحث اس مختصر مقدمہ میں نہیں سموائے جاسکتے، ان کے لیے علیحدہ مستقل تصنیف کی ضرورت ہے۔ سر دست حدیث کے جمع و ترتیب کا ایک مختصر سا خاکہ پیش کیا جا رہا ہے، جس سے اندازہ ہو سکتا ہے کہ احادیثِ نبویؐ کے گراں قدر ذخائر تیرہ سو سال کے عرصہ میں کن کن مراحل کو طے کرتے ہوئے ہم تک پہنچے ہیں، اور وہ کون کون سے پاک باز نفوس تھے جنہوں نے حکمت و ہدایت کے ان بیش بہا خزانوں کو آئندہ نسلوں تک محفوظ شکل میں منتقل کرنے کے لیے اپنی زندگیاں وقف کر دیں، اور اگر موقع آیا تو اس راہ میں جان کی بازی لگا دینے سے بھی گریز نہ کیا۔

## حفاظتِ حدیث کے تین ذرائع

احادیثِ رسول صلی اللہ علیہ وآلہ وسلم ہم تک تین قابلِ اعتماد ذرائع سے پہنچی ہیں:

(۱) تعاملِ اُمت۔

(۲) تحریری یادداشتیں اور صحیفے۔

(۳) حافظہ کی مدد سے روایت، یعنی سلسلہ درس و تدریس۔

اس لحاظ سے جمع و ترتیب اور تصنیف و تالیف کے پورے زمانے کو چار ادوار میں تقسیم کیا جاسکتا ہے:

## پہلا دور

(عہدِ نبویؐ سے پہلی صدی ہجری کے خاتمہ تک)

اس دور کے جامعینِ حدیث اور قلم بند کی ہوئی یادداشتوں اور مجموعوں کی تفصیل یہ ہے:

QU

## مشہور حافظینِ حدیث

صحابہؓ

نمبر	نام	وفات	عمر	تعدادِ روایات
۱	حضرت ابو ہریرہؓ (عبدالرحمن)	۵۹ھ	۷۸ سال	۵۳۷۴
۲	حضرت عبداللہ بن عباسؓ	۶۸ھ	۷۱ سال	۲۶۶۰
۳	حضرت عائشہ صدیقہؓ	۵۸ھ	۶۷ سال	۲۲۱۰
۴	حضرت عبداللہ بن عمرؓ	۷۳ھ	۸۴ سال	۱۶۳۰
۵	حضرت جابر بن عبداللہؓ	۷۸ھ	۹۴ سال	۱۵۶۰
۶	حضرت انس بن مالکؓ	۹۳ھ	۱۰۳ سال	۱۲۸۶
۷	حضرت ابو سعید خدریؓ	۷۴ھ	۸۴ سال	۱۱۷۰

یہ وہ جلیل القدر صحابہ کرامؓ ہیں جنہیں ہزار سے زیادہ احادیث حفظ تھیں۔

ان کے علاوہ حضرت عبداللہ بن عمرو بن العاص، وفات ۶۳ھ، حضرت علیؓ، وفات ۴۰ھ، حضرت عمرؓ، وفات ۲۳ھ کا شمار ان صحابہؓ میں ہوتا ہے جن کی روایات کی تعداد پان سو اور ہزار کے درمیان ہے۔

اسی طرح حضرت ابوبکر صدیقؓ، وفات ۱۳ھ۔ حضرت عثمانؓ، وفات ۳۶ھ۔ حضرت ام سلمہؓ، وفات ۵۹ھ۔ حضرت ابو موسیٰ اشعریؓ، وفات ۵۲ھ۔ حضرت ابو ذر غفاریؓ، وفات ۳۲ھ۔ حضرت ابو ایوب انصاریؓ، وفات ۵۱ھ۔ حضرت ابی بن کعبؓ، وفات ۱۹ھ اور حضرت معاذ بن جبلؓ، وفات ۱۸ھ، سے سو (۱۰۰) سے زیادہ اور پان سو (۵۰۰) سے کم روایات منقول ہیں۔

۱۔ ان کے شاگردوں کی تعداد ۸۰۰ تک پہنچتی ہے۔

## QU

## تابعینؓ

ان کے ماسوا اس دور کے اُن کبار تابعین کو بھی نہیں بھلایا جاسکتا جن کی سرفروشانہ اور پُر خلوص کوششوں کی بدولت سُنّت کے خزانوں سے اُمّتِ محمدیہ قیامت تک مالا مال ہوتی رہے گی۔ چند بزرگوں کا تعارف درج ذیل ہے:

(۱) سعید بن مسیبؓ: عہدِ فاروقیؓ کے دوسرے سال مدینہ میں ان کی ولادت ہوئی، اور ۱۰۵ھ میں وفات پائی۔ حضرت عثمانؓ، حضرت عائشہؓ، حضرت ابو ہریرہؓ اور حضرت زید بن ثابت سے انھوں نے علمِ حدیث حاصل کیا۔

(۲) عروہ بن زبیرؓ: آپ کا شمار مدینہ کے ممتاز اہل علم میں ہوتا ہے، حضرت عائشہؓ کے خواہر زادے ہیں۔ زیادہ تر انھوں نے اپنی خالہ محترمہ سے احادیثِ روایت کی ہیں۔ نیز حضرت ابو ہریرہؓ اور حضرت زید بن ثابت سے بھی شرفِ تلمذ حاصل ہے صالح بن کیسانؓ اور امام زہریؓ جیسے اہل علم ان کے تلامذہ میں شامل ہیں۔ آپ کی وفات ۹۲ھ میں ہوئی۔

(۳) سالم بن عبد اللہ بن عمرؓ: مدینہ کے سات فقہا میں آپ کا شمار ہوتا ہے، آپ نے اپنے والد محترم اور دوسرے صحابہؓ سے علمِ حدیث حاصل کیا۔ نافع، زہری اور دوسرے مشہور تابعین آپ کے شاگرد ہیں۔ ۱۰۶ھ میں رحلت فرمائی۔

(۴) نافع مولیٰ عبد اللہ بن عمرؓ: یہ حضرت عبد اللہ بن عمرؓ کے خاص شاگرد اور امام مالکؓ کے استاد ہیں۔ محدثین کے نزدیک یہ سند (مالک عن نافع عن عبد اللہ بن عمر عن رسول اللہ) سلسلۃ الذہب (طلائی زنجیر) شمار ہوتی ہے۔ ۱۰۷ھ میں وفائی پائی۔

## دَوْرِ اَوَّلِ کا تحریری سرمایہ

(۱) صحیفہ صادقہ: یہ حضرت عبد اللہ بن عمرؓ بن العاص (وفات ۶۳ھ بمصر ۷۷ سال) کا مرتب کیا ہوا ہے۔

آپ کو تصنیف و تالیف کا خاص ذوق تھا۔ یہ جو کچھ بھی آں حضرت ﷺ سے سنا کرتے اسے قلم بند کر لیا کرتے تھے، اس بارے میں خود رسول اللہ ﷺ نے انھیں اجازت دی

ہوئی تھی<sup>۱</sup>۔ یہ مجموعہ تقریباً ایک ہزار احادیث پر مشتمل تھا۔ عرصہ تک ان کے خاندان میں محفوظ رہا۔ اب یہ مسند امام احمد<sup>۲</sup> میں تمام وکمال مل سکتا ہے۔

(۲) صحیفہ صحیحہ: مرتبہ ہمام بن منبہ، وفات ۱۰ھ۔ یہ حضرت ابو ہریرہ کے مشہور تلامذہ میں سے ہیں۔ انھوں نے اپنے اُستاد محترم کی روایات کو یک جا قلم بند کر لیا تھا، اس کے قلمی نسخے برلن اور دمشق کے کتب خانوں میں موجود ہیں۔ نیز امام احمد بن حنبل نے اپنی مشہور مسند میں ابو ہریرہ کے زیر عنوان یہ پورا صحیفہ بجنسہ سمو دیا ہے<sup>۳</sup>۔ (ملاحظہ ہو مسند احمد، ج ۲۔ ص ۳۱۲ تا ۳۱۸) یہ مجموعہ کچھ عرصہ قبل ڈاکٹر حمید اللہ صاحب کی کوشش سے طبع ہو کر حیدرآباد دکن سے شائع ہو چکا ہے۔ اس میں (۱۳۸) روایات ہیں۔

یہ صحیفہ حضرت ابو ہریرہ کی تمام روایات کا ایک حصہ ہے۔ اس کی اکثر روایات بخاری اور مسلم میں بھی ملتی ہیں۔ الفاظ ملتے جلتے ہیں۔ کوئی نمایاں فرق نہیں ہے۔

(۳) حضرت ابو ہریرہ کے دوسرے شاگرد بشیر بن نہیک نے بھی ایک مجموعہ مرتب کیا تھا، جس کی تصدیق انھوں نے رخصت ہوتے وقت حضرت ابو ہریرہ کو سنا کر کرائی تھی<sup>۴</sup>۔

(۴) مسند ابو ہریرہ: اس کے نسخے عہد صحابہ ہی میں لکھے گئے تھے۔ اس کی ایک نقل حضرت عمر بن عبدالعزیز کے والد عبدالعزیز بن مروان گورنر مصر، وفات ۸۶ھ کے پاس بھی تھی۔ انھوں نے کثیر بن مرہ کو لکھا تھا کہ تمہارے پاس صحابہ کرام کی جو حدیثیں ہوں انھیں لکھ کر بھیج دو، لیکن حضرت ابو ہریرہ کی روایات بھیجنے کی ضرورت نہیں، کیوں کہ وہ ہمارے پاس لکھی ہوئی موجود ہیں<sup>۵</sup>۔

مسند ابو ہریرہ کا ایک نسخہ امام ابن تیمیہ کے ہاتھ کا لکھا ہوا جرمنی کے کتب خانے میں موجود ہے<sup>۵</sup>۔

۱ مختصر جامع بیان العلم۔ ص ۳۶، ۳۷۔

۲ تفصیل کے لیے ملاحظہ ہو، دیباچہ صحیفہ ہمام، مرتبہ ڈاکٹر حمید اللہ صاحب۔

۳ جامع العلم۔ ج ۱۔ ص ۷۲۔ تہذیب التہذیب۔ ج ۱۔ ص ۴۷۰۔

۴ دیباچہ صحیفہ ہمام، ص ۵۰۔ بحوالہ طبقات ابن سعد ج ۷۔ ص ۱۵۷۔

۵ مقدمہ تحفۃ الاحوذی شرح ترمذی۔ ص ۱۶۵۔

(۵) صحیفہ حضرت علیؑ: امام بخاریؒ کی تصریح سے معلوم ہوتا ہے کہ یہ مجموعہ کافی ضخیم تھا، اس میں زکوٰۃ، حرمتِ مدینہ، خطبہ حجۃ الوداع اور اسلامی دستور کے نکات درج تھے۔

(۶) آں حضور ﷺ کا تحریری خطبہ: فتح مکہ کے موقع پر رسول اللہ ﷺ نے ابو شاہ یمنی کی درخواست پر اپنا مفصل خطبہ قلم بند کرنے کا حکم دیا تھا۔ یہ خطبہ حقوقِ انسانی کی اہم تفصیلات پر مشتمل ہے۔

(۷) صحیفہ حضرت جابرؓ: حضرت جابر بن عبد اللہؓ کی روایات کو ان کے تلامذہ وہب بن منبہ، وفاتہ اور سلیمان بن قیس لشکری نے تحریری طور پر مرتب کر لیا تھا۔ یہ مجموعہ مناسکِ حج، خطبہ حجۃ الوداع پر مشتمل تھا۔

(۸) روایاتِ حضرت عائشہ صدیقہؓ: حضرت عائشہؓ کی احادیث ان کے شاگرد عروہ بن زبیرؓ نے قلم بند کر لی تھیں۔

(۹) احادیث ابن عباسؓ: حضرت عبد اللہ بن عباسؓ کی روایات کے متعدد مجموعے تھے۔ حضرت سعید بن جبیر تابعیؓ بھی ان کی روایات تحریری طور پر مرتب کرتے تھے۔

(۱۰) انس بن مالک کے صحیفے: سعید بن ہلال کہتے ہیں کہ حضرت انسؓ اپنی قلمی یادداشتیں نکال کر ہمیں دکھاتے اور فرماتے یہ روایات میں نے خود رسول اللہ ﷺ سے سنی ہیں اور قلم بند کرنے کے بعد آپؐ کو سنا کر تصدیق بھی کرا لی ہے۔

(۱۱) عمرو بن حزم: جنھیں یمن کا گورنر بنا کر بھیجتے وقت آں حضرت ﷺ نے ایک تحریری ہدایت نامہ دیا تھا۔ انھوں نے نہ صرف یہ کہ اس ہدایت نامہ کو محفوظ رکھا بلکہ اس کے ساتھ

۱ صحیح بخاری۔ کتاب الاعتصام بالکتاب والسنۃ۔ ج ۱۔ ص ۴۵۱۔

۲ صحیح بخاری۔ مطبوعہ احمدی۔ ج ۱۔ ص ۲۰، مختصر جامع العلم۔ ص ۳۶، صحیح مسلم۔ ج ۱۔ ص ۴۳۹۔

۳ تہذیب التہذیب۔ ج ۲۔ ص ۲۱۵۔

۴ تہذیب التہذیب۔ ج ۷، ص ۱۸۳۔

۵ دارمی۔ ص ۶۸۔

۶ دیباچہ صحیفہ ہمام۔ ص ۳۲، بحوالہ خطیب البغدادی۔ نیز مستدرک حاکم۔ ج ۳، ص ۵۷۴۔

۷ دیباچہ صحیفہ ہمام۔ ص ۳۵، طبع چہارم۔

QU  
اکیس دوسرے فرامینِ نبویؐ بھی شامل کر کے ایک اچھی خاصی کتاب مرتب کر لی۔

(۱۲) رسالہ سمرہ بن جندب: یہ ان کے صاحب زادے کو وراثت میں ملا۔ یہ روایات کے ایک بہت بڑے ذخیرے پر مشتمل تھا۔

(۱۳) صحیفہ سعد بن عبادہ: حضرت سعد بن عبادہ صحابی، دورِ جاہلیت ہی سے لکھنا پڑھنا جانتے تھے۔

(۱۴) مکتوباتِ حضرت نافعؓ: سلیمان بن موسیٰ کی روایت ہے کہ عبداللہ بن عمرؓ ملا کر رہے تھے اور نافع لکھتے جاتے تھے۔

(۱۵) معن سے روایت ہے کہ عبدالرحمن بن عبداللہ بن مسعود نے میرے سامنے کتاب نکالی اور حلف اٹھاتے ہوئے کہا کہ یہ میرے والد عبداللہ بن مسعود کے ہاتھ کی لکھی ہوئی ہے۔ اگر تحقیق و تفتیش کا سلسلہ جاری رکھا جائے تو ان کے علاوہ بہت سی مزید مثالیں اور واقعات مل سکتے ہیں۔

اس دور میں صحابہ کرامؓ اور کبار تابعینؓ نے زیادہ تر اپنی ذاتی یادداشتوں کو قلم بند کرنے پر توجہ دی، لیکن دوسرے دور میں جمع و تدوین کا کام مزید وسعت اختیار کر گیا۔ جامعین حدیث نے اپنی ذاتی معلومات کے ساتھ ساتھ اپنے شہر یا علاقہ کے اہل علم سے مل کر ان کی روایات بھی منضبط کر لیں۔

۱۔ الوثائق السیاسیہ۔ ص ۱۰۵۔ از ڈاکٹر حمید اللہ۔ بحوالہ طبری، ص ۱۰۴۔

۲۔ تہذیب التہذیب، لابن حجر۔ ج ۴، ص ۲۳۶۔

۳۔ دارمی۔ ص ۶۹۔ نیز دیباچہ صحیفہ ہمام۔ ص ۴۵، بحوالہ طبقات ابن سعد۔

۴۔ مختصر جامع العلم۔ ص ۳۷۔

QU

## دوسرا دور

یہ دوسرا دور تقریباً دوسری صدی ہجری کے نصف پر منتہی ہوتا ہے۔

اس دور میں تابعین کی ایک بڑی جماعت تیار ہو گئی جس نے دورِ اوّل کے تحریری سرمایہ کو

وسیع تر تالیفات میں سمیٹ لیا۔

## تابعینِ حدیث

۱۔ محمد بن شہاب زہریؒ، وفات ۱۲۴ھ، یہ اپنے زمانے کے ممتاز محدثین میں سے شمار ہوتے ہیں۔ آپ نے علمِ حدیث مندرجہ ذیل جلیل القدر شخصیتوں سے حاصل کیا ہے۔

صحابہؓ میں سے (۱) عبداللہ بن عمرؓ (۲) انس بن مالکؓ (۳) سہل بن سعدؓ اور تابعینؓ میں

سے سعید بن مسیبؓ، محمود بن ربیعؓ وغیرہ۔

آپ کے تلامذہ میں امام اوزاعیؒ، امام مالکؒ اور سفیان بن عیینہ جیسے ائمہ حدیث کا شمار ہوتا ہے۔ انھیں حضرت عمر بن عبدالعزیزؒ نے ۱۰۰ھ میں احادیث جمع کرنے کا حکم دیا تھا۔ ان کے علاوہ حضرت عمر بن عبدالعزیزؒ نے مدینہ کے گورنر ابو بکر محمد بن عمروؒ بن حزم کو ہدایت بھیجی تھی کہ عمرہ بنت عبدالرحمن اور قاسم بن محمد کے پاس جو احادیث کا ذخیرہ ہے اسے قلم بند کر لیں۔

یہ عمرہ حضرت عائشہؓ کی خاص شاگردوں میں سے ہیں اور قاسم بن محمد ان کے برادر زادے۔ حضرت عائشہؓ نے اپنی نگرانی میں ان کی تربیت و تعلیم کا اہتمام کیا تھا۔

صرف اتنا ہی نہیں بلکہ حضرت عمر بن عبدالعزیزؒ نے مملکتِ اسلامی کے تمام ذمہ داروں کو ذخائرِ حدیث کے جمع و تدوین کرنے کا تاکید فرمان جاری کر دیا تھا، جس کے نتیجے میں احادیث کے دفتر کے دفتر دار الخلافہ دمشق پہنچ گئے۔ خلیفہ وقت نے ان کی نقلیں مملکت کے گوشے گوشے میں پھیلا دیں۔

امام زہریؒ کے مجموعہ حدیث مرتب کرنے کے بعد اس دور کے دوسرے اہل علم نے بھی

تدوین و تالیف کا کام شروع کر دیا۔

۱۔ تہذیب التہذیب ابن حجر، ج ۷، ص ۱۷۲۔

۲۔ تذکرۃ الحفاظ، ج ۱، ص ۱۰۶۔ مختصر جامع العلم، ص ۳۸۔



QU

۲۔ عبد الملک بن جریجؒ (ف ۱۵۰ھ) نے مکہ میں ۳۔ امام اوزاعیؒ (ف ۱۵۵ھ) نے شام میں ۴۔ معمر بن راشد (ف ۱۵۳ھ) نے یمن میں ۵۔ امام سفیان ثوریؒ (ف ۱۶۱ھ) نے کوفہ میں ۶۔ امام حماد بن سلمہ (ف ۱۶۷ھ) نے بصرہ میں اور ۷۔ امام عبداللہ بن المبارکؒ (ف ۱۸۱ھ) نے خراسان میں احادیث کے جمع و تدوین کے کام میں سبقت کا شرف حاصل کیا۔ ۸۔ امام مالک بن انسؒ (ولادت ۹۳ھ وفات ۱۷۹ھ)۔ امام زہریؒ کے بعد مدینہ میں حدیثِ نبویؐ کی تدوین کا شرف آپ ہی کو حاصل ہوا ہے۔ آپ نے نافعؒ، زہریؒ اور دوسرے ممتاز اہل علم سے استفادہ کیا، آپ کے اساتذہ کی تعداد نو سو تک پہنچتی ہے۔ آپ کے چشمہ فیض سے براہِ راست حجاز، شام، عراق، فلسطین، مصر، افریقہ اور اندلس کے ہزاروں تشنگانِ سنت سیراب ہوئے۔ آپ کے تلامذہ میں لیث بن سعد (ف ۱۷۵ھ) ابن مبارکؒ (ف ۱۸۱ھ) امام شافعیؒ (ف ۲۰۴ھ)، امام محمد بن حسن الشیبانی (ف ۱۷۹ھ) جیسے مشاہیر شامل ہیں۔

### دوسرے دور کا تحریری سرمایہ

موطا امام مالک: اس دور میں حدیث کے بہت سے مجموعے مرتب ہوئے جن میں امام مالکؒ کی موطا کو نمایاں مقام حاصل ہے، اس کا زمانہ تالیف ۱۳۰ھ اور ۱۴۱ھ کے درمیان ہے۔ کل روایات کی تعداد ۷۰۰۰ ہے۔ جن میں سے مرفوع ۶۰۰، مرسل ۲۲۸، موقوف ۶۱۳، اور اقوال تابعین ۲۸۵ ہیں۔

اس دور کی چند دوسری تالیفات کے نام یہ ہیں:

- (۱) جامع سفیان ثوریؒ (ف ۱۶۱ھ)۔ (۲) جامع ابن المبارکؒ (ف ۱۸۱ھ)۔
- (۳) جامع امام اوزاعیؒ (ف ۱۵۵ھ)۔ (۴) جامع ابن جریجؒ (ف ۱۵۰ھ)۔
- (۵) کتاب الخراج قاضی ابو یوسفؒ (ف ۱۸۲ھ)۔
- (۶) کتاب الآثار امام محمدؒ (ف ۱۸۹ھ)۔

اس دور میں رسول اللہ ﷺ کی احادیث، آثارِ صحابہؓ اور فتاویٰ تابعینؒ کو ایک ہی مجموعہ میں مرتب کر لیا جاتا تھا لیکن ساتھ ہی یہ بھی وضاحت ہو جاتی تھی کہ یہ صحابی یا تابعی کا قول ہے یا حدیثِ رسول اللہ ﷺ۔

QU

## تیسرا دور

یہ دور تقریباً دوسری صدی ہجری کے نصف آخر سے چوتھی صدی ہجری کے خاتمہ تک پھیلا ہوا ہے۔

## خصوصیات:

اس دور کی خصوصیات یہ ہیں:

- ۱۔ احادیثِ نبویؐ کو آثارِ صحابہؓ اور اقوالِ تابعینؒ سے الگ کر کے مرتب کیا گیا۔
  - ۲۔ قابلِ اعتماد روایات کے علیحدہ مجموعے تیار کیے گئے اور اس طرح چھان بین اور تحقیق و تفتیش کے بعد دوسرے دور کی تصانیف تیسرے دور کی ضخیم کتابوں میں سما گئیں۔
  - ۳۔ اس دور میں نہ صرف یہ کہ روایات جمع کی گئیں بلکہ علمِ حدیث کی حفاظت کے لیے محدثین کرام نے سو سے زیادہ علوم کی بنیاد ڈالی۔ جن پر اب تک ہزاروں کتابیں لکھی جا چکی ہیں۔
- شَكَرَ اللهُ سَعِيَهُمْ وَجَزَاهُمْ عَنَّا أَحْسَنَ الْجَزَاءِ.

## عُلُومِ حَدِيثِ

مختصر طور پر چند علوم کا تعارف یہاں کرایا جاتا ہے:

## ۱۔ علم اسماء الرجال

اس علم میں راویوں کے حالات، پیدائش، وفات، اساتذہ، تلامذہ کی تفصیل، طلبِ علم کے لیے سفر اور ثقہ، غیر ثقہ ہونے کے بارے میں ماہرینِ علم حدیث کے فیصلے درج ہیں۔ یہ علم بہت ہی وسیع، مفید اور دل چسپ ہے۔

بعض متعصب مستشرقین بھی یہ اعتراف کیے بغیر نہ رہ سکے کہ اس فن کی بدولت پانچ لاکھ راویوں کے حالات محفوظ ہو گئے۔ یہ وہ خصوصیت ہے جس میں مسلمان قوم کی نظیر ملنا ناممکن ہے۔

QU

اس علم میں سیکڑوں کتابیں لکھی جا چکی ہیں۔ چند کے نام یہ ہیں:

(الف) تہذیبُ الکمال۔ مؤلفہ امام یوسف مزی (وفات ۴۲۲ھ) اس علم میں یہ سب سے زیادہ اہم اور مستند کتاب ہے۔

(ب) تہذیبُ التہذیب۔ مؤلفہ حافظ ابن حجر شراح بخاری۔ یہ بارہ جلدوں میں ہے۔ حیدرآباد دکن سے شائع ہو چکی ہے۔

(ج) تذکرۃ الحفاظ۔ مرتبہ: علامہ مذہبی (وفات ۴۲۸ھ)۔

## ۲۔ علم مصطلح الحدیث (اصول حدیث)

اس علم کی روشنی میں حدیث کی صحت و ضعف کے قواعد و ضوابط معلوم ہوتے ہیں۔

اس علم کی مشہور کتاب علوم الحدیث معروف بہ مقدمہ ابن الصلاح ہے۔ مؤلفہ ابو عمرو عثمان ابن الصلاح (وفات ۷۵۷ھ)۔

ماضی میں اصول حدیث پر دو کتابیں شائع ہوئی ہیں:

(الف) توجیہ النظر: مؤلفہ علامہ طاہر بن صالح الجزائر (ف ۱۳۳۸ھ)۔

(ب) قواعد التحدیث: مرتبہ علامہ سید جمال الدین قاسمی (ف ۱۳۳۲ھ)۔

اول الذکر وسعت معلومات اور آخر الذکر حسن ترتیب میں ممتاز ہیں۔

## ۳۔ علم غریب الحدیث

اس علم میں احادیث کے مشکل الفاظ کی لغوی تحقیق کی گئی ہے۔ اس علم میں علامہ زنجشیری

(وفات ۵۳۸ھ) کی الفائق اور ابن الاثیر (ف ۶۰۶ھ) کی نہایہ مشہور ہیں۔

## ۴۔ علم تخریج الاحادیث

اس علم کے ذریعہ معلوم ہوتا ہے کہ مشہور کتب تفسیر، فقہ، تصوف و عقائد میں جو روایات

درج ہیں ان کا اصل ماخذ اور سرچشمہ کیا ہے۔ مثلاً ہدایہ از برہان الدین علی بن ابی بکر المرغینانی

(ف ۵۹۲ھ) اور احياء العلوم (امام غزالیؒ - وفات ۵۰۵ھ)۔ میں بہت سی روایات بلا سند اور بلا حوالہ مذکور ہیں۔ اب اگر کسی کو یہ معلوم کرنا ہو کہ یہ روایات کس پایہ کی ہیں اور کون کون سی حدیث کی اہم کتابوں میں ان کا ذکر ہے۔ تو اوّل الذکر کے لیے حافظ زیلیعیؒ (وفات ۹۲ھ) کی نصب الراية اور حافظ ابن حجر عسقلانیؒ (وفات ۸۵۲ھ) کی الدرایہ کی طرف رجوع کرنا چاہیے اور آخر الذکر کے لیے حافظ زین الدین عراقی (ف ۸۰۶ھ) کی تالیف المغنی عن حمل الاسفار موزوں رہے گی۔

## ۵۔ علم الاحادیث الموضوعه

اس فن میں اہل علم نے مستقل کتابیں تصنیف کی ہیں اور موضوع (من گھڑت) روایات کو الگ چھانٹ دیا ہے۔ اس بارے میں قاضی شوکانیؒ (ف ۱۲۵۵ھ) کی الفوائد المجموعہ اور حافظ جلال الدین سیوطیؒ (ف ۹۱۱ھ) کی اللآلی المصنوعہ زیادہ نمایاں ہیں۔

## ۶۔ علم النسخ والمنسوخ

اس فن میں امام محمد بن موسیٰ حازمی (ف ۸۴۷ھ، بمر ۳۵ سال) کی تصنیف کتاب الاعتبار زیادہ مستند اور مشہور ہے۔

## ۷۔ علم التوفیق بین الاحادیث

اس علم میں ان روایات کی صحیح توجیہ بیان کی گئی ہے جن میں بظاہر تعارض اور ٹکراؤ معلوم ہوتا ہے۔ سب سے پہلے امام شافعیؒ (ف ۲۰۴ھ) نے اس موضوع پر گفتگو کی ہے۔ ان کا رسالہ مختلف الحدیث کے نام سے مشہور ہے۔ امام طحاویؒ (ف ۳۲۱ھ) کی مشکل الآثار بھی اس فن کی مفید کتاب ہے۔

## ۸۔ علم المختلف والمؤتلف

اس علم میں خاص طور پر ان راویوں کا ذکر کیا گیا ہے جن کے اپنے نام، کنیت، لقب، آباؤ اجداد کے نام یا اساتذہ کے نام ملتے جلتے ہیں، اور اس اشتباہ کی بنا پر ایک ناواقف انسان مغالطہ

QU  
میں مبتلا ہو سکتا ہے۔ اس فن میں حافظ ابن حجرؒ کی تعبیر المُنْتَبَہ زیادہ جامع کتاب ہے۔

## ۹۔ علمِ اطرافِ الحدیث

اس علم کے ذریعہ معلوم ہو سکتا ہے کہ فلاں روایت کس کتاب میں ہے اور اس کے راوی کون کون سے ہیں۔ مثلاً آپ کو انما الاعمال بالنیات حدیث کا ایک جملہ یاد ہے۔ آپ چاہتے ہیں کہ اس کے تمام ماخذ، روایت کے پورے الفاظ اور راوی معلوم ہو جائیں تو آپ کو اس علم کی طرف رجوع کرنا چاہیے۔ اس عنوان پر حافظ مزئیؒ (ف ۴۲۷ھ) کی کتاب تحفۃ الاشراف زیادہ مفصل ہے۔ اس میں صحاحِ ستہ کی روایات کی پوری فہرست آگئی ہے۔ اس کتاب کی ترتیب میں حافظ یوسف مزئیؒ کے ۲۶ سال صرف ہوئے ہیں۔ انتہائی محنتِ شاقہ کے بعد یہ کتاب مکمل ہوئی ہے۔

آج کے مستشرقین نے ایسی ہی کتابوں سے خوشہ چینی کر کے ذرائعِ ڈھب سے احادیث کی فہرست مرتب کی ہے۔ مثلاً مفتاح کنوز السنۃ انگریزی میں شائع ہوئی تھی جس کا عربی میں ترجمہ ۱۹۳۲ء میں مصر سے شائع ہوا ہے اور اب ایک وسیع فہرست المعجم المفہرس کے نام سے زیر ترتیب ہے جس کے بیس اجزا شائع ہو چکے ہیں۔

## ۱۰۔ فقہ الحدیث

اس علم میں احکام پر مشتمل احادیث کے اسرار اور حکمتیں بے نقاب کی گئی ہیں۔ اس موضوع پر حافظ ابن قیمؒ (ف ۷۵۷ھ) کی کتاب اعلام الموقعین اور شاہ ولی اللہ صاحبؒ کی حجة اللہ البالغہ سے استفادہ کیا جاسکتا ہے۔ ان کے علاوہ اہل علم نے زندگی کے مختلف مسائل پر الگ الگ تصانیف بھی مرتب کی ہیں۔ مثلاً مالی معاملات میں ابو عبید قاسم بن سلامؒ (ف ۲۲۲ھ) کی تالیف کتاب اموال مشہور ہے۔ اور زمین کے مسائل عشر، خراج وغیرہ پر قاضی ابو یوسفؒ کی کتاب الخراج بہترین تصنیف ہے۔ نیز سنت کے ماخذ شریعت ہونے اور منکرین حدیث کی پھیلائی ہوئی غلط فہمیوں کا پردہ چاک کرنے کے لیے مندرجہ ذیل تصنیفات کا مطالعہ مفید ہو سکتا ہے:

QU

(۱) کتابُ الأمِ جلد ۷۔ (۲) الرِّسَالَةُ امام شافعیؒ۔ (۳) الموافقات جلد چہارم، مؤلفہ ابو اسحاق شاطبی (ف ۹۰۷ھ)۔ (۴) صواعق مرسلہ جلد ۲، ابن قیمؒ۔ (۵) الاحکام لابن حزم الاندلسی (ف ۴۵۶ھ)۔ (۶) مقدمہ ترجمان السنۃ اردو۔ از مولانا بدر عالم میرٹھی۔ (۷) اثبات الخبر مؤلفہ والد محترم مولانا حافظ عبدالستار حسن عمر پوری (وفات ۱۹۱۶ء مطابق ۱۳۳۲ھ بم ۳۲ سال)، (۸) سنّت کی آئینی حیثیت، مرتبہ مولانا سید ابو الاعلیٰ مودودیؒ، نیز (۹) انکارِ حدیث کا منظر اور پس منظر کے نام سے جناب افتخار احمد بلخی کی تصنیف بھی دل چسپ اور معلومات افزا ہے۔ اب تک اس کے دو حصے شائع ہو چکے ہیں۔ کچھ عرصہ قبل علامہ مصطفیٰ سباعی نے احادیث کے حجت ہونے پر رسالہ المسلمون (دمشق) میں نہایت ہی مفید سلسلہ مضامین شائع کیا تھا جس کا اردو ترجمہ محترم رفیق ملک غلام علی صاحب نے کیا ہے۔ سنّتِ رسولؐ کے نام سے یہ کتابچہ شائع ہو چکا ہے۔

تاریخ علمِ حدیث اور متعلقہ مباحث پر مندرجہ ذیل تصانیف اپنے اندر جامعیت اور افادیت کا پہلو رکھتی ہیں۔ مقدمہ فتح الباری، حافظ ابن حجرؒ۔ جامع بیان العلم واہلہ، حافظ ابن عبدالبر اندلسیؒ (ف ۴۶۳ھ)، معرفتِ علوم الحدیث، امام حاکم (ف ۴۰۵ھ)، مقدمہ تحفۃ الاحوذی، مؤلفہ مولانا عبدالرحمن صاحب محدث مبارک پوری ف ۱۳۵۳ھ مطابق ۱۹۳۵ء۔ ماضی کی تصانیف میں یہ کتاب اپنی جامعیت اور افادیت کے لحاظ سے ایک شاہ کار ہے۔ اسی طرح مقدمہ فتح الملہم مرتبہ مولانا شبیر احمد عثمانیؒ اور اردو میں تدوینِ حدیث مرتبہ مولانا مناظر احسن گیلانی مرحوم، وسیع معلومات کا گنجینہ ہیں۔

## تیسرے دور کے جامعین حدیث

اس دور کے ممتاز اور مشہور جامعین حدیث اور مستند تالیفات کا تعارف ذیل میں کرایا جاتا ہے۔

۱۔ جد امجد مولانا حافظ عبدالجبار محدث عمر پوری (ف ۱۹۱۶ء، مطابق ۱۳۳۲ھ) کے زمانے ہی میں مولوی عبداللہ چکڑالوی کے فتنہ انکارِ حدیث نے سراٹھایا تھا۔ جد محترم نے بھی اسی زمانے میں اپنے ماہنامہ ”ضیاء السنۃ“ میں اس کے رد میں مفید اور مدلل مقالات کا سلسلہ شروع کیا تھا۔

(۱) امام احمد بن حنبلؒ (ولادت ۱۶۴ھ و وفات ۲۴۱ھ) آپ کی اہم تالیف مسند احمدؒ کے نام سے مشہور ہے۔ یہ تیس ہزار روایات پر مشتمل ہے، اس کی چوبیس جلدیں ہیں۔ قابل ذکر احادیث سب اس میں آگئی ہیں۔ اس میں عنوان کے لحاظ سے ترتیب کے بجائے ہر صحابی کی تمام روایات یک جا مرتب کر دی گئی ہیں۔ اس کتاب کی تبویب یعنی عنوان وار ترتیب حسن البنا شہیدؒ کے والد محترم احمد عبدالرحمن ساعانیؒ نے شروع کی تھی۔ اس وقت تک ۱۴ جلدیں شائع ہو چکی ہیں۔ مصر کے مشہور عالم احمد شا کر صاحب بھی اس سلسلہ میں کام کر رہے ہیں۔ اب تک ۱۵ کے قریب اجزا مرتب ہو چکے ہیں۔

(۲) امام محمد بن اسماعیل البخاریؒ: ولادت ۱۹۴ھ، وفات ۲۵۶ھ۔ آپ کی تاریخ ولادت ”صدق“ اور تاریخ وفات ”نور“ نکلتی ہے۔ امام بخاریؒ کی تصانیف میں سے سب سے زیادہ اہم اور مستند کتاب صحیح بخاری ہے، جس کا پورا نام یہ ہے: ”الجامع الصحیح المسند المختصر من امور رسول اللہ صلی اللہ علیہ والہ وسلم وایامہ۔“ اس کتاب کی تالیف میں سولہ سال صرف ہوئے۔ آپ سے براہ راست صحیح بخاری پڑھنے والے تلامذہ کی تعداد نوے ہزار تک پہنچتی ہے۔ بعض دفعہ ایک ہی مجلس میں حاضرین کی تعداد تیس ہزار تک پہنچ جایا کرتی تھی۔ اس قسم کے اجتماعات میں املا کرانے والوں کا شمار ۳۰۰ سے متجاوز ہو جاتا تھا۔ کل تعداد احادیث ۹۶۸۴ ہے۔ اگر مکرر روایات اور تعلیقات (بے سند روایات) شواہد (آثار صحابہؓ) اور مرسل احادیث کو حذف کر دیا جائے تو مرفوع روایات کی تعداد ۲۶۲۳ بنتی ہے۔ امام بخاریؒ نے دوسرے محدثین کی بہ نسبت راویوں کے پرکھنے کا معیار زیادہ بلند رکھا ہے۔

(۳) امام مسلم ابن حجاج قشیریؒ (ولادت ۲۰۲ھ و وفات ۲۶۱ھ) امام بخاریؒ، امام احمد بن حنبلؒ ان کے اساتذہ میں شامل ہیں اور امام ترمذیؒ، ابو حاتم رازیؒ، ابو بکر بن خزیمہؒ کا شمار ان کے تلامذہ میں ہوتا ہے۔

ان کی کتاب صحیح مسلم حسن ترتیب کے لحاظ سے زیادہ ممتاز مانی جاتی ہے۔

(۴) امام ابو داؤد اشعث بن سلیمان سجستانی<sup>QU</sup>، (ولادت ۲۰۲ھ وفات ۲۷۵ھ) ان کی اہم تالیف سنن ابو داؤد کے نام سے مشہور ہے۔ اس میں زیادہ تر احکام پر مشتمل روایات کو پوری جامعیت کے ساتھ یک جا کر دیا گیا ہے۔ فقہی اور قانونی مسائل کا یہ بہترین ماخذ ہے۔ یہ چار ہزار آٹھ سو احادیث پر مشتمل ہے۔

(۵) امام ابو عیسیٰ ترمذی، ولادت ۲۰۹ھ وفات ۲۷۹ھ۔ ان کی کتاب جامع ترمذی میں فقہی مسالک کی تفصیل وضاحت سے کی گئی ہے۔

(۶) امام احمد بن شعیب نسائی۔ وفات ۳۰۳ھ۔ ان کی تصنیف کا نام السنن المجتبیٰ ہے۔

(۷) امام محمد بن یزید ابن ماجہ قزوینی (ف ۲۷۳ھ)۔ ان کی کتاب سنن ابن ماجہ کے نام سے مشہور ہے۔

مُسند احمد کے علاوہ ان چھ کتابوں کو محدثین کی اصطلاح میں صحاحِ ستہ کہا جاتا ہے۔ بعض اہل علم نے بجائے ابن ماجہ کے مؤطا امام مالک کو صحاحِ ستہ میں شمار کیا ہے۔ ان کے علاوہ اس دور میں اور بھی بہت سی مفید اور جامع تالیفات شائع ہوئی ہیں جن کی تفصیل کی یہاں گنجائش نہیں ہے۔ بخاری، مسلم ترمذی جامع کہلاتی ہیں۔ یعنی عقائد، عبادات، اخلاق، معاملات وغیرہ تمام عنوانات پر ان میں احادیث موجود ہیں اور ابو داؤد، نسائی، ابن ماجہ سنن کہلاتی ہیں۔ یعنی ان میں زیادہ تر عملی زندگی سے متعلق روایات درج ہیں۔

## طبقاتِ کتبِ حدیث

محدثین نے روایات کی صحت و قوت کے لحاظ سے تمام کتبِ حدیث کو چار طبقات پر تقسیم کیا ہے۔

(۱) مؤطا امام مالک، صحیح بخاری، صحیح مسلم۔ یہ تینوں کتابیں صحتِ سند اور راویوں کی ثقاہت کے اعتبار سے اعلیٰ مقام رکھتی ہیں۔

(۲) ابو داؤد، ترمذی، نسائی۔ ان کتابوں کے بعض راوی ثقاہت کے اعتبار سے طبقہ اول سے فروتر ہیں۔ لیکن انھیں بہر حال قابلِ اعتماد مانا جاتا ہے۔ مسند احمد کا شمار بھی اسی طبقہ میں



QU

ہوتا ہے۔

(۳) دارمی (ف ۲۲۵ھ) ، ابن ماجہ، بیہقی، دارقطنی (ف ۳۸۵ھ) کتب طبرانی (ف ۳۶۰ھ) تصانیفِ طحاوی (ف ۳۲۱ھ)، مُسند امام شافعیؒ، مستدرک حاکم (ف ۴۰۵ھ)۔ ان کتابوں میں صحیح، ضعیف ہر قسم کی روایات موجود ہیں۔ لیکن قابلِ اعتماد روایات کا عنصر غالب ہے۔

(۴) تصانیف ابن جریر طبری (ف ۳۱۰ھ)۔ کتب خطیب بغدادی (ف ۴۶۳ھ)، ابو نعیم (ف ۴۰۳ھ)، ابن عساکر (ف ۵۷۵ھ)۔ دیلمی صاحبِ فردوس (ف ۵۰۹ھ) کامل، ابن عدی (ف ۳۶۵ھ)، تالیفات ابن مردویہ (ف ۴۱۰ھ)، واقدی (ف ۲۰۷ھ)۔ اور اسی نوع کے دوسرے مصنفین کی کتابیں اسی طبقہ میں شمار ہوتی ہیں۔ یہ تالیفات رطب و یابس کا مجموعہ ہیں، موضوع (من گھڑت) روایات تک بھی ان میں بکثرت موجود ہیں، زیادہ تر عام واعظین، مؤرخین اور اصحابِ تصوف کا سہارا یہی کتابیں ہیں، لیکن اگر چھان بین سے کام لیا جائے تو ان تالیفات میں سے بھی بیش بہا جواہر ریزے نکالے جاسکتے ہیں۔

## چوتھا دور

تقریباً پانچویں صدی ہجری سے شروع ہوتا ہے اور اس کا سلسلہ اب تک جاری ہے۔

اس دور میں کام کی نوعیت:

اس عرصہ میں تیسرے دور کا اندازہ توین اختتام کو پہنچ گیا تھا۔ اس طویل مدت میں جو کام ہوا ہے اس کی تفصیل یہ ہے:

- (۱) حدیث کی اہم کتابوں کی شرحیں، حواشی اور دوسری زبانوں میں تراجم لکھے گئے۔
- (۲) جن علوم حدیث کا ذکر آیا ہے۔ ان پر بہت سی تصانیف اسی دور میں وجود میں آئی ہیں اور ان کی شرحیں اور خلاصے لکھے گئے ہیں۔
- (۳) اہل علم نے اپنے ذوق یا ضرورت کے مطابق تیسرے دور کی تالیفات سے احادیث منتخب

QU

کر کے مفید کتابیں مرتب کی ہیں۔ ان میں سے چند کے نام یہ ہیں:

(الف) مشکوٰۃ المصابیح، مؤلفہ ولی الدین خطیبؒ۔ اس میں عقائد، عبادات، معاملات،

اخلاق، آداب اور حشر و نشر سے متعلق روایات جمع کر دی گئی ہیں۔

(ب) ریاض الصالحین۔ مرتبہ امام ابو زکریا یحییٰ بن شرف نوویؒ شارح مسلم (وفات ۶۷۱ھ)۔

یہ زیادہ تر اخلاق و آداب پر مشتمل احادیث کا انتخاب ہے۔ ہر باب کے شروع میں

عنوان کے مطابق قرآنی آیات بھی ذکر کی گئی ہیں۔ یہ اس کتاب کی اہم خصوصیت

ہے۔ صحیح بخاری کا بھی اندازِ تالیف و ترتیب یہی ہے۔

(۴) منتهی الاخبار۔ مؤلفہ مجدد الدین الواہرکات عبدالسلام بن تیمیہؒ۔ (وفات ۷۲۸ھ)۔ یہ

مشہور شیخ الاسلام تقی الدین احمد بن تیمیہؒ (وفات ۷۲۸ھ) کے جدِ امجد ہیں۔ اس کتاب

کی شرح آٹھ جلدوں میں قاضی شوکانیؒ نے نیل الاوطار کے نام سے مرتب کی ہے۔

(۵) بلوغ المرام: مرتبہ حافظ ابن حجرؒ۔ شارح بخاری (وفات ۸۵۲ھ)۔ اس میں زیادہ

تر عبادات اور معاملات سے متعلق احادیث جمع کی گئی ہیں۔ اس کی شرح سُبُل السَّلَام

عربی میں محمد بن اسماعیل صنعانیؒ (وفات ۱۸۲ھ) کے قلم سے شائع ہوئی ہے اور دوسری

مسک الحتام کے نام سے فارسی میں نواب صدیق الحسن خانؒ (ف ۱۳۰۷ھ) نے

ترتیب دی ہے۔ ان میں سے اکثر کے تراجم عرصہ ہوا اردو میں شائع ہو چکے ہیں۔

غیر منقسم ہندوستان میں علمِ حدیث

غیر منقسم ہندوستان میں سب سے پہلے شیخ عبدالحق محدث دہلویؒ بن سیف الدین ترک

(وفات ۱۰۵۲ھ) نے علمِ حدیث کی شمع روشن کی۔ اس کے بعد حضرت شاہ ولی اللہ

(وفات ۱۱۷۶ھ) اور ان کی اولاد، احفاد اور ارشد تلامذہ کی جاں فشانیوں اور جگر کاریوں سے اس

ملک کی سرزمین نورِ سنت سے جگمگا اُٹھی۔ و اشرفت الارض بنور ربّہا۔

شاہ ولی اللہ رحمۃ اللہ علیہ کے بعد سے اس ملک میں تراجم، شروح اور منتخب احادیث کے

مجموعوں کی ترتیب و اشاعت کا مقدس مشغلہ اب تک جاری ہے۔ یہ تالیف ”انتخابِ حدیث“

QU

بھی اسی سلسلہ کی ایک کڑی ہے۔

یہ خدا کا انعام ہے کہ اس مجموعہ کے مرتب کو بھی خادمینِ حدیث سے تشبہ کی سعادت حاصل ہو رہی ہے، ورنہ کہاں یہ ناچیز اور کہاں وہ بزرگ ہستیاں جنہوں نے حدیثِ رسول ﷺ کی تدوین و تبلیغ کے لیے اپنی زندگیاں وقف کر دی تھیں۔

احبّ الصالحین ولست منهم لعل اللہ یرزقنی صلاحاً

اس پوری تفصیل کے مطالعہ سے یہ اندازہ ہو سکتا ہے کہ عہدِ نبویؐ سے لے کر اب تک کوئی دور بھی ایسا نہیں گزرا ہے جس میں حدیث کے لکھنے اور روایت کرنے کا سلسلہ منقطع ہو گیا ہو۔ یہ وہ سلسلہ علم ہے جس کا دن بھی روشن ہے اور جس کی رات کا دامن بھی درخشانیوں اور تابناکیوں سے بھر پور ہے۔ لیلہا کنہا رہا۔

حضرت محمد ﷺ اور موجودہ دور کے طالبینِ حدیث کے درمیان اساتذہ کے ۲۳ یا ۲۴ واسطے ہیں۔ صفحہ ۳۸ تا ۳۹ پر محدثین کے اتباع میں مؤلف کتاب کی سند کا ایک نقشہ پیش کیا جاتا ہے جس سے چودہ سو سال کے روایانِ حدیث کا پورا تسلسل آنکھوں کے سامنے آ جائے گا۔

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ . رَبَّنَا تَقَبَّلْ مِنَّا اِنَّكَ اَنْتَ السَّمِيْعُ الْعَلِيْمُ .

رَبِّ اَوْزِعْنِيْ اَنْ اَشْكُرَ نِعْمَتِكَ الَّتِيْ اَنْعَمْتَ عَلَيَّ وَعَلٰى وَالِدَيَّ وَ اَنْ اَعْمَلَ صَالِحًا تَرْضَاهُ وَ اَصْلِحْ لِيْ فِيْ ذُرِّيَّتِيْ ط اِنِّيْ تُبْتُ اِلَيْكَ وَ اِنِّيْ مِنَ الْمُسْلِمِيْنَ ۝

عاجز

عبدُ العفّارِ حَسَنُ عُمَرُ پُورِي

۱۶ ربیع الثانی ۱۳۷۶ھ

مطابق ۲۰ نومبر ۱۹۵۶ء

## اصطلاحاتِ حدیث

حدیث:	رسول اللہ ﷺ کے قول، فعل اور تقریر کا نام حدیث ہے۔
اثر:	صحابہؓ کے قول اور فعل کو اثر کہا جاتا ہے، اس کی جمع آثار ہے۔
سند:	حدیث کے راویوں کے سلسلہ کو سند کہتے ہیں۔
متن:	حدیث کی عبارت کو متن کہا جاتا ہے۔
خبر متواتر:	جس کے راوی ہر دور میں اتنے زیادہ رہے ہوں کہ ان کا جھوٹ پر متفق ہو جانا عادتاً ناممکن ہو۔

خبر واحد یا آحاد: جس کے راوی تعداد میں تواتر کے درجہ کو نہ پہنچے ہوں۔ محدثین کے نزدیک اس کی تین قسمیں ہیں:

(الف) مشہور: صحابہؓ کے بعد جس کے راوی کسی دور میں تین سے کم نہ ہوں۔

(ب) عزیز: جس کے راوی ہر دور میں دو سے کم نہ ہوں۔

(ج) غریب: جس کا راوی کسی دور میں ایک ہی رہ گیا ہو۔

مرفوع: جس حدیث کی نسبت رسول اللہ ﷺ کی طرف ہو۔

۱۔ تقریر کا یہ مطلب ہے کہ آپ کے سامنے کوئی کام کیا گیا ہو لیکن اس پر آپ نے انکار نہ فرمایا ہو۔  
۲۔ تواتر کی چند قسمیں ہیں:

(۱) ایک دور سے دوسرے دور کی طرف نسلاً بعد نسل پوری وسعت اور عموم کے ساتھ نقل و روایت کا سلسلہ جاری رہے۔ مثلاً قرآن مجید۔

(۲) تواتر عملی، نماز کے اوقات، اذان اور نماز کی بنیادی ہیئت۔

(۳) تواتر اسناد۔ مثلاً من کذب علی متعمداً فلیتبوا مقعده من النار۔ صرف صحابہؓ کے دور میں اس کے سو سے زیادہ راوی ہیں۔ اسی طرح ختم نبوت کی روایات۔

(۴) تواتر معنوی۔ یعنی قدر مشترک تمام روایات میں درجہ تواتر کو پہنچا ہوا ہو۔ مثلاً معجزاتِ نبویؐ، دعائیں ہاتھ اٹھانا وغیرہ۔ (مقدمہ فتح الملہم)

QU

جس روایت کی نسبت صحابہؓ کی طرف ہو، یعنی ان کا قول و فعل ہو۔

موقوف:

جس کے سلسلہ سند میں کوئی راوی ساقط نہ ہو۔

متصل:

متصل کے برعکس۔

منقطع:

سند کی ابتدا سے راوی چھوڑ دیا جائے یا پوری سند ہی حذف کر دی

معلق:

جائے۔ اس حذف کرنے کو تعلق کہتے ہیں۔

سند میں مسلسل دو یا دو سے زیادہ راوی غائب ہوں۔

مُعْضَل:

تابعی اور آں حضور ﷺ کے درمیان صحابی کا ذکر نہ ہو۔

مُرْسَل:

وہ روایت جس میں ثقہ راوی اپنے سے قوی تر راوی کی مخالفت کرتا

شاذ:

ہو۔ قوی تر کی روایت کو محفوظ کہا جاتا ہے۔

اگر ضعیف راوی دوسرے ثقہ راوی کی مخالفت کرے تو ضعیف کی روایت

منکر:

کو منکر اور اس کے بالمقابل ثقہ کی روایت کو معروف کہتے ہیں۔

ایسی روایت جس میں ایسا مخفی نقص موجود ہو جسے علم حدیث کے ماہرین

معلل:

ہی بھانپ سکتے ہیں۔ مثلاً کسی وہم کی بنا پر مرفوع کو موقوف یا اس کے

برعکس کر دینا۔

جس روایت میں مندرجہ ذیل امور پائے جاتے ہوں:

صحیح:

(الف) سند متصل ہو۔ (ب) راوی عادل یعنی سیرت و اخلاق کے

اعتبار سے قابل اعتماد ہوں۔ (ج) حافظہ درست ہو۔ (د) شاذ نہ ہو۔

(ه) معلل نہ ہو۔

QU

جس میں مذکورہ بالا تمام اوصاف پائے جاتے ہوں صرف حافظہ کے اعتبار سے ہلکا پن ہو، اگر ایسی حسن روایت کی دوسری اسی قسم کی روایات مؤید ہوں تو اسے صحیح لغیرہ کہتے ہیں۔

حسن:

وہ روایت جس کے مندرجہ بالا تمام اوصاف یا بعض میں نمایاں کمی پائی جائے۔ کئی ضعیف روایات حسن لغیرہ کے حکم میں ہو جاتی ہیں۔ بشرطیکہ یہ ضعف سیرت و کردار میں فساد کی وجہ سے نہ پیدا ہوا ہو۔

ضعیف:

(قواعد التحدیث ص ۹۰)

ضعیف روایت کا انتہائی ناقابل اعتماد درجہ یہ ہے کہ اس کے راویوں کا تقویٰ ہی مشتبہ ہو کر رہ جائے۔ ایسی روایت موضوع کہلاتی ہے۔

.....☆☆☆.....

QU

## شجرہ بر علمِ حدیث

رسولِ اکرم حضرت محمد صلی اللہ علیہ وآلہ وسلم

- (۱) انس بن مالکؓ وفات ۹۳ھ
- (۲) حمید الطویل ابن ابی حمید ۶۸ھ تا ۱۲۳ھ
- (۳) محمد بن عبد اللہ الانصاری ۱۱۸ھ تا ۲۱۵ھ
- (۴) محمد بن اسمعیل البخاریؒ ۱۹۲ھ تا ۲۵۶ھ
- (۵) محمد بن یوسف الفریری ۲۳۱ھ تا ۳۲۰ھ
- (۶) عبد اللہ بن احمد السرخسی ۳۸۱ھ
- (۷) عبد الرحمن بن مظفر الداودی ۳۷۴ھ تا ۴۶۷ھ
- (۸) عبدالاول بن عیسیٰ السنجرمی ۴۵۸ھ تا ۵۵۳ھ
- (۹) حسین بن مبارک الزبیدی ۵۲۶ھ تا ۶۳۱ھ
- (۱۰) احمد بن ابی طالب الحجازی ف ۷۳۰ھ
- (۱۱) ابراہیم بن احمد التنوخی ف ۸۰۰ھ (۱۱) عبد الرحیم بن حسین العراقي ۷۲۵ھ تا ۸۰۶ھ
- (۱۲) احمد بن علی بن حجر العسقلانی شارح بخاری ۷۷۲ھ تا ۸۵۲ھ
- (۱۳) احمد زکریا الانصاری ف ۹۲۵ھ
- (۱۴) محمد بن احمد الرملی ف ۱۰۰۴ھ
- (۱۵) احمد بن عبد القدوس الشناوی ف ۱۰۲۸ھ
- (۱۶) احمد بن محمد القشاشی ف ۱۰۷۱ھ

QU

(۱۷) ابراہیم بن حسن الکردی المدنی ۱۰۲۵ھ تا ۱۱۰۱ھ

(۱۸) محمد بن ابراہیم ابو طاہر المدنی۔ ف ۱۱۲۵ھ (۱۸) عبداللہ بن سالم البصری۔ ف ۱۱۳۴ھ

(۱۹) الشاہ ولی اللہ۔ ۱۱۱۴ھ تا ۱۱۷۶ھ (۱۹) احمد بن محمد شریف الابدل۔ ف ۱۱۷۶ھ؟

(۲۰) الشاہ عبدالعزیز ۱۱۵۹ھ تا ۱۲۳۹ھ (۲۰) سلیمان بن یحییٰ۔ ف ۱۱۹۷ھ

(۲۱) الشاہ اسحاق الدہلوی۔ ف ۱۲۶۲ھ (۲۱) عبدالقادر بن احمد الکوکبانی ۱۱۳۵ھ تا ۱۲۰۷ھ

عبدالرحمن بن سلیمان۔ ۱۱۷۹ھ تا ۱۲۷۰ھ

(۲۲) السید نذیر حسین الدہلوی۔ ۱۲۲۵ھ تا ۱۳۲۰ھ (۲۲) محمد بن علی الشوکانی مؤلف نیل الاوطار ۱۱۷۲ھ تا ۱۲۵۰ھ

(۲۳) احمد بن محمد الشوکانی۔ وفات ۱۲۸۱ھ

(۲۴) حسین بن محسن الانصاری۔ ف ۱۳۲۷ھ

(۲۳) مولانا احمد اللہ۔ شیخ الحدیث رحمانیہ دہلی، وفات ۱۳۶۲ھ (بعمر ۶۵ سال تقریباً)

(۲۴) عبدالغفار حسن تاریخ حصول سند حدیث، ۲۰ شعبان ۱۳۵۴ھ

توضیح

(۱) استاد محترم مولانا احمد اللہ صاحب مرحوم نے حدیث کا علم اپنے زمانے کے دو مشہور اساتذہ

حدیث سے حاصل کیا ہے: (الف) مولانا سید نذیر حسین مرحوم۔ (ب) علامہ حسین بن

محسن الانصاری مرحوم۔ اول الذکر چار واسطوں سے شیخ محترم ابراہیم بن حسن کردی کے

شاگرد ہیں۔ اور ثانی الذکر چھ واسطوں سے۔ قاضی محمد بن علی شوکانی کے صاحب زادے

احمد بن محمد نے اپنے والد محترم سے بھی علم حدیث حاصل کیا ہے اور علامہ عبدالرحمن بن

سلیمان سے بھی۔ علامہ موصوف اپنے والد سلیمان بن یحییٰ سے براہ راست فیض یاب

ہوئے ہیں۔ اس صورت میں شیخ محترم حسین ابن محسن انصاری اور ابراہیم بن حسن کردی

کے درمیان بجائے چھ کے پانچ واسطے رہ جاتے ہیں۔ مولانا سید نذیر حسین مرحوم اور



QU

علامہ حسین بن محسن انصاری کے اسنادی سلسلے اوپر جا کر علامہ ابراہیم بن حسن کردی سے ایک ہو جاتے ہیں۔

(۲) یہاں شجرہ علم حدیث کے نام سے صرف صحیح بخاری کا سلسلہ سند پیش کیا گیا ہے۔ اس کے علاوہ حدیث کی دوسری اہم کتابوں کی سندیں علیحدہ ہیں جن کی تفصیل کی یہاں گنجائش نہیں ہے۔ امام بخاری سے آں حضور صلی اللہ علیہ وسلم تک سند کے بہت سے سلسلے ہیں۔ یہاں کم از کم رواۃ پر مشتمل سندوں میں سے ایک سند کو درج کیا گیا ہے۔

(۳) راقم الحروف نے مولانا احمد اللہ صاحب مرحوم کے علاوہ مولانا عبدالرحمن صاحب نگر نہسوی مرحوم، مولانا محمد صاحب سورتی مرحوم، مولانا عبید اللہ صاحب رحمانی مبارک پوری مدظلہ سے بھی حدیث کی بعض کتابیں پڑھی ہیں۔ نیز مولانا عبدالرحمن صاحب محدث مبارک پوری شارح ترمذی سے بھی جزوی طور پر استفادہ کا موقع ملا ہے۔

الْحَمْدُ لِلَّهِ الَّذِي بِنِعْمَتِهِ تَتِمُّ الصَّلَاةُ.

عاجز

عَبْدُ الْعَقَّارِ حَسَنُ رَحْمَانِي - عُمَرُ پُورِي

۱۷ جمادی الأولى ۱۳۷۶ھ، مطابق ۳۰ دسمبر ۱۹۵۶ء

.....☆☆☆.....

QU

اساساتِ دین

## اسلامی عقائد و ارکان

۱۔ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ بَيْنَمَا نَحْنُ جُلُوسٌ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ ذَاتَ يَوْمٍ إِذْ طَلَعَ عَلَيْنَا رَجُلٌ شَدِيدٌ بِيَاضِ الثِّيَابِ شَدِيدٌ سَوَادِ الشَّعْرِ لَا يُرَى عَلَيْهِ أَثَرُ السَّفَرِ وَلَا يَعْرِفُهُ مِنَّا أَحَدٌ حَتَّى جَلَسَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَاسْتَدْرَكَ رُكْبَتَيْهِ إِلَى رُكْبَتَيْهِ وَضَعَ كَفَّيْهِ عَلَى فَخْذَيْهِ وَقَالَ يَا مُحَمَّدُ أَخْبِرْنِي عَنِ الْإِسْلَامِ قَالَ الْإِسْلَامُ أَنْ تَشْهَدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَتُقِيمَ الصَّلَاةَ وَتُؤْتِيَ الزَّكَاةَ وَتَصُومَ رَمَضَانَ وَتُحَاجَّ الْبَيْتَ إِنْ اسْتَطَعْتَ إِلَيْهِ سَبِيلًا. قَالَ صَدَقْتَ فَعَجِبْنَا لَهُ يَسْأَلُهُ وَيُصَدِّقُهُ قَالَ فَأَخْبِرْنِي عَنِ الْإِيمَانِ قَالَ أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدْرِ خَيْرِهِ وَشَرِّهِ قَالَ صَدَقْتَ قَالَ فَأَخْبِرْنِي عَنِ الْإِحْسَانِ قَالَ أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ قَالَ فَأَخْبِرْنِي عَنِ السَّاعَةِ قَالَ مَا الْمَسْئُولُ عَنْهَا بِأَعْلَمَ مِنَ السَّائِلِ قَالَ فَأَخْبِرْنِي عَنْ أَمَارَاتِهَا قَالَ أَنْ تَلِدَ الْأُمَّةُ رَبَّتَهَا وَأَنْ تَرَى الْحُفَاةَ الْعُرَاةَ الْعَالَةَ رِعَاءَ الشَّاءِ يَتَطَاوَلُونَ فِي الْبُنْيَانِ قَالَ ثُمَّ انْطَلَقَ فَلَبِثْتُ مَلِيًّا ثُمَّ قَالَ لِي يَا عُمَرُ أَتَدْرِي مَنْ السَّائِلُ قُلْتُ اللَّهُ وَرَسُولُهُ أَعْلَمُ قَالَ فَإِنَّهُ جَبْرِيلُ أَتُكْمُ يُعَلِّمُكُمْ دِينَكُمْ. (رواه مسلم، مشکوٰۃ كتاب الايمان - ص ۳)

”حضرت عمر بن الخطاب رضی اللہ تعالیٰ عنہ سے روایت ہے کہ ایک دن ہم رسول اللہ صلی اللہ علیہ وآلہ وسلم کی خدمت میں حاضر تھے کہ اچانک ایک شخص ہمارے سامنے آیا جس کے کپڑے نہایت سفید اور بال کالے سیاہ تھے۔ نہ اس پر سفر کی کوئی علامت دکھائی دیتی تھی اور نہ ہم میں سے کوئی اُسے جانتا تھا۔ آخر وہ نبی صلی اللہ علیہ وآلہ وسلم کے پاس بیٹھ گیا اور اس نے اپنے گھٹنے آپ کے گھٹنوں سے ملا دیے اور اپنے دونوں ہاتھ آپ کی رانوں پر رکھ دیے پھر کہنے لگا: ”اے محمد! مجھے اسلام کے بارے میں بتائیے۔“ آپ نے فرمایا: ”اسلام یہ ہے کہ تو گواہی دے

QU  
 کہ اللہ کے سوا کوئی معبود نہیں اور محمد اللہ کے رسول ہیں، اور تو نماز پڑھے، زکوٰۃ دے، رمضان کے روزے رکھے اور تو بیت اللہ کا حج کرے اگر تو اُس کے راستے کی استطاعت رکھتا ہو۔“ اس نے جواب دیا: ”آپ نے سچ کہا۔“ ہمیں اس پر تعجب ہوا کہ وہ آپ سے سوال بھی کرتا ہے اور پھر آپ کی تصدیق بھی کرتا ہے۔ پھر اس نے کہا: ”مجھے ایمان کے بارے میں بتائیے۔“ آں حضور ﷺ نے فرمایا: ”(ایمان یہ ہے) کہ تو اللہ، اس کے فرشتوں، اس کی کتابوں، اس کے رسولوں اور آخرت کے دن پر اور بھلی اور بُری تقدیر پر ایمان لائے۔“ اس شخص نے کہا: ”آپ نے سچ فرمایا۔“ پھر کہا: ”مجھے احسان کے بارے میں بتائیے۔“ آپ نے فرمایا: ”(احسان یہ ہے) کہ تو اللہ کی عبادت اس طرح کرے گویا تو اُسے دیکھ رہا ہے۔ اگر تو اُسے نہیں دیکھتا تو وہ تو تجھے دیکھ رہا ہے۔“ اُس نے پھر کہا: ”مجھے قیامت کی خبر بتائیے۔“ آپ نے فرمایا: ”مَسْئُول سائل سے زیادہ نہیں جانتا۔“ پھر اُس نے کہا: ”مجھے اُس کی نشانیوں سے آگاہ کیجیے۔“ آپ نے فرمایا: ”(نشانی یہ ہے کہ) لونڈی اپنی مالکہ کو جنے گی اور تو ننگے پاؤں اور ننگے جسم والے کنگلوں اور چرواہوں کو دیکھے گا کہ وہ بڑی بڑی عمارتوں میں بیٹھ کر اترائیں گے۔“ حضرت عمرؓ نے فرمایا کہ پھر وہ چلا گیا اور میں بہت دیر ٹھہرا رہا۔ پھر آں حضور ﷺ نے فرمایا: ”اے عمرؓ! کیا تم جانتے ہو کہ سائل کون تھا؟“ میں نے عرض کیا کہ اللہ اور اس کا رسول زیادہ جانتے ہیں۔ آپ نے فرمایا: ”وہ جبریل علیہ السلام تھا۔ تمہارے پاس آیا تھا تا کہ تمہیں تمہارے دین کی تعلیم دے۔“

### تشریح:

(۱) اس حدیث میں اسلام، ایمان اور احسان کے مفہوم کی وضاحت کی گئی ہے۔

قرآن و حدیث میں جہاں کہیں ایمان اور اسلام کا ایک جاذبہ آیا ہے وہاں ایمان سے یقین اور قلبی تصدیق اور اسلام سے زبانی توحید و رسالت کا اقرار اور ظاہری مراسمِ عبادت کی پابندی مراد ہے۔ احسان کا لفظ حُسن سے بنا ہے، جس کے معنی خوب صورتی کے ہیں۔ عبادت میں حُسن اُسی وقت پیدا ہو سکتا ہے جب ذہن میں یہ تصور پختہ ہو کہ ہم اللہ تعالیٰ کے رُوبرو حاضر ہیں اور اسے دیکھ رہے ہیں۔ یہ تصور اگر ذہن میں نہ قائم ہو سکے تو اس حقیقت سے تو کسی کو انکار نہیں ہو سکتا کہ اللہ تعالیٰ بہر حال دیکھ رہا ہے۔ اس کی نگاہوں سے بندوں کا کوئی عمل بھی پوشیدہ نہیں ہے۔

QU

(۲) ”لونڈی اپنی مالکہ کو جنے گی“ اس کا مطلب یہ ہے کہ قیامت کے قریب عام طور پر لوگوں میں باہمی تعاون، ہم دردی اور صلہ رحمی کی بجائے خود غرضی اور قطع رحمی پھیل جائے گی، بڑوں کے احترام و اطاعت کا جذبہ ختم ہو جائے گا۔ یہاں تک کہ بیٹی جسے فطرتاً ماں سے زیادہ لگاؤ ہوتا ہے، اس کا سلوک بھی ماں کے ساتھ ایسا ہوگا جیسا مالکہ کا سلوک لونڈی کے ساتھ ہوا کرتا ہے، گویا ماں نے لڑکی نہیں بلکہ اپنی مالکہ کو جنا ہے۔

(۳) ننگے پیر، ننگے جسم والے کنگلوں اور چرواہوں کے بڑی بڑی عمارتوں میں فخر کرنے سے مراد یہ ہے کہ علم و تہذیب سے نا آشنا اور شرافت و اخلاق سے کورے لوگوں کے ہاں دولت و ثروت کی ریل پیل ہوگی اور مقابلہ آرائی اور نمود و نمائش کا جذبہ بڑھ جائے گا۔

## توحید

۲۔ عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَآ مِنْ عَبْدٍ قَالَ لَا إِلَهَ إِلَّا اللَّهُ ثُمَّ مَاتَ عَلَى ذَلِكَ إِلَّا دَخَلَ الْجَنَّةَ. (صحیح مسلم مطبوعہ دہلی۔ ج ۱۔ ص ۶۶)

” (بروایت ابو ذر) رسول اللہ صلی اللہ علیہ وسلم نے فرمایا جو بندہ لا الہ الا اللہ کا قائل ہو اور پھر اسی پر اس کی موت آئے وہ یقیناً جنت ہی میں داخل ہوگا۔“

**تشریح:** اس حدیث میں قال لا الہ الا اللہ سے محض زبانی رسمی اقرار مراد نہیں ہے، بلکہ ایسا اقرار جس کے ساتھ قلبی یقین و تصدیق بھی شامل ہو، جیسا کہ دوسری روایات میں ہے مُسْتَيَقِنًا بِهَا قَلْبُهُ، صِدْقًا بِهَا قَلْبُهُ، یعنی دل کے یقین اور سچائی کے ساتھ یہ اقرار و اعتراف ہونا چاہیے۔ ظاہر ہے کہ جب اس طرح اقرار کیا جائے گا تو سیرت و کردار میں نمایاں تبدیلی رونما ہوگی اور زندگی کے تمام گوشوں پر اس کے خوش گوار اثرات پڑیں گے۔

۳۔ عَنْ سُفْيَانَ بْنِ عَبْدِ اللَّهِ الشَّقْفِيِّ قَالَ قُلْتُ يَا رَسُولَ اللَّهِ قُلْ لِي فِي الْإِسْلَامِ قَوْلًا لَا أَسْأَلُ عَنْهُ أَحَدًا بَعْدَكَ قَالَ قُلْ آمَنْتُ بِاللَّهِ ثُمَّ اسْتَقِمَّ.

(صحیح مسلم۔ ج ۱۔ ص ۴۸)

”سفیان بن عبد اللہ الشقفی سے روایت ہے انھوں نے کہا میں نے عرض کیا اے اللہ کے

رسول! مجھے اسلام کے بارے میں ایسی بات بتلا دیجیے کہ آپ کے بعد مجھے کسی سے دریافت نہ کرنا پڑے۔ آپ نے فرمایا: ”کہو میں اللہ پر ایمان لے آیا۔ پھر (اسی پر) ثابت قدم رہو۔“

۴۔ عَنِ الْعَبَّاسِ بْنِ عَبْدِ الْمُطَّلِبِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَاقَ طَعْمَ الْإِيمَانِ مَنْ رَضِيَ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ رَسُولًا.  
(رواہ مسلم۔ مشکوٰۃ۔ ص ۴)

”حضرت عباسؓ سے روایت ہے انہوں نے کہا کہ رسول اللہ ﷺ نے فرمایا: اُس نے ایمان کا مزہ چکھ لیا جو اللہ کے رب، اسلام کے دین اور محمدؐ کے رسول ہونے پر راضی ہو گیا۔“

## رسالت پر ایمان

۵۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَالَّذِي نَفْسُ مُحَمَّدٍ بِيَدِهِ لَوْ بَدَأْتُكُمْ مُوسَى فَاتَّبَعْتُمُوهُ وَتَرَ كُتْمُونِي لَضَلَلْتُمْ عَنْ سَوَاءِ السَّبِيلِ وَلَوْ كَانَ حَيًّا وَادْرَكَ نُبُوتِي لَا تَبَعْنِي وَفِي رِوَايَةٍ مَا وَسِعَتْ إِلَّا اتِّبَاعِي.  
(دارمی۔ مسند احمد۔ مشکوٰۃ۔ ص ۳۲)

”حضرت جابرؓ سے روایت ہے انہوں نے کہا کہ رسول اللہ صلی اللہ علیہ وسلم نے فرمایا: ”قسم ہے اُس ذات کی جس کے ہاتھ میں محمدؐ کی جان ہے، اگر موسیٰ تمہارے سامنے آ جائیں اور تم ان کی پیروی کرو اور مجھے چھوڑ دو تو تم یقیناً سیدھی راہ سے بھٹک جاؤ گے۔“  
اگر موسیٰ زندہ ہوتے اور میرا زمانہ نبوت پاتے تو میری پیروی کرتے۔  
ایک روایت میں ہے کہ اُن کے لیے میرے اتباع کے سوا اور کوئی چارہ کار ہی نہ ہوتا۔

## رسول اللہ ﷺ کا اتباع

۶۔ عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ. (شرح السنۃ۔ مشکوٰۃ۔ ص ۲۲)  
”عبداللہ بن عمروؓ سے روایت ہے انہوں نے کہا رسول اللہ صلی اللہ علیہ وسلم نے فرمایا:

”تم میں سے کوئی مومن نہ ہوگا یہاں تک کہ اُس کی خواہش اُس (شریعت) کے تابع نہ ہو جائے جسے میں لے کر آیا ہوں۔“

رسول اللہ ﷺ کی محبت

۷۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ. (مشکوٰۃ - کتاب الایمان)

”حضرت انسؓ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”تم میں سے کوئی ایمان دار نہ ہوگا یہاں تک کہ میں اُس کے نزدیک اُس کے والد، اس کے بیٹے اور تمام لوگوں سے زیادہ محبوب نہ ہو جاؤں۔“

۸۔ عَنْ أَنَسٍ قَالَ قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ يَا بُنَيَّ إِنْ قَدَرْتَ أَنْ تُصْبِحَ وَتُمْسِيَ وَلَيْسَ فِي قَلْبِكَ غِشٌّ لِأَحَدٍ فافْعَلْ ثُمَّ قَالَ يَا بُنَيَّ وَذَلِكَ مِنْ سُنَّتِي وَمَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ.

(رواہ الترمذی - مشکوٰۃ - ص ۲۲)

”حضرت انسؓ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”اے میرے پیارے بچے! اگر تم سے ہو سکے تو صبح و شام اس طرح گزارو کہ تمہارے دل میں کسی کی طرف سے کوئی میل نہ ہو۔ پھر فرمایا: اے میرے بچے! یہ (محبت کا رکھنا) میری سنت ہے۔ جس نے میری سنت سے محبت رکھی اُس نے مجھ سے محبت رکھی اور جس نے مجھ سے محبت رکھی وہ جنت میں میرے ساتھ ہوگا۔“

رسول اللہ ﷺ کے معاملہ میں غلو سے پرہیز اور عقیدت میں اعتدال

۹۔ عَنْ رَافِعِ بْنِ خَدِيجٍ قَالَ قَدِمَ نَبِيُّ اللَّهِ صَلَّى اللَّهُ عَلَيْهِ وَسَلَّمَ الْمَدِينَةَ وَهُمْ يُؤَبِّرُونَ النَّخْلَ فَقَالَ مَا تَصْنَعُونَ قَالُوا كُنَّا نَصْنَعُهُ قَالَ لَعَلَّكُمْ لَوْ لَمْ تَفْعَلُوا كَانَ خَيْرًا فَتَرَكَوهُ فَنَقَصْتُ قَالَ فَذَكُرُوا ذَلِكَ لَهُ فَقَالَ إِنَّمَا أَنَا بَشَرٌ إِذَا أَمَرْتُكُمْ

QU

بَشِيئٌ مِّنْ أَمْرِ دِينِكُمْ فَخُذُوا بِهِ وَإِذَا أَمَرْتُكُمْ بِشَيْءٍ مِّنْ رَّأْيِي فَإِنَّمَا أَنَا بَشَرٌ.

(رواہ مسلم۔ باب الاعتصام۔ ص۔ ۲۰)

”رافع بن خدیج سے روایت ہے انھوں نے کہا کہ رسول اللہ صلی اللہ علیہ وسلم مدینہ تشریف لائے تو اس وقت مدینہ والے کھجور کے درختوں میں پیوند لگایا کرتے تھے، آپ نے فرمایا: ”تم کیا کرتے ہو؟“ لوگوں نے جواب دیا: ”ہم یہ کرتے رہے ہیں۔“ آپ نے فرمایا: ”توقع ہے کہ اگر تم نہ کرو تو تمہارے لیے بہتر ہو۔“ لوگوں نے پیوند کاری ترک کر دی۔ (نتیجہ یہ نکلا) کہ پیداوار کم ہوگئی۔ راوی کا بیان ہے کہ اس کا ذکر لوگوں نے آپ سے کیا، تو آپ نے فرمایا: ”میں تو ایک انسان ہی ہوں، جب میں تمہیں کسی دینی معاملہ میں حکم دوں تو تم اُسے لے لو، اور جب تمہیں اپنی رائے سے کچھ بتلاؤں تو پھر میں بس ایک انسان ہی ہوں۔“

دوسری روایت میں ہے کہ آپ نے فرمایا: اَنْتُمْ اَعْلَمُ بِاُمُورِ دُنْيَاكُمْ، یعنی دنیاوی معاملات سے تم زیادہ باخبر ہو۔“

**تشریح:** اس حدیث میں کئی اہم امور پر روشنی پڑتی ہے:

(۱) رسول اللہ صلی اللہ علیہ وسلم انسان ہی تھے کوئی مافوق البشر شخصیت نہ تھے۔ اس لیے ضروری نہ تھا کہ دنیاوی فنون اور معاملات کے بارے میں آپ کا ہر ذاتی اندازہ صحیح نکلے، ہاں جو بات آپ وحی کی بنا پر ارشاد فرماتے اس کی صحت میں کسی طرح بھی شبہ نہیں کیا جاسکتا۔

(۲) اس حدیث میں بظاہر دین و دنیا کی تفریق نظر آتی ہے، لیکن حقیقت یہ نہیں ہے۔

یہاں ”امورِ دُنیا“ سے مراد فنی قسم کے معاملات ہیں، مثلاً کاشت کاری، باغ بانی، نجاری وغیرہ۔ ظاہر ہے کہ انبیائے کرام اس قسم کے علوم و فنون کی تعلیم دینے کے لیے دُنیا میں تشریف نہیں لاتے۔ حدیث کے سیاق و سباق سے بھی اسی مطلب کی تائید ہوتی ہے۔

باقی رہے زندگی کے مختلف شعبے۔ مثلاً معیشت، معاشرت، سیاست اور اخلاق، تو انبیائے کرام جس طرح عبادات کی تفصیلات بتلاتے ہیں اسی طرح ان کے فرائض میں یہ بھی شامل ہے کہ زندگی کے دوسرے شعبوں کے بارے میں بھی الہی تعلیم کو لوگوں تک پہنچائیں۔



QU

## تقدیر پر ایمان

۱۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُؤْمِنُ الْقَوِيُّ خَيْرٌ وَأَحَبُّ إِلَى اللَّهِ مِنَ الضَّعِيفِ، وَفِي كُلِّ خَيْرٍ إِحْرَاصٌ عَلَى مَا يَنْفَعُكَ وَاسْتَعِينُ بِاللَّهِ وَلَا تُعْجِزُ وَإِنْ أَصَابَكَ شَيْءٌ فَلَا تَقُلْ لَوْ أَنِّي فَعَلْتُ كَانَ كَذَا وَكَذَا وَلَكِنْ قُلْ قَدَّرَ اللَّهُ مَا شَاءَ فَعَلَ، فَإِنَّ "لَوْ" تَفْتَحُ عَمَلَ الشَّيْطَانِ.

”حضرت ابو ہریرہ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”خدا کو قوی مومن، ضعیف مومن سے زیادہ پیارا ہے اور ہر ایک میں خیر ہے، جو چیز تمہیں نفع دے اس کی حرص کرو اور اللہ سے مدد چاہو اور ہمت نہ ہارو۔ اگر تمہیں کوئی تکلیف پہنچے تو (یوں) مت کہو اگر میں ایسا کرتا تو یوں ہو جاتا، لیکن (یہ بات) کہو کہ ”اللہ نے اندازہ کیا، جو چاہا اس نے کر ڈالا۔ اس لیے کہ ”لو“ یعنی ”اگر“ شیطان کے عمل کا دروازہ کھول دیتا ہے۔“

**تشریح:** اس حدیث میں ”مومن قوی“ سے ایسا مومن مراد ہے جو ہمت و عزم کے اعتبار سے پختہ ہو اور اس کے برعکس مومن ضعیف سے مراد یہاں ایسا مسلمان ہے جو ذرا سی ناکامی پر ہمت ہار بیٹھتا ہے۔

۱۱۔ عَنْ ابْنِ عَبَّاسٍ قَالَ كُنْتُ خَلْفَ النَّبِيِّ صَلَّى اللَّهُ عَلَيْهِ وَسَلَّمَ يَوْمًا فَقَالَ يَا غُلَامُ إِنِّي أَعَلِّمُكَ كَلِمَاتٍ، أَحْفَظِ اللَّهَ يَحْفَظْكَ، أَحْفَظِ اللَّهَ تَجِدْهُ تُجَاهَكَ، إِذَا سَأَلْتَ فَاسْأَلِ اللَّهَ، وَإِذَا اسْتَعْنَتْ فَاسْتَعِينِ بِاللَّهِ وَاعْلَمْ أَنَّ الْأُمَّةَ لَوِ اجْتَمَعَتْ عَلَىٰ أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ وَلَوْ اجْتَمَعُوا عَلَىٰ أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ. (مشکوٰۃ، ص ۳۵۳)

”حضرت ابن عباس سے روایت ہے انھوں نے کہا ایک دن میں رسول اللہ صلی اللہ علیہ وسلم کے پیچھے (سواری پر) سوار تھا، آپ نے فرمایا: ”اے بچے! میں تجھے چند باتیں سکھاتا ہوں: (۱) اللہ (کے دین) کی حفاظت کر اللہ تیرا محافظ ہوگا۔ (۲) اللہ (کے دین) کی حفاظت کر

اللہ تیرا محافظ ہوگا۔ (۳) جب مانگنا ہو تو اللہ سے مانگ۔ (۴) جب مدد کی ضرورت ہو تو اللہ سے طلب کر۔ (۵) (یہ بات) جان لے کہ مخلوق اگر تجھے نفع پہنچانے پر اتفاق بھی کرے تو وہ نفع نہیں پہنچا سکتی مگر اسی قدر جو خدا نے تمہارے لیے لکھ دیا ہے اور اگر سب لوگ نقصان پہنچانے پر تمل جائیں تو وہ نقصان نہیں پہنچا سکتے مگر اسی حد تک جو خدا کے ہاں طے ہو چکا ہے۔

۱۲۔ عَنْ أَبِي خِزَامَةَ عَنْ أَبِيهِ قَالَ قُلْتُ يَا رَسُولَ اللَّهِ (صَلَّى اللَّهُ عَلَيْهِ وَسَلَّمَ) أَرَأَيْتَ رُقَى نَسْتَرْقِيهَا وَدَوَاءً نَتَدَاوَى بِهِ وَتُقَاةً نَتَّقِيهَا هَلْ تَرُدُّ مِنْ قَدْرِ اللَّهِ شَيْئًا قَالَ هِيَ مِنْ قَدْرِ اللَّهِ.

”ابو خزامہ اپنے والد سے روایت کرتے ہیں کہ انہوں نے رسول اللہ صلی اللہ علیہ وسلم سے سوال کیا کہ جھاڑ پھونک کا ہمارے ہاں رواج ہے، دوا دارو اور علاج معالجہ بھی ہوتا ہے اور دشمن کا حملہ ہو تو ڈھال سے بچاؤ بھی کیا جاتا ہے۔ کیا یہ سب چیزیں خدا کی مقرر کی ہوئی تقدیر کو پھیر سکتی ہیں؟ آپ نے فرمایا: ”یہ بھی تقدیر کا ایک سلسلہ ہے۔“

## آخرت کی باز پرس

۱۳۔ عَنْ ابْنِ مَسْعُودٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا تَزُولُ قَدَمَا ابْنِ آدَمَ حَتَّى يُسْئَلَ عَنْ خَمْسٍ، عَنْ عُمُرِهِ فِيمَا أَفْنَاهُ وَعَنْ شَبَابِهِ فِيمَا أَبْلَاهُ وَعَنْ مَالِهِ مِنْ أَيْنَ اكْتَسَبَهُ وَفِيمَا أَنْفَقَهُ وَمَا عَمِلَ فِيمَا عِلِمَ.

(ترمذی۔ ج ۲۔ ص ۶۴۔ ابواب صفۃ القیمة)

”حضرت ابن مسعودؓ سے روایت کرتے ہیں کہ آپ نے فرمایا: ”(قیامت کے دن) انسان کے قدم (اپنی جگہ سے) ہٹ نہ سکیں گے یہاں تک کہ اس سے پانچ باتوں کے بارے میں سوال نہ کر لیا جائے۔ (۱) عمر کن کاموں میں گنوائی؟ (۲) جوانی کی تو انانیاں کہاں صرف ہوئیں؟ (۳) مال کہاں سے کمایا؟ (۴) کہاں خرچ کیا؟ (۵) جو علم اسے حاصل ہوا اس پر اس نے کہاں تک عمل کیا؟“

## QU دُنیا کی بے ثباتی

۱۴۔ عَنِ ابْنِ مَسْعُودٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ كُنْتُ نَهَيْتُكُمْ عَنْ زِيَارَةِ الْقُبُورِ فزُورُوهَا فَإِنَّهَا تُزْهِدُ فِي الدُّنْيَا وَتُذَكِّرُ الْآخِرَةَ.

(رواہ ابن ماجہ - مشکوٰۃ - باب زیارۃ القبور)

”حضرت ابن مسعودؓ سے روایت ہے کہ رسول اللہ صلی اللہ علیہ وسلم نے فرمایا: ”میں نے تمہیں زیارتِ قبور سے منع کیا تھا تو (اب) قبروں کی زیارت کرو، کیوں کہ زیارتِ قبور دُنیا سے بے رغبت اور آخرت کی یاد کو تازہ کرتی ہے۔“

۱۵۔ عَنْ عَبْدِ اللَّهِ بْنِ عُمَرَ قَالَ أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِمَنْكِبِي فَقَالَ كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ، وَكَانَ ابْنُ عُمَرَ يَقُولُ إِذَا أَمْسَيْتَ فَلَا تَنْتَظِرِ الصَّبَاحَ وَإِذَا أَصْبَحْتَ فَلَا تَنْتَظِرِ الْمَسَاءَ وَخُذْ مِنْ صِحَّتِكَ لِمَرَضِكَ وَمِنْ حَيَاتِكَ لِمَوْتِكَ. (البخاری - مشکوٰۃ - باب تمنى الموت)

”عبداللہ بن عمرؓ سے روایت ہے کہتے ہیں کہ رسول اللہ صلی اللہ علیہ وسلم نے میرا شانہ پکڑتے ہوئے فرمایا: ”تم دُنیا میں رہو، گویا تم مسافر ہو یا رہ گزر۔“

ابن عمرؓ فرمایا کرتے تھے، جب شام ہو تو صبح کے انتظار میں نہ رہو، اور جب صبح ہو تو شام کا انتظار نہ کرو۔ صحت کے زمانے میں بیماری کے وقت کے لیے (نیکیوں کا توشہ) لے لو، اور زندگی میں موت کے لیے (عمل کا سرمایہ) فراہم کر لو۔“

۱۶۔ عَنْ عَمْرِو بْنِ مَيْمُونِ الْأَوْدِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِرَجُلٍ وَهُوَ يَعِظُهُ اغْتَنِمْ خَمْسًا قَبْلَ خَمْسٍ شَبَابَكَ قَبْلَ هَرَمِكَ وَصِحَّتَكَ قَبْلَ سُقْمِكَ وَغِنَاكَ قَبْلَ فَقْرِكَ وَفَرَاغَكَ قَبْلَ شُغْلِكَ وَحَيَاتَكَ قَبْلَ مَوْتِكَ. (رواة الترمذی - مشکوٰۃ - کتاب الرقاق)

”عمرو بن ميمون اودی سے روایت ہے انھوں نے کہا کہ رسول اللہ صلی اللہ علیہ وسلم نے

QU  
ایک شخص کو نصیحت کرتے ہوئے فرمایا: ”پانچ چیزوں کو پانچ چیزوں سے پہلے غنیمت جانو: (۱) جوانی، بڑھاپے سے پہلے۔ (۲) صحت، بیماری سے پہلے۔ (۳) خوش حالی، ناداری سے پہلے۔ (۴) فراغت، مشغولیت سے پہلے۔ (۵) زندگی موت سے پہلے۔“

۱۷۔ عَنْ أَبِي أَيُّوبَ الْأَنْصَارِيِّ قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ عِظْنِي وَأَوْجِزْ فَقَالَ إِذَا قُمْتَ فِي صَلَاتِكَ فَصَلِّ صَلَاةَ مُوَدِّعٍ وَلَا تَتَكَلَّمْ بِكَلَامٍ تَعْذِرُ مِنْهُ غَدًا وَاجْمَعْ الْأَيَّاسَ مِمَّا فِي أَيْدِي النَّاسِ. (مشکوٰۃ - کتاب الرقاق)

”ابو ایوب انصاریؓ سے روایت ہے، انھوں نے کہا کہ ایک آدمی رسول اللہ صلی اللہ علیہ وسلم کی خدمت میں حاضر ہوا، اُس نے کہا مجھے نصیحت کیجیے اور مختصر لفظوں میں فرمائیے۔ آپ نے فرمایا: ”تو نماز میں کھڑا ہو تو اس شخص کی سی نماز پڑھ جو رخصت کیا جا رہا ہے، اور ایسی بات منہ سے نہ نکال جس کے بارے میں کل عذر پیش کرنا پڑے اور جو لوگوں کے ہاتھوں میں ہے اس سے قطعی طور پر مایوس ہو جا۔“

۱۸۔ عَنْ عُقْبَةَ بْنِ عَامِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا رَأَيْتَ اللَّهَ عَزَّ وَجَلَّ يُعْطِي الْعَبْدَ مِنَ الدُّنْيَا عَلَى مَعْصِيَةِ مَا يُحِبُّ فَإِنَّمَا هُوَ سِتْرٌ رَاجٍ ثُمَّ تَلَا رَسُولُ اللَّهِ صَلَّى اللَّهُ عَلَيْهِ وَسَلَّمَ: ”فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمْ أَبْوَابَ كُلِّ شَيْءٍ ط حَتَّى إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ.“

(الانعام: ۴۴) (رواہ احمد - مشکوٰۃ - کتاب الرقاق)

”عقبہ بن عامر سے روایت ہے کہ رسول اللہ صلی اللہ علیہ وسلم نے فرمایا: ”جب تم دیکھو کہ اللہ تعالیٰ معصیت اور نافرمانی کے باوجود بندے کو اس کی خواہش اور پسند کے مطابق دُنیا کی نعمتیں دے رہا ہے (تو سمجھ لو) کہ یہ (خدا کی طرف سے) ڈھیل ہے۔“ پھر رسول اللہ صلی اللہ علیہ وسلم نے یہ آیت تلاوت فرمائی: ”جب وہ ان باتوں کو بھول گئے جن کی انھیں نصیحت کی تھی، تو ہم نے ان پر ہر چیز کے دروازے کھول دیے، یہاں تک کہ جب وہ دی ہوئی نعمتوں میں مست اور مگن ہو گئے تو ہم نے انھیں اچانک پکڑ لیا۔ پھر اچانک وہ مایوس نظر آتے ہیں۔“

**توضیح:** کسی شخص یا قوم کو محض دنیاوی خوش حالی یا اقتدار کی مسند پر دیکھ کر یہ خیال کر لینا صحیح نہیں ہے کہ اللہ ایسے لوگوں سے خوش ہے، بلکہ یہ تو سخت آزمائش کی شکل ہے کہ اس کے بعد خدائی عذاب مجرموں کو اچانک آدبوچتا ہے۔

خدائی قانونِ امہال و استدراج (ڈھیل) کی مثال ایسی ہے جیسے شکاری مچھلی کے حلق میں کانٹا پھنسنے کے بعد فوراً اُسے نہیں نکالتا بلکہ ڈور ڈھیلی چھوڑ دیتا ہے اور جب مچھلی گھوم پھر کر تھک جاتی ہے تو یک بارگی ایک سخت جھٹکے میں اُسے خشکی پر باہر نکال لیتا ہے لیکن اس دوران میں نادان مچھلی یہ سمجھتی ہے کہ وہ آزادی کی فضا میں سانس لے رہی ہے۔

## رُوحِ اِسْلَام

(اخلاص)

۱۹۔ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّمَا الْأَعْمَالُ بِالنِّيَّاتِ وَإِنَّمَا لِامْرِئٍ مَّا نَوَىٰ فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَىٰ دُنْيَا يُصِيبُهَا أَوْ امْرَأَةٍ يَتَزَوَّجُهَا فَهِجْرَتُهُ إِلَىٰ مَا هَا جَرَ إِلَيْهِ. (بخاری۔ مسلم۔ مشکوٰۃ۔ کتاب الایمان۔ ص ۳)

” (بروایت عمر بن الخطاب) رسول اللہ صلی اللہ علیہ وسلم نے فرمایا: ”اعمال کا دار و مدار نیت پر ہے اور انسان کے لیے بس وہی کچھ ہے جس کی اس نے نیت کی ہے، تو پھر جس کی ہجرت اللہ اور اس کے رسول کی طرف ہے تو (واقعی) اس کی ہجرت اللہ اور اس کے رسول کی طرف ہے۔ اور جس کی ہجرت دنیا کی طرف ہے کہ اُسے حاصل کرے یا عورت کی طرف ہے کہ اس سے شادی رچائے تو (واقعی) اس کی ہجرت اُسی چیز کی طرف ہے جس کی طرف اس نے ہجرت کی (نیت کی) ہے۔“

۲۰۔ عَنْ أَبِي مُوسَى قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ،

الرَّجُلُ يُقَاتِلُ لِلْمَغْنَمِ وَالرَّجُلُ يُقَاتِلُ لِلدِّكْرِ وَالرَّجُلُ يُقَاتِلُ لِيُرَى مَكَانَهُ فَمَنْ فِي سَبِيلِ اللَّهِ قَالَ مَنْ قَاتَلَ لَتَكُونَ كَلِمَةُ اللَّهِ هِيَ الْعُلْيَا فَهُوَ فِي سَبِيلِ اللَّهِ.

(صحیح مسلم۔ ج ۱۔ ص ۱۳۹)

”ابو موسیٰؓ سے روایت ہے انھوں نے کہا کہ ایک آدمی آں حضور صلی اللہ علیہ وسلم کی خدمت میں حاضر ہوا (اس نے سوال کیا) انسان غنیمت کے لیے لڑتا ہے، انسان اس لیے لڑتا ہے تاکہ (اس کی شجاعت کی) نمائش ہو، تو (ان میں سے) کون سا اللہ کی راہ کا مجاہد ہے؟ آپؐ نے فرمایا: ”جو لڑتا ہے تاکہ اللہ کا کلمہ بلند ہو، (بس وہی اللہ کی راہ کا مجاہد ہے۔)“

۲۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ.

(راوہ مسلم۔ مشکوٰۃ۔ باب الریاء والسمعة۔ ص ۴۴۶)

”حضرت ابو ہریرہؓ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”اللہ تعالیٰ تمہاری شکل و صورت اور دولت کو نہیں دیکھتا بلکہ تمہاری نیت اور عمل کو دیکھتا ہے۔“

۲۲۔ عَنْ أَبِي أُمَامَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ.

(راوہ ابوداؤد۔ مشکوٰۃ کتاب الایمان ص ۷)

”بروایت ابو امامہؓ) رسول اللہ صلی اللہ علیہ وسلم نے فرمایا: ”جس نے اللہ کے لیے (لوگوں سے) محبت کی، اللہ کے لیے نفرت و بے زاری اختیار کی، اللہ کے لیے اس نے دیا، اور اللہ کے لیے اس نے اپنا ہاتھ روکا، تو بلاشبہ اس نے اپنے ایمان کو درجہ کمال تک پہنچا دیا۔“

QU

## اعتدال و توازن

۲۳۔ عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خُذُوا مِنَ الْأَعْمَالِ مَا تُطِيقُونَ، فَإِنَّ اللَّهَ لَا يَمَلُّ حَتَّى تَمَلُّوا.

(رواه البخاری۔ مشکوٰۃ ص ۱۰۲۔ باب القصد فی العمل)

”حضرت عائشہؓ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”اعمال میں سے اتنی مقدار اختیار کرو جس کی تم طاقت رکھتے ہو۔ اس لیے کہ اللہ تعالیٰ نہیں اکتاتا یہاں تک کہ تم خود اکتا جاؤ۔“

یعنی اللہ تعالیٰ اپنے ثواب اور بخشش کا دروازہ نہیں بند کرتا جب تک کہ انسان خود ہی اپنی بے تدبیری سے اپنے آپ کو محروم نہ کر لے۔

۲۴۔ عَنِ ابْنِ عَبَّاسٍ قَالَ كَانَ أَهْلُ الْجَاهِلِيَّةِ يَأْكُلُونَ أَشْيَاءَ وَيَتْرَكُونَ أَشْيَاءَ تَقَدَّرًا فَبَعَثَ اللَّهُ نَبِيَّهُ وَأَنْزَلَ كِتَابَهُ وَأَحَلَّ حَلَالَهُ وَحَرَّمَ حَرَامَهُ فَمَا أَحَلَّ فَهُوَ حَلَالٌ وَمَا حَرَّمَ فَهُوَ حَرَامٌ وَمَا سَكَتَ عَنْهُ فَهُوَ عَفْوٌ.

(رواه ابوداؤد، مشکوٰۃ باب ما يحل اكله)

”عبداللہ ابن عباسؓ سے روایت ہے، کہتے ہیں کہ جاہلیت والے بہت سی چیزیں کھا لیا کرتے تھے اور بہت سی چیزیں گھن کرتے ہوئے نہیں کھاتے تھے، اللہ تعالیٰ نے اپنے نبیؐ کو بھیجا، کتاب اتاری، حلال کو حلال ٹھہرایا اور حرام کو حرام قرار دیا، پس جو اس نے حلال کیا وہ حلال ہے اور جو اس نے حرام کیا وہ حرام ہے، اور جس چیز کے بارے میں خاموشی اختیار کی وہ معاف ہے۔“

یعنی جن چیزوں کے بارے میں نہ صراحتاً اجازت ہے اور نہ ممانعت، ان کے بارے میں پوچھ گچھ اور چھان بین کرنا مناسب نہیں، شرعاً ان کے استعمال میں کوئی قباحت نہیں۔

۲۵۔ عَنْ حُذَيْفَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَحْسَنَ الْقَصْدُ

فِي الْغِنَى مَا أَحْسَنَ الْقَصْدُ فِي الْفَقْرِ وَمَا أَحْسَنَ الْقَصْدُ فِي الْعِبَادَةِ.

(مسند بزار۔ کنز العمال۔ ج ۲۔ ص ۷)

”حضرت حذیفہؓ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”خوش حالی میں میانہ روی کیا ہی خوب ہے، ناداری میں اعتدال کی روش کیا ہی اچھی ہے، اور عبادت میں درمیانہ انداز کیا ہی بہتر ہے۔“

۲۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الدِّينَ يُسْرٌ وَلَنْ يُشَادَّ الدِّينَ أَحَدًا إِلَّا غَلَبَهُ فَسَدِّدُوا وَقَارِبُوا، وَأَبْشِرُوا وَأَسْتَعِينُوا بِالْغَدْوَةِ وَالرَّوْحَةِ وَشَيْءٍ مِّنَ الدَّلْجَةِ. (مشکوٰۃ۔ القصد فی العمل۔ ص ۱۰۲)

” (بروایت ابو ہریرہؓ) رسول اللہ ﷺ نے فرمایا: ”دین آسان ہے۔ کوئی شخص دین سے زور آزمائی نہیں کرتا مگر یہ کہ دین اس پر غالب آ کر رہتا ہے۔ سیدھے رہو، میانہ روی اختیار کرو، اور ہشاش بشاش رہو، صبح و شام اور رات کے کچھ حصے میں سفر کے ذریعہ مدد چاہو۔“

**توضیح:** جس طرح مسافر مسلسل سفر نہیں کرتا بلکہ خوش گوار ٹھنڈے اوقات میں سفر طے کرتا ہے اور باقی اوقات میں خود بھی آرام کرتا ہے اور اپنی سواری کو بھی آرام دیتا ہے۔ یہی حال دین کی راہ کے مسافر کا بھی ہونا چاہیے۔ طاقت سے زیادہ اپنے اوپر مشقت ڈال لینا، نفلی عبادات کا خلاف سنت طریقے پر اہتمام کرنا، یہ سب ایسے اعمال ہیں کہ جس کی وجہ سے دین میں غلو کا دروازہ کھل جاتا ہے۔ جو شخص غلو اور افراط میں مبتلا ہو کر دین سے دھینگا مشتی کرتا ہے وہ اپنے اس طرز عمل سے دین کا تو کچھ نہیں بگاڑتا، ہاں خود اسی کو آخر کار پسا ہونا پڑتا ہے۔

۲۷۔ عَنْ حُذَيْفَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَنْبَغِي لِلْمُؤْمِنِ أَنْ يُدِلَّ نَفْسَهُ قَالُوا وَكَيْفَ يُدِلُّ نَفْسَهُ قَالَ يَتَعَرَّضُ مِنَ الْبَلَاءِ لِمَا لَا يُطِيقُ. (رواہ الترمذی۔ مشکوٰۃ۔ باب جامع الدعاء)

” (بروایت حذیفہؓ) رسول اللہ ﷺ نے فرمایا: ”مومن کے لیے مناسب نہیں ہے کہ وہ اپنے آپ کو ذلیل کرے۔“ لوگوں نے پوچھا: مومن اپنے آپ کو ذلیل کیسے کرتا ہے؟ آپ نے فرمایا: ”نا قابل برداشت (طاقت سے زیادہ) آزمائش میں اپنے آپ کو ڈال دیتا ہے۔“



QU

۲۸۔ عَنْ أَنَسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ رَأَى شَيْخًا يُهَادِي بَيْنَ ابْنَيْهِ فَقَالَ مَا بَالُ هَذَا قَالُوا نَذَرْنَا أَنْ يَمْشِيَ إِلَى بَيْتِ اللَّهِ قَالَ إِنَّ اللَّهَ تَعَالَى عَنْ تَعْدِيبِ هَذَا نَفْسَهُ لَغَنِيٌّ، وَأَمْرُهُ أَنْ يَرُكَبَ.

”حضرت انسؓ سے روایت ہے کہ نبی صلی اللہ علیہ وسلم نے ایک بوڑھے کو دیکھا کہ وہ اپنے دو بیٹوں کے درمیان پاؤں گھسیٹتے ہوئے جا رہا ہے۔ آپؐ نے دریافت فرمایا: ”اسے کیا ہو گیا ہے؟“ لوگوں نے جواب دیا: اس نے نذرمانی ہے کہ بیت اللہ کا سفر پیدل کرے گا۔ آپؐ نے فرمایا: ”اللہ تعالیٰ، اس شخص کے اپنے آپ کو عذاب دینے سے بے نیاز ہے۔“ اور اسے حکم دیا کہ وہ سواری پر سوار ہو کر اپنا سفر پورا کرے۔“

**توضیح:** یہاں اس وہم کی اصلاح کی گئی ہے، کہ انسان جس قدر بھی اپنے آپ کو مشقت و تکلیف میں مبتلا کرتا ہے، اتنا ہی اللہ تعالیٰ اس سے خوش ہوتا ہے۔

۲۹۔ عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ يَا عَبْدَ اللَّهِ أَلَمْ أُخْبِرَنَّكَ تَصُومُ النَّهَارَ وَتَقُومُ اللَّيْلَ فَقُلْتُ بَلَى يَا رَسُولَ اللَّهِ قَالَ فَلَا تَفْعَلْ صُمْ وَأَفِطِرْ، وَقُمْ وَنَمْ فَإِنَّ لِحَسَدِكَ عَلَيْكَ حَقًّا، وَإِنَّ لِعَيْنِكَ عَلَيْكَ حَقًّا، وَإِنَّ لِرُؤُوسِكَ عَلَيْكَ حَقًّا، لَأَصَامَ مَنْ صَامَ الدَّهْرَ صَوْمَ ثَلَاثَةِ أَيَّامٍ مِّنْ كُلِّ شَهْرٍ صَوْمَ الدَّهْرِ كُلِّهِ صُمْ كُلَّ شَهْرٍ ثَلَاثَةَ أَيَّامٍ، وَاقْرَأِ الْقُرْآنَ فِي كُلِّ شَهْرٍ قُلْتُ إِنِّي أُطِيقُ أَكْثَرَ مِنْ ذَلِكَ قَالَ صُمْ أَفْضَلَ الصَّوْمِ صَوْمَ دَاوُدَ صِيَامُ يَوْمٍ وَأَفْطَارُ يَوْمٍ وَاقْرَأْ فِي كُلِّ سَبْعِ لَيَالٍ مَّرَّةً وَلَا تَزِدْ عَلَى ذَلِكَ. (بخاری۔ مشکوٰۃ۔ باب صیام التطوع)

”(بروایت عبد اللہ بن عمرو بن العاص) رسول اللہ صلی اللہ علیہ وسلم نے فرمایا: ”اے عبد اللہ! کیا مجھے یہ اطلاع نہیں ملی ہے کہ تم دن کو روزے رکھتے ہوئے اور رات کو قیام کرتے ہو۔“ میں نے عرض کیا: ”جی ہاں، میں ایسا ہی کرتا ہوں۔“ آپؐ نے فرمایا: ”یہ طرزِ عمل اختیار نہ کرو۔ روزہ رکھو اور افطار بھی کرو، رات کو تہجد بھی پڑھو اور آرام بھی کرو، اس لیے کہ تمہارے بدن کا بھی تم پر حق ہے، تمہاری آنکھ کا بھی تم پر حق ہے، تمہاری بیوی کا بھی تم پر حق ہے، تمہارے مہمان

QU

کا بھی تم پر حق ہے جس نے ساری عمر روزوں میں گزار دی۔ اس نے (حقیقتاً) روزہ نہیں رکھا۔“  
ہر ماہ کے تین روزے عمر بھر کے روزوں کے برابر ہیں۔ ہر مہینے میں تین روزے رکھ لیا کرو  
اور ہر ماہ میں (ایک بار پورا) قرآن پڑھ لیا کرو۔“

میں نے عرض کیا: میں اس سے زیادہ کی طاقت رکھتا ہوں۔ آپ نے فرمایا: حضرت داؤد کی  
طرح روزے رکھ لیا کرو۔ یہ (نفل) روزوں کی بہترین شکل ہے۔ ایک دن روزہ رکھو اور ایک  
دن افطار کرو، اور ہفتہ بھر میں ایک بار قرآن ختم کیا کرو۔ اس سے آگے نہ بڑھو۔“  
**تشریح:** تلاوتِ قرآن سے محض طوطے کی طرح پڑھ دینا مقصود نہیں ہے بلکہ ایسا پڑھنا جس کے  
ساتھ فہم و تدبر اور غور و فکر بھی ہو۔ ایک دوسری روایت سے معلوم ہوتا ہے کہ تین دن سے کم میں تو بہر حال  
قرآن ختم نہیں ہونا چاہیے۔

۳۰۔ عَنْ سَعْدِ بْنِ وَقَاصٍ قَالَ جَاءَ نَبِيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ  
يَعُودُنِي عَامَ حِجَّةِ الْوَدَاعِ مِنْ وَجَعٍ نِاشْتَدَبِي فَقُلْتُ يَا رَسُولَ اللَّهِ إِنِّي قَدْ بَلَغَ بِي  
مِنَ الْوَجَعِ مَا تَرَى وَأَنَا ذُو مَالٍ وَلَا يَرِثُنِي إِلَّا ابْنَةٌ، أَفَا تَصَدَّقُ بِثُلثِي مَالِي قَالَ لَا،  
قُلْتُ فَالْشَّطْرَ يَا رَسُولَ اللَّهِ فَقَالَ لَا قُلْتُ فَالثُّلُثُ يَا رَسُولَ اللَّهِ قَالَ الثُّلُثُ وَالثُّلُثُ  
كَثِيرٌ، إِنَّكَ أَنْ تَذَرَ وَرَثَتَكَ أَغْنِيَاءَ خَيْرٌ مِّنْ أَنْ تَذَرَهُمْ عَالَةً يَتَكَفَّفُونَ النَّاسَ.

”سعد بن وقاص سے روایت ہے انہوں نے کہا رسول اللہ صلی اللہ علیہ وسلم حجۃ الوداع  
کے سال میرے شدید درد کی وجہ سے عیادت کے لیے تشریف لائے۔ میں نے کہا: میرا درد جس  
حد کو پہنچ چکا ہے وہ آپ دیکھ ہی رہے ہیں۔ میرے پاس بہت سا مال ہے اور میری وارث صرف  
میری ایک بیٹی ہی ہو سکتی ہے۔ کیا میں اپنا دو تہائی مال صدقہ کر سکتا ہوں؟ آپ نے جواب دیا:  
”نہیں۔“ میں نے کہا، آدھا؟ آپ نے فرمایا: ”نہیں۔“ میں نے عرض کیا: اچھا ایک تہائی؟  
آپ نے فرمایا: ”ہاں ایک تہائی، اور ایک تہائی بھی بہت ہے، اس لیے کہ تمہارا اپنے وارثوں کو  
خوش حال چھوڑ جانا اس بات سے بہتر ہے کہ تم انھیں فقر و فاقہ کی حالت میں چھوڑ کر مرو کہ وہ  
لوگوں کے سامنے ہاتھ پھیلاتے پھریں۔“

## نیکی کا وسیع تصور

۳۱۔ عَنِ الْمِقْدَامِ بْنِ مَعْدِيكَرَبٍ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَا أَطْعَمْتَ نَفْسَكَ فَهُوَ لَكَ صَدَقَةٌ وَمَا أَطْعَمْتَ وَلَدَكَ فَهُوَ لَكَ صَدَقَةٌ وَمَا أَطْعَمْتَ زَوْجَكَ فَهُوَ لَكَ صَدَقَةٌ وَمَا أَطْعَمْتَ خَادِمَكَ فَهُوَ لَكَ صَدَقَةٌ. (الادب المفرد)

”مقدام بن معدیکرب سے روایت ہے کہ انھوں نے رسول اللہ صلی اللہ علیہ وسلم کو فرماتے ہوئے سنا: ”جو کھانا تم خود کھاتے ہو وہ تمہارے لیے صدقہ ہے، جو تم اپنی اولاد کو کھلاتے ہو وہ تمہارے لیے صدقہ ہے، جو تم اپنی بیوی کو کھلاتے ہو وہ تمہارے لیے صدقہ ہے، اور جو تم اپنے خادم کو کھلاتے ہو وہ تمہارے لیے صدقہ ہے۔“

**تشریح:** یعنی حلال ذرائع سے اگر کوئی شخص روزی کما کر خود کھاتا ہے اور اپنے بچوں کو کھلاتا ہے تو اس پر بھی خدا کے ہاں وہ اجر و ثواب کا حق دار ہوگا۔

۳۲۔ عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ بِكُلِّ تَسْبِيحَةٍ صَدَقَةٌ وَكُلِّ تَكْبِيرَةٍ صَدَقَةٌ وَكُلِّ تَحْمِيدَةٍ، صَدَقَةٌ وَكُلِّ تَهْلِيلَةٍ صَدَقَةٌ وَأَمْرٌ بِالْمَعْرُوفِ صَدَقَةٌ وَنَهْيٌ عَنِ الْمُنْكَرِ صَدَقَةٌ وَفِي بُضْعِ أَحَدِكُمْ صَدَقَةٌ، قَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ يَأْتِي أَحَدُنَا شَهْوَتُهُ وَيَكُونُ لَهُ فِيهَا أَجْرٌ قَالَ أَرَأَيْتُمْ لَوْ وَضَعَهَا فِي حَرَامٍ كَانَ عَلَيْهِ فِيهِ وَزْرٌ فَكَذَلِكَ إِذَا وَضَعَهَا فِي الْحَلَالِ كَانَ لَهُ أَجْرٌ. (صحیح مسلم۔ مشکوٰۃ۔ باب فضل الصدقہ)

” (بروایت ابو ذر) رسول اللہ صلی اللہ علیہ وسلم نے فرمایا: ”ایک بار سبحان اللہ کہ دینا صدقہ ہے۔ ایک بار اللہ اکبر کہ دینا صدقہ ہے۔ ایک بار الحمد للہ کہ دینا صدقہ ہے۔ ایک بار لا الہ الا اللہ کہ دینا صدقہ ہے۔ بھلائی کا حکم دینا صدقہ ہے۔ بُرائی سے روکنا صدقہ ہے۔ تم میں

سے کسی ایک کا اپنی صنفی خواہش پوری کرنا صدقہ<sup>QU</sup> ہے۔“ لوگوں نے دریافت کیا: ہم میں سے ایک شخص اپنی خواہش پوری کرتا ہے، کیا اس پر بھی وہ اجر و ثواب کا مستحق ہوگا؟ آپ نے فرمایا: ”ہاں، اگر وہ اپنی خواہش ناجائز طور پر پوری کرتا تو کیا وہ گناہ گار نہ ہوتا؟ اسی طرح جب کہ اس نے اپنی خواہش جائز طور پر پوری کی ہے تو وہ اجر کا مستحق ہوگا۔“

## دُنیا کی زندگی کے متعلق مومن کا نقطہ نظر

۳۳۔ عَنْ أَبِي سَعِيدٍ نِ الْخُدْرِيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ الدُّنْيَا حُلْوَةٌ خَصْرَةٌ وَإِنَّ اللَّهَ مُسْتَخْلِفُكُمْ فِيهَا فَيَنْظُرُ كَيْفَ تَعْمَلُونَ. (صحیح مسلم۔ کتاب الذکر)

” (بروایت ابو سعید خدریؓ) رسول اللہ صلی اللہ علیہ وسلم نے فرمایا: ”دُنیا مٹھاس والی اور سرسبز و شاداب ہے، اور اللہ تعالیٰ اس میں تمہیں خلافت (جانشینی) کا منصب عطا کرنے والا ہے تاکہ دیکھے تم کیسے عمل کرتے ہو۔“

**تشریح:** اللہ تعالیٰ نے جن نعمتوں سے بندے کو نوازا ہے ان کا اصل مالک اللہ تعالیٰ ہے، بندہ کو صرف خلافت و نیابت کا منصب دیا گیا ہے اور اس کا کام یہ ہے کہ جو چیزیں اس کے پاس ہیں، ان میں اصل مالک کی مرضی پوری کرے۔

۳۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدُّنْيَا سِجْنُ الْمُؤْمِنِ وَجَنَّةُ الْكَافِرِ. (مسلم۔ مشکوٰۃ۔ کتاب الرقاق)

” (بروایت ابو ہریرہؓ) رسول اللہ صلی اللہ علیہ وسلم نے فرمایا: ”دُنیا مومن کے لیے جیل خانہ ہے اور کافر کے لیے جنت۔“

**توضیح:** مومن کو شریعت کی چہار دیواری میں پابند رہ کر زندگی گزارنا ہوتی ہے، اس لیے دُنیا اس کے لیے ایسی ہی ہے جیسے قیدی کے لیے جیل خانہ۔

اس کے برعکس کافر اپنے آپ کو شرعی پابندیوں سے آزاد سمجھتا ہے، اس لیے وہ بے لگام گھوڑوں اور آزاد سانڈوں کی طرح جہاں چاہتا ہے منہ مارتا پھرتا ہے۔

## QU

## دُنیا کی زندگی میں مومن کا رویہ

۳۵۔ عَنْ شَدَّادِ بْنِ أَوْسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ اتَّبَعَ نَفْسَهُ هَوَاهَا وَتَمَنَّى عَلَى اللَّهِ (رواه الترمذی۔ مشکوٰۃ۔ باب استجاب المال)

”شداد بن اوس سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”عقل مند وہ ہے جس نے اپنے نفس سے محاسبہ کیا، اور موت کے بعد کی زندگی کے لیے عمل کیے، اور عاجز (بے ہمت) وہ ہے جس نے اپنے نفس کو خواہشات کا تابع کر دیا اور اللہ سے (فضل و کرم) کی امیدیں باندھ لیں۔“

۳۶۔ عَنْ أَبِي سَعِيدٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَثَلُ الْمُؤْمِنِ وَمَثَلُ الْإِيمَانِ كَمَثَلِ الْفَرَسِ فِي آخِيَّتِهِ يَجُولُ ثُمَّ يَرْجِعُ إِلَى آخِيَّتِهِ وَإِنَّ الْمُؤْمِنَ يَسْهُوُ ثُمَّ يَرْجِعُ إِلَى الْإِيمَانِ فَاطْعَمُوا طَعَامَكُمْ الْأَتْقِيَاءَ وَأَوْلُوا مَعْرُوفَكُمْ الْمُؤْمِنِينَ. (رواه البيهقي۔ مشکوٰۃ۔ باب الضيافة)

”(بروایت ابو سعید خدری) رسول اللہ صلی اللہ علیہ وسلم نے فرمایا: ”مومن اور ایمان کی مثال اُس گھوڑے کی سی ہے جو کھونٹے سے بندھا ہوا ہے، گھومتا پھرتا ہے پھر اپنے کھونٹے کی طرف لوٹتا ہے۔ اسی طرح مومن سے بھی بھول چوک ہو جاتی ہے اور پھر وہ ایمان کی طرف لوٹ آتا ہے۔ اپنا کھانا نیکو کار لوگوں کو کھلاؤ اور اپنے احسان سے مومنوں کو نوازو۔“

۳۷۔ عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَرْبَعٌ مِّنْ أُعْطِيَهُنَّ أُعْطِيَ خَيْرَ الدُّنْيَا وَالْآخِرَةِ، قَلْبٌ شَاكِرٌ وَلِسَانٌ ذَاكِرٌ وَبَدَنٌ عَلَى الْبَلَاءِ صَابِرٌ وَزَوْجَةٌ لَا تَبْغِيهِ خَوْنًا فِي نَفْسِهَا وَلَا مَالِهِ. (البيهقي۔ مشکوٰۃ۔ باب العشرة۔ ص ۲۸۱)

حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”چار چیزیں ہیں جسے وہ میسر آگئیں اسے دُنیا و آخرت کی بھلائی حاصل ہوگی:

QU

(۱) شکر گزار دل۔ (۲) خدا کو یاد کرنے والی زبان۔ (۳) مصیبت پر صبر کرنے والا بدن۔

(۴) ایسی بیوی جو اپنی جان اور شوہر کے مال میں خیانت نہیں کرتی۔“

۳۸۔ عَنِ ابْنِ عُمَرَ <sup>رَضِيَ</sup> عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الْمُسْلِمُ الَّذِي يُخَالِطُ النَّاسَ وَيَصْبِرُ عَلَىٰ أَذَاهُمْ أَفْضَلُ مِنَ الَّذِي لَا يُخَالِطُهُمْ وَلَا يَصْبِرُ عَلَىٰ أَذَاهُمْ.

(رواہ الترمذی۔ مشکوٰۃ)

” (بروایت عبد اللہ بن عمرؓ) رسول اللہ صلی اللہ علیہ وسلم نے فرمایا: ”وہ مسلمان جو لوگوں

سے میل جول رکھتا ہے اور ان کی ایذا رسانیوں پر صبر کرتا ہے، اس مسلمان سے بہتر ہے جو لوگوں

سے بے تعلق رہتا ہے اور ان کی ایذا رسانیوں پر دل برداشتہ ہو جاتا ہے۔“

۳۹۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُسْلِمُ مَنْ

سَلِمَ الْمُسْلِمُونَ مِنْ لِسَانِهِ وَيَدِهِ، وَالْمُؤْمِنُ مَنْ أَمِنَهُ النَّاسُ عَلَىٰ دِمَائِهِمْ

وَأَمْوَالِهِمْ رَوَاهُ التِّرْمِذِيُّ وَالنَّسَائِيُّ وَزَادَ الْبَيْهَقِيُّ فِي شُعْبِ الْإِيمَانِ بِرِوَايَةٍ

فُضَالَةٍ) وَالْمُجَاهِدُ مَنْ جَاهَدَ نَفْسَهُ فِي طَاعَةِ اللَّهِ وَالْمُهَاجِرُ مَنْ هَجَرَ الْخَطَايَا

وَالذُّنُوبَ. (مشکوٰۃ۔ کتاب الایمان۔ ص ۷)

”حضرت ابو ہریرہؓ سے روایت ہے انھوں نے کہا کہ رسول اللہ صلی اللہ علیہ وسلم نے

فرمایا: ”مسلمان وہ ہے جس کی زبان اور ہاتھ سے مسلمان سلامت رہیں، اور مومن وہ ہے جس

سے لوگ اپنی جان و مال کے بارے میں امن میں ہوں، اور مجاہد وہ ہے جو اللہ کی اطاعت میں

اپنے نفس سے جہاد کرے، اور مہاجر وہ ہے جو نافرمانی کی راہ ترک کر دے۔“

.....☆☆☆.....

QU

تعلیمِ دین

## علم و حکمت اور تعلیم دین کی فضیلت

۴۰۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا حَسَدَ إِلَّا فِي اثْنَتَيْنِ رَجُلٌ آتَاهُ اللَّهُ مَالًا فَسَلَّطَهُ عَلَى هَلَكْتِهِ فِي الْحَقِّ وَرَجُلٌ آتَاهُ اللَّهُ الْحِكْمَةَ فَهُوَ يَقْضِي بِهَا وَيُعَلِّمُهَا. (بخاری۔ مسلم۔ مشکوٰۃ۔ کتاب العلم۔ ص ۲۴)

” (بروایت عبداللہ ابن مسعود) رسول اللہ صلی اللہ علیہ وسلم نے فرمایا: ”حسد صرف دو آدمیوں کے معاملہ میں جائز ہے۔ (۱) جسے اللہ نے مال دیا ہے پھر اُسے راہِ حق میں لٹانے کی توفیق بخشی ہے۔ (۲) جسے اللہ نے (دین کی) حکمت سے نوازا ہے تو وہ اُس کے مطابق فیصلے کرتا ہے اور (لوگوں کو) سکھاتا پڑھاتا ہے۔“

**تشریح:** یہاں حسد، رشک کے ہم معنی ہے۔ یعنی یہ دونیکیاں ایسی ہیں جن کے بارے میں رشک کیا جاسکتا ہے بلکہ رشک کرنا چاہیے۔

۴۱۔ عَنِ ابْنِ عَبَّاسٍ قَالَ تَدَارُسُ الْعِلْمِ سَاعَةً مِّنَ اللَّيْلِ خَيْرٌ مِّنْ أَحْيَائِهَا. (رواہ الدارمی۔ مشکوٰۃ۔ کتاب العلم۔ ص ۲۸)

”حضرت ابن عباسؓ سے روایت ہے انھوں نے کہا کہ رات کے کچھ حصے میں علم کا پڑھنا پڑھانا شب بیداری سے بہتر ہے۔“

۴۲۔ عَنِ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَلِمَةٌ الْحِكْمَةِ ضَالَّةٌ الْحَكِيمِ فَحَيْثُ وَجَدَهَا فَهُوَ أَحَقُّ بِهَا. (رواہ الترمذی۔ مشکوٰۃ۔ ص ۲۶)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”حکمت کی بات دانا مرد کی گم شدہ متاع ہے جہاں کہیں وہ اسے پائے تو وہ اس کا زیادہ حق دار ہے۔“

۴۳۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَكَيْفَةٌ وَاحِدٌ أَشَدُّ عَلَى الشَّيْطَانِ مِنْ أَلْفِ عَابِدٍ. (الترمذی۔ مشکوٰۃ۔ ص ۲۶)



”حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”ایک سمجھ والا عالم، شیطان پر ہزار عابدوں سے زیادہ بھاری ہے۔“

**تشریح:** ایک عابد و زاہد شخص اپنی ذات کی حد تک انفرادی طور پر دین کے تھوڑے بہت مسائل پر عمل کر سکتا ہے، لیکن وہ اس نیکی سے ماحول کو متاثر نہیں کر سکتا اور نہ شیطانی فتنوں کی روک تھام اس کے بس کی بات ہے، اس لیے دین کی صحیح سمجھ رکھنے والا عالم ہی شیطان کے لیے وجہ اضطراب بن سکتا ہے۔

۴۴۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَضَرَ اللَّهُ عَبْدًا سَمِعَ مَقَالَتِي فَحَفِظَهَا وَوَعَاَهَا وَأَدَّأَهَا كَمَا سَمِعَهَا فَرُبَّ مُبَلِّغٍ أَوْعَىٰ لَهَا مِنْ سَامِعٍ. (مشکوٰۃ، ص ۳۵)

” (بروایت ابن مسعودؓ) رسول اللہ صلی اللہ علیہ وسلم نے فرمایا: ”اللہ تعالیٰ اُس بندے کو تروتازہ رکھے جس نے میری بات سنی، اُس کی حفاظت کی، یاد رکھا اور جس طرح اُس نے سنا تھا اسی طرح جوں کا توں اُس نے دوسروں تک پہنچا دیا..... بسا اوقات ایسا ہوتا ہے جسے (بالواسطہ) بات پہنچتی ہے وہ (براہِ راست) سننے والے سے زیادہ اس بات کو یاد رکھ لیتا ہے۔“

## حکمتِ تبلیغ و اصلاح

۴۵۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ، عَلِّمُوا وَيَسِّرُوا عَلِّمُوا وَيَسِّرُوا ثَلَاثَ مَرَّاتٍ وَإِذَا غَضِبْتَ فَاسْكُتْ مَرَّتَيْنِ.

(الادب المفرد۔ باب يسكت اذا غضب۔ ص ۱۹۱)

”ابن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”(دین) سکھلاؤ اور آسانی پیدا کرو، (تین بار) اور جب غصہ کا غلبہ ہو تو خاموشی اختیار کر (دو مرتبہ فرمایا)۔“

۴۶۔ عَنْ شَقِيقٍ قَالَ كَانَ عَبْدُ اللَّهِ بْنُ مَسْعُودٍ يُذَكِّرُ النَّاسَ فِي كُلِّ خَمِيسٍ فَقَالَ لَهُ رَجُلٌ يَا أَبَا عَبْدِ الرَّحْمَنِ لَوِ دِدْتُ أَنَّكَ ذَكَرْتَنَا فِي كُلِّ يَوْمٍ قَالَ أَمَا أَنَّهُ يَمْنَعُنِي مِنْ ذَلِكَ إِنِّي أَكْرَهُ أَنْ أُمَلِّكُمْ وَإِنِّي اتَّخَوَّلْتُكُمْ بِالْمَوْعِظَةِ كَمَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَخَوَّلُنَا بِهَا مَخَافَةَ السَّامَةِ عَلَيْنَا.

(بخاری۔ مسلم۔ مشکوٰۃ۔ کتاب العلم ص ۳۵۔ مطبع انصاری دہلی)

”شقیقؓ سے روایت ہے کہ عبداللہ بن مسعود لوگوں کو ہر جمعرات کے دن وعظ و نصیحت فرمایا کرتے تھے۔ ایک آدمی نے ان سے کہا: اے ابو عبدالرحمن! میری دلی خواہش ہے کہ آپ روزانہ نصیحت فرمایا کریں۔ اُنھوں نے کہا کہ اس خطرے کے پیش نظر کہ کہیں تم وعظ و نصیحت سے اکتانہ جاؤ، میں تمہیں روزانہ وقت نہیں دے سکتا۔ میں وعظ و نصیحت کے معاملہ میں تمہاری اس طرح نگرانی کرتا ہوں جس طرح رسول اللہ صلی اللہ علیہ وسلم ہمارے اکتا جانے کے خوف سے ہمارا خیال رکھتے تھے۔“

۴۷۔ عَنْ أَنَسٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ قَلَّ مَا يُوَاجِهُ الرَّجُلُ بِشَيْءٍ يَكْرَهُهُ فَدَخَلَ عَلَيْهِ يَوْمًا رَجُلٌ وَعَلَيْهِ أَثَرُ صُفْرَةٍ فَلَمَّا قَامَ قَالَ لِأَصْحَابِهِ لَوْ غَيْرَ أَوْنَزَعَ هَذِهِ الصُّفْرَةَ. (الادب المفرد۔ من لم يواجه الناس بكلامه۔ ص ۶۴)

”حضرت انسؓ سے روایت ہے اُنھوں نے کہا: بہت کم ایسا ہوتا کہ رسول اللہ صلی اللہ علیہ وسلم کسی شخص کو ایسی بات پر جو آپؐ کو ناپسند ہوتی منہ در منہ ٹوکتے۔ ایک دن ایک شخص آپؐ کی خدمت میں آیا، اُس (کے لباس) پر زردی کا نشان تھا۔ جب وہ (مجلس سے) اُٹھ کھڑا ہوا تو آپؐ نے فرمایا: ”اگر یہ اس زردی کو بدل ڈالتا یا صاف کر دیتا (تو بہتر ہوتا)۔“

**تشریح:** معاشرہ کے بااثر اور ذمہ دار افراد اگر بات بات پر لوگوں کو منہ در منہ ٹوکنے لگیں تو اس سے خوش گوار اثر پڑنے کے بجائے ہو سکتا ہے کہ ضد اور سرکشی کی بیماری پیدا ہو جائے۔ اس لیے اصلاح کے بارے میں حکیمانہ طریق کار اختیار کرنا چاہیے۔

۴۸۔ عَنْ عِكْرِمَةَ أَنَّ ابْنَ عَبَّاسٍ قَالَ حَدَّثَ النَّاسَ كُلَّ جُمُعَةٍ مَرَّةً فَإِنْ أَبَيْتَ فَمَرَّتَيْنِ فَإِنْ أَكْثَرْتَ فَثَلَاثَ مَرَّاتٍ وَلَا تُمَلِّ النَّاسَ هَذَا الْقُرْآنَ وَلَا الْفَيْنِكَ تَأْتِي الْقَوْمَ وَهُمْ فِي حَدِيثٍ مِّنْ حَدِيثِهِمْ فَتَقْصَّ عَلَيْهِمْ فَتَقْطَعْ حَدِيثَهُمْ فَتَمِلَّهُمْ وَلَكِنْ أَنْصِتْ فَإِذَا آمَرُوكَ فَحَدِّثْهُمْ وَهُمْ يَشْتَهُونَهُ وَانْظُرِ السَّجْعَ مِنَ الدُّعَاءِ فَاجْتَنِبْهُ فَإِنِّي عَهَدْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَأَصْحَابَهُ لَا يَفْعَلُونَ.

”عکرمہؓ سے روایت ہے کہ ابن عباسؓ نے کہا کہ لوگوں سے وعظ ہر جمعہ کو (ہفتہ بھر میں) ایک مرتبہ بیان کیا کرو۔ اگر (زیادہ پر) اصرار ہے تو دو بار، اور زیادہ چاہتے ہو تو تین بار۔ لوگوں کو اس قرآن سے بے زار نہ کر دو۔ ایسی صورت حال پیدا نہ ہو کہ تم لوگوں کے پاس جاؤ جب کہ وہ اپنی باتوں میں مشغول ہوں، اور تم اپنا وعظ شروع کر دو، (اس طرح) تم ان کا سلسلہ گفتگو کاٹ دو اور ان کے دلوں کو نفرت و ملال سے بھر دو، بلکہ تم خاموش رہو اور اگر وہ تم سے رغبت و شوق کے ساتھ مطالبہ کریں تو ان سے حدیث بیان کرو، دُعا میں قافیہ بندی سے بچو، اس لیے کہ میں نے رسول اللہ ﷺ اور آپؐ کے صحابہؓ کو دیکھا ہے کہ وہ (ایسا) نہیں کرتے تھے۔“

۴۹۔ عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ بَعَثَ مَعَاذًا إِلَى الْيَمَنِ فَقَالَ إِنَّكَ تَأْتِي قَوْمًا أَهْلَ كِتَابٍ فَادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ فَإِنْ هُمْ أَطَاعُوا لِذَلِكَ فَاعْلِمْتُمْ أَنَّ اللَّهَ

QU

قَدْ افْتَرَضَ عَلَيْهِمْ خُمْسَ صَلَوَاتٍ فِي الْيَوْمِ وَاللَّيْلَةِ فَاِنْهُمْ اطَاعُوا لِذَلِكَ  
فَاعْلَمْتُمْ اَنَّ اللّٰهَ قَدْ افْتَرَضَ عَلَيْهِمْ صَدَقَةً تُؤْخَذُ مِنْ اَغْنِيَاءِهِمْ وَتُرَدُّ عَلٰى  
فُقَرَاءِهِمْ فَاِنْهُمْ اطَاعُوا لِذَلِكَ فَاِيَّاكُمْ وَكَرَائِمَ اَمْوَالِهِمْ وَاتَّقِ دَعْوَةَ الْمَظْلُوْمِ  
فَاِنَّهٗ لَيْسَ بَيْنَهُ وَبَيْنَ اللّٰهِ حِجَابٌ. (بخاری۔ مسلم۔ مشکوٰۃ۔ کتاب الزکوٰۃ)

”حضرت ابن عباسؓ سے روایت ہے کہ رسول اللہ صلی اللہ علیہ وسلم نے حضرت معاذؓ کو  
یمن کی طرف بھیجا، آپؓ نے فرمایا: ”تم اہل کتاب کے پاس جا رہے ہو، انھیں (پہلے) لا الہ الا  
اللہ اور محمد رسول اللہ کی شہادت کی طرف بلانا، اگر وہ اسے مان لیں تو پھر انھیں بتلانا کہ اللہ تعالیٰ  
نے ان پر دن رات میں پانچ وقت کی نمازیں فرض کی ہیں۔ اگر وہ اسے مان لیں تو پھر انھیں بتلانا  
کہ اللہ نے ان پر صدقہ فرض کیا ہے جو ان کے خوش حالوں سے لیا جائے اور ان کے ناداروں پر  
لوٹا دیا جائے۔ اگر وہ اسے مان لیں تو ان کے بیش قیمت اموال لینے سے پرہیز کرو۔ مظلوم کی  
فریاد سے بچو کیوں کہ اس کے اور اللہ کے درمیان کوئی پردہ حائل نہیں ہوتا۔“

۵۰۔ عَنْ عَلِيٍّ قَالَ قَالَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ نِعَمَ الرَّجُلِ الْفَقِيْهُ  
فِي الدِّيْنِ اِنْ حُتِّجَ اِلَيْهِ نَفْعٌ وَاِنْ اسْتُغْنِيَ عَنْهُ اَغْنَى نَفْسَهُ.

(رواہ رزیں۔ مشکوٰۃ۔ کتاب العلم، ص ۲۸)

”حضرت علیؓ سے روایت ہے کہ رسول اللہ صلی اللہ علیہ وسلم نے فرمایا: ”دین میں سمجھ  
پانے والا ایسا شخص کیا ہی خوب ہے کہ اگر اس کی ضرورت محسوس کی جائے تو نفع پہنچاتا ہے اور اگر  
اس سے بے پروائی برتی جائے تو خود ہی بے نیاز ہو جاتا ہے۔“

۵۱۔ عَنْ اَنَسٍ قَالَ كَانَ النَّبِيُّ صَلَّى اللّٰهُ عَلَيْهِ وَسَلَّمَ اِذَا تَكَلَّمَ بِكَلِمَةٍ اَعَادَهَا  
ثَلَاثًا حَتّٰى تُفْهَمَ عَنْهُ وَاِذَا اَتٰى عَلٰى قَوْمٍ فَسَلَّمَ عَلَيْهِمْ سَلَّمَ عَلَيْهِمْ ثَلَاثًا.

(رواہ البخاری۔ مشکوٰۃ۔ ص ۲۵)

”حضرت انسؓ سے روایت ہے کہ رسول اللہ صلی اللہ علیہ وسلم جب کوئی بات کہتے تو اسے  
تین بار دوہراتے تاکہ سمجھی جاسکے اور جب کسی قوم کے پاس آتے تو تین بار سلام کرتے۔“

۱۔ تین بار سلام کرنے کی صورت یہ ہوتی تھی کہ پہلی بار سلام اُس وقت کرتے جب داخل ہونے کے لیے اجازت طلب فرماتے۔  
دوسری بار اُس وقت کہ جب داخل ہوتے اور تیسری بار اس وقت جب کہ رخصت ہوتے۔ (ناشر)

## اولاد اور اہل و عیال کی دینی تعلیم و تربیت

۵۲۔ عَنْ أَيُّوبَ بْنِ مُوسَى عَنْ أَبِيهِ عَنْ جَدِّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَانَحَلْ وَالِدٌ وَلَدَهُ مِنْ نَحْلِ أَفْضَلٍ مِنْ أَدَبٍ حَسَنِ.

(رواہ الترمذی۔ مشکوٰۃ۔ باب الشفقة۔ ص ۴۱۵)

”ایوب بن موسیٰ اپنے والد اور وہ اپنے دادا سے روایت کرتے ہیں، کہ رسول اللہ صلی اللہ علیہ وسلم نے فرمایا: ”کسی باپ نے اپنی اولاد کو اچھے ادب سے بہتر عطیہ نہیں دیا۔“  
یعنی اولاد کے لیے باپ کی طرف سے بہترین عطیہ اور گراں قدر تحفہ اچھا ادب اور صحیح تربیت ہے۔

۵۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ. (رواہ مسلم۔ مشکوٰۃ۔ کتاب العلم۔ ص ۲۴)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جب انسان مر جاتا ہے تو اس کے عمل ختم ہو جاتے ہیں، مگر تین قسم کے عمل باقی رہ جاتے ہیں: (۱) صدقہ جاریہ، یعنی صدقہ و خیرات کی ایسی عام شکل جس سے لوگ طویل عرصہ تک فائدہ اٹھاتے رہیں۔ (۲) ایسا علم جس سے فائدہ اٹھایا جاتا رہے۔ (۳) ایسی نیک اولاد جو اس کے لیے دعا کرتی رہے۔“

۵۴۔ عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَرُورًا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاضْرِبُوهُمْ عَلَيْهَا وَهُمْ أَبْنَاءُ عَشْرِ سِنِينَ وَفَرِّقُوا بَيْنَهُمْ فِي الْمَضَاجِعِ. (رواہ ابوداؤد۔ مشکوٰۃ۔ کتاب الصلوة۔ ص ۵۰)

”(بروایت عمرو بن شعیب عن ابیہ عن جدہ) رسول اللہ صلی اللہ علیہ وسلم نے فرمایا کہ: ”اپنے بچوں کو نماز کی تاکید کرو جب کہ وہ سات برس کے ہوں، اور نماز (کے چھوڑنے پر)

QU  
انہیں مارو جب کہ اُن کی عمر دس سال کی ہو جائے۔ اور انہیں کو الگ الگ بستروں پر سُلاؤ۔“  
یعنی بچوں کو بچپن ہی سے دین کی تعلیم سے مانوس کرنا چاہیے۔  
اگر سمجھانے، بجھانے اور زبانی تنبیہ کے باوجود نماز پڑھنے پر آمادہ نہ ہوں تو پھر ان پر مناسب انداز میں سختی بھی کی جاسکتی ہے۔ بچے جب دس سال کے ہو جائیں تو پھر ان کے بچھونے علیحدہ علیحدہ کر دیے جائیں، انہیں ایک ساتھ سلانا دُرست نہیں ہے۔

## دین کے معاملہ میں غیر ذمہ دارانہ کلام کی ممانعت

۵۵۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ قَالَ فِي الْقُرْآنِ بَرَأِيَهُ فَلْيَتَّبِعُوا مَقْعَدَهُ مِنَ النَّارِ وَفِي رَوَايَةٍ مَّنْ قَالَ فِي الْقُرْآنِ بَغَيْرِ عِلْمٍ فَلْيَتَّبِعُوا مَقْعَدَهُ مِنَ النَّارِ. (رواه الترمذی، مشکوٰۃ، کتاب العلم، ص ۲۷)

”حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”جس نے قرآن میں اپنی رائے سے بات کی وہ اپنا ٹھکانا جہنم میں بنا لے، اور ایک دوسری روایت میں یوں ہے کہ جس نے قرآن میں علم کے بغیر گفتگو کی وہ اپنا ٹھکانا جہنم میں بنا لے۔“

۵۶۔ عَنْ عَبْدِ اللَّهِ بْنِ عَمْرٍو قَالَ هَجَرْتُ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا قَالَ فَسَمِعَ أَصْوَاتَ رَجُلَيْنِ اخْتَلَفَا فِي آيَةٍ فَخَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ يُعْرِفُ فِي وَجْهِهِ الْغَضَبُ فَقَالَ إِنَّهُ هَلَكَ مَنْ كَانَ قَبْلَكُمْ بِاخْتِلَافِهِمْ فِي الْكِتَابِ. (رواه مسلم، مشکوٰۃ، باب الاعتصام، ص ۲۰)

”عبداللہ بن عمروؓ سے روایت ہے، بیان کرتے ہیں کہ ایک دن دوپہر کے وقت میں آں حضور ﷺ کے پاس گیا، آپ نے دو آدمیوں کی آوازیں سنیں جو کسی آیت کے بارے میں اختلاف کر رہے تھے۔ آپ باہر تشریف لائے، بحالیکہ آپ کے چہرے پر غصہ کے آثار نمایاں تھے، آپ نے فرمایا: ”تم سے پہلی قومیں کتاب میں اختلاف ہی کی بنا پر ہلاک ہوئی ہیں۔“

یعنی قرآن کے فہم و مطالعہ کے سلسلہ میں مذاکرہ اور تبادلہ خیال کی شکل تو گوارا کی جاسکتی ہے، لیکن مجادلہ و مناظرہ کارنگ اسلام کے مزاج کے یک سرخلاف ہے۔

۵۷۔ عَنْ عَوْفِ بْنِ مَالِكٍ نِ الْأَشْجَعِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَقْصُ إِلَّا أَمِيرٌ أَوْ مَأْمُورٌ أَوْ مُخْتَالٌ. (رواه أبو داؤد)

”(بروایت عوف بن مالک اشجعیؓ) رسول اللہ صلی اللہ علیہ وسلم نے فرمایا: ”نہیں خطاب

QU

کرتا ہے مگر امیر یا مامور یا مغرور۔“

وعظ و تقریر اور خطاب عام کرنے کا حق امیر کو ہے یا وہ جسے امیر نے مقرر کیا ہو، یا یہ متکبر کا کام ہے۔ یعنی دینی معاملات اور ذمہ دارانہ امور میں عوام کو خطاب کرنے کا حق امیر کو ہے یا جسے امیر اپنی طرف سے مقرر کر دے، ان دو صورتوں کے علاوہ اگر کوئی شخص اس منصب کو اختیار کرتا ہے تو وہ غیر ذمہ دارانہ طرزِ عمل کا ارتکاب کرتا ہے، جس سے معاشرہ میں فساد و انتشار رونما ہوتا ہے۔

۵۸۔ عَنِ ابْنِ أَبِي نَعِيمٍ قَالَ كُنْتُ شَاهِدًا لِابْنِ عُمَرَ إِذْ سَأَلَهُ رَجُلٌ عَنْ دَمِ الْبَعُوضَةِ فَقَالَ مِمَّنْ أَنْتَ قَالَ مِنْ أَهْلِ الْعِرَاقِ فَقَالَ انظُرُوا إِلَى هَذَا يَسْأَلُنِي عَنْ دَمِ الْبَعُوضَةِ، وَقَدْ قَتَلُوا ابْنَ النَّبِيِّ صَلَّى اللَّهُ عَلَيْهِ وَسَلَّمَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ هُمَا رِيحَانِي فِي الدُّنْيَا. (الادب المفرد - ص ۱۶)

”ابن ابی نعیم سے روایت ہے کہتے ہیں کہ میں عبد اللہ بن عمرؓ کی خدمت میں حاضر تھا کہ ایک آدمی نے ان سے مچھر کے خون کے بارے میں سوال کیا۔ ابن عمرؓ نے کہا: تم کن لوگوں میں سے ہو؟ اُس نے کہا: میں عراقی ہوں۔ ابن عمرؓ نے فرمایا: دیکھو اسے، مچھر کے خون کے بارے میں سوال کرتا ہے حالانکہ اہل عراق نے آں حضور صلی اللہ علیہ وسلم کے لختِ جگر کو قتل کر ڈالا تھا۔ میں نے سنا آپؐ فرمایا کرتے تھے کہ ”یہ دونوں (حسنؓ، حسینؓ) دُنیا میں میرے دو پھول ہیں۔“ یہاں ابن النبیؓ سے مراد امام حسینؓ ہیں۔ یعنی یہ عجب ستم ظریفی ہے کہ مچھروں کو چھانتے ہیں اور اُونٹ سمو چانگل جاتے ہیں۔

ایسی مذہبیت اور دین داری کس کام کی۔ جزئی اور فروعی مسائل کے بارے میں پہاڑ سر پر اٹھالینا اور اسلام کی بنیادوں تک کو ہلتا دیکھ کر کان پر جوں بھی نہ رینگے۔

۵۹۔ عَنِ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَفْتَى بِغَيْرِ عِلْمٍ كَانَ إِثْمُهُ عَلَى مَنْ أَفْتَاهُ وَمَنْ أَشَارَ عَلَى أَخِيهِ بِأَمْرٍ يَعْلَمُ أَنَّ الرُّشْدَ فِي غَيْرِهِ فَقَدْ خَانَهُ. (رواه أبو داود، كتاب العلم - ص ۲۷)

”(بروایت ابو ہریرہؓ) رسول اللہ صلی اللہ علیہ وسلم نے فرمایا: ”جس نے بغیر علم کے فتویٰ



QU  
 دیا تو اس کا گناہ فتویٰ دینے والے پر ہے۔ اور جس نے اپنے (مسلمان) بھائی کو کسی ایسے کام کا مشورہ دیا جس کے بارے میں وہ جانتا ہے کہ بھلائی اور بہتری اس کے سوا دوسرے کام میں ہے تو بلاشبہ اس نے خیانت کی۔“

## علمائے سُو

۶۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ تَعَلَّمَ عِلْمًا مِمَّا يُبْتَغَى بِهِ وَجْهُ اللَّهِ لَا يَتَعَلَّمَهُ إِلَّا لِيُصِيبَ بِهِ عَرَضًا مِّنَ الدُّنْيَا لَمْ يَجِدْ عَرَفَ الْجَنَّةِ يَوْمَ الْقِيَامَةِ يَعْنِي رِيحَهَا. (رواه احمد و ابوداؤد وابن ماجه، مشکوٰۃ۔ کتاب العلم)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”جس نے کوئی ایسا علم سیکھا جس سے اللہ تعالیٰ کی خوشنودی حاصل کی جاتی ہے۔ لیکن وہ اسے صرف اسی لیے سیکھتا ہے کہ اس کے ذریعہ دنیا کا سامان حاصل کرے تو وہ جنت کی خوشبو (تک بھی) نہ پاسکے گا۔“

۶۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ سُئِلَ عَنْ عِلْمٍ عِلْمَهُ ثُمَّ كَتَمَهُ أُجِمَ يَوْمَ الْقِيَامَةِ بِلِجَامٍ مِّنْ نَّارٍ.

(رواه احمد و ابوداؤد و الترمذی، مشکوٰۃ، کتاب العلم۔ ص ۲۶)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”جس سے کسی ایسی بات کے بارے میں سوال کیا گیا جو اس کے علم میں ہے، پھر اس نے اُسے چھپایا تو قیامت کے دن وہ آگ کی لگام پہنایا جائے گا۔“

۶۲۔ عَنْ سُفْيَانَ أَنَّ عُمَرَ بْنَ الْخَطَّابِ قَالَ لِكَعْبٍ مِّنْ أَرْبَابِ الْعِلْمِ قَالَ الَّذِينَ يَعْمَلُونَ بِمَا يَعْلَمُونَ قَالَ فَمَا أَخْرَجَ الْعِلْمَ مِنْ قُلُوبِ الْعُلَمَاءِ قَالَ الطَّمَعُ.

(رواه الدررмі۔ مشکوٰۃ۔ ص ۲۹)

”سُفْيَانُ سے روایت ہے کہ حضرت عمر بن الخطاب نے کعب سے دریافت کیا: ”علم والے کون ہیں؟“ کعب نے فرمایا: ”جو اپنے علم کے مطابق عمل کرتے ہیں، حضرت عمر نے دریافت کیا: ”علماء کے دل سے علم کی برکت و نور کو کس چیز نے ختم کر دیا؟“ فرمایا: ”دُنیا کی طمع نے۔“

QU

۶۳۔ عَنْ كَعْبِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ طَلَبَ الْعِلْمَ لِيُجَارِيَ بِهِ الْعُلَمَاءَ أَوْ لِيُمَارِيَ بِهِ السُّفَهَاءَ أَوْ يَصْرِفَ بِهِ وَجْهَهُ النَّاسِ إِلَيْهِ أَدْخَلَهُ اللَّهُ النَّارَ. (ترمذی، مشکوٰۃ، کتاب العلم، ص ۲۶)

” (بروایت کعب بن مالک) رسول اللہ صلی اللہ علیہ وسلم نے فرمایا: ”جو علم طلب کرتا ہے تاکہ دوسرے علما کا ہم سر ہو جائے یا بے وقوفوں سے بحث و مناظرہ کرتا پھرے یا اس کے ذریعہ لوگوں کا رخ اپنی طرف پھیر دے، تو اُسے اللہ تعالیٰ جہنم میں داخل کرے گا۔“

۶۴۔ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَنْاسًا مِّنْ أُمَّتِي سَيَتَفَقَّهُونَ فِي الدِّينِ وَيَقْرَءُ وَنَ الْقُرْآنَ يَقُولُونَ نَاتِي الْأَمْرَاءَ فَضُيَّبُ مِنْ دُنْيَاهُمْ وَنَعْتَزِلُهُمْ بِدِينِنَا وَلَا يَكُونُ ذَلِكَ كَمَا لَا يُجْتَنَى مِنَ الْقِتَادِ إِلَّا الشُّوكُ كَذَلِكَ لَا يُجْتَنَى مِنْ قُرْبِهِمْ إِلَّا قَالَ مُحَمَّدُ بْنُ الصَّبَّاحِ كَأَنَّهُ يَعْنِي الْخَطَايَا.

(رواہ ابن ماجہ۔ مشکوٰۃ۔ ص ۲۹)

” (بروایت ابن عباسؓ) رسول اللہ صلی اللہ علیہ وسلم نے فرمایا کہ: ”میری امت میں سے کچھ لوگ دین میں تفقہ (سمجھ) حاصل کریں گے، اور قرآن پڑھتے پڑھاتے رہیں گے (اور ساتھ ہی یہ بھی کہیں گے) ہم حکم رانوں کے پاس جاتے ہیں تاکہ اُن کی دُنیا میں سے کچھ ہمیں بھی مل جائے اور ہم اپنا دین ان سے الگ رکھیں گے۔ لیکن یہ ناممکن ہے۔ جیسا کہ خاردار درخت سے کانٹوں کے سوا اور کیا حاصل ہو سکتا ہے۔ اسی طرح ان اربابِ اقتدار کے قرب سے، (محمد بن الصباح راوی حدیث نے کہا گویا آپؐ کی مراد یہ تھی) گناہوں کی پوٹ کے سوا اور کیا مل سکتا ہے۔“

۶۵۔ عَنْ ابْنِ مَسْعُودٍ قَالَ لَوْ أَنَّ أَهْلَ الْعِلْمِ صَانُوا الْعِلْمَ وَوَضَعُوهُ عِنْدَ أَهْلِهِ لَسَادُوا بِهِ أَهْلَ زَمَانِهِمْ وَلَكِنَّهُمْ بَدَلُوهُ لِأَهْلِ الدُّنْيَا لِيَنَالُوا بِهِ مِنْ دُنْيَاهُمْ فَهَانُوا عَلَيْهِمْ سَمِعْتُ نَبِيَّكُمْ صَلَّى اللَّهُ عَلَيْهِ وَسَلَّمَ يَقُولُ مَنْ جَعَلَ الْهُمُومَ هَمًّا وَاحِدًا هَمَّ الْآخِرَةِ كَفَاهُ اللَّهُ هَمَّ دُنْيَاهُ وَمَنْ تَشَعَّبَتْ بِهِ الْهُمُومُ أَحْوَالُ الدُّنْيَا لَمْ يُبَالِ اللَّهُ

QU

فِي أَيِّ أَوْ دِيَّتِهَا هَلَكَ. (ابن ماجہ مصری مع حاشیۃ السندی۔ ج ۱۔ ص ۱۱۲)

”حضرت ابن مسعودؓ سے روایت ہے انھوں نے فرمایا: اگر علم والے علم کی حفاظت کرتے، اور جو اس کے اہل ہیں انھی پر (اس نعمت کو) صرف کرتے تو وہ اپنے ابنائے زمانہ کے سردار و پیشوا بن جاتے، لیکن انھوں نے اسے دُنیا والوں کے لیے لٹا ڈالا تا کہ اُن کی دُنیا میں انھیں بھی کچھ حاصل جائے۔ (اس کا نتیجہ یہ نکلا) ایسے اہل علم دُنیا والوں کی نگاہوں میں ذلیل ہو گئے۔ میں نے تمہارے نبی صلی اللہ علیہ وسلم کو فرماتے ہوئے سنا ہے: ”جس نے تمام قسم کے فکر و غم (بھلا کر) آخرت کا غم اپنے سامنے رکھ لیا تو اللہ تعالیٰ دُنیا کے فکر و غم سے خود اسے کافی ہو جائے گا اور جسے افکار و ہموم (دُنیا کے حالات) نے پراگندہ کر دیا تو خدا کو کوئی پروا نہیں کہ وہ دُنیا کی کون سی وادی میں پڑ کر ہلاک ہوتا ہے۔“

۶۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَعَوَّذُوا بِاللَّهِ مِنْ جُبِّ الْحُزْنِ قَالُوا يَا رَسُولَ اللَّهِ وَمَا جُبُّ الْحُزْنِ قَالَ وَادٍ فِي جَهَنَّمَ يَتَعَوَّذُ مِنْهُ كُلُّ يَوْمٍ أَرْبَعِ مِائَةِ مَرَّةٍ قِيلَ يَا رَسُولَ اللَّهِ وَمَنْ يَدْخُلُهَا قَالَ الْقُرَاءُ الْمُرَاءُونَ وَبِأَعْمَالِهِمْ رَوَاهُ التِّرْمِذِيُّ وَكَذَا ابْنُ مَاجَةَ وَزَادَ فِيهِ وَإِنَّ مِنْ أَبْغَضِ الْقُرَاءِ إِلَى اللَّهِ تَعَالَى الَّذِينَ يَزُورُونَ الْأُمْرَاءَ قَالَ الْمَحَارِبِيُّ يَعْنِي الْجَوْرَةَ. (مشکوٰۃ ص ۳۰)

”(بروایت ابو ہریرہؓ) رسول اللہ صلی اللہ علیہ وسلم نے فرمایا: ”اللہ کے ساتھ جُبِّ الحزن سے پناہ مانگو۔“ لوگوں نے پوچھا: یا رسول اللہ! جُبِّ الحزن کیا ہے؟ آپ نے فرمایا: ”جہنم میں ایک وادی ہے جس سے خود جہنم روزانہ چار سو بار پناہ مانگتی ہے۔“ پوچھا گیا: اس میں کون داخل ہوں گے؟ آپ نے فرمایا: ”ایسے علما جو اپنے اعمال کی نمائش کرتے پھرتے ہیں۔“ یہ ترمذی کی روایت ہے۔ ابن ماجہ کی روایت میں اتنا اضافہ ہے کہ ”اللہ کے ہاں ناپسندیدہ ترین علما وہ ہیں جو حکامِ وقت کی بارگاہوں کا طواف کرتے رہتے ہیں۔“ محاربی کہتے ہیں کہ یہاں امرا و حکام سے مراد ظالم اربابِ حکومت ہیں۔“

QU

اقامتِ دین

QU

## تجدید و احیائے دین کی سعی

۶۷۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَدَأَ الْإِسْلَامُ غَرِيبًا وَسَيَعُودُ كَمَا بَدَأَ فَطُوبَى لِلْغُرَبَاءِ. (صحیح مسلم)

وَفِي رِوَايَةٍ لِلتِّرْمِذِيِّ هُمْ الَّذِينَ يُصْلِحُونَ مَا أَفْسَدَ النَّاسُ مِنْ بَعْدِي مِنْ سُنَّتِي. (مشکوٰۃ۔ باب الاعتصام۔ ص ۲۱-۲۲)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”دین کی ابتدا اجنبی ماحول میں ہوئی اور وہی ابتدائی دور پھر لوٹ آئے گا۔ تو بشارت اور مبارک بادی ہے اجنبیوں (پر دیسیوں) کے لیے۔“

”اور ترمذی کی ایک روایت میں ہے: ”اور یہ وہ لوگ ہیں جو اُس بگاڑ کو دُرست کریں گے جو میرے بعد میری سُنّت میں رُونما ہوگا۔“

۶۸۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ تَمَسَّكَ بِسُنَّتِي عِنْدَ فِسَادِ أُمَّتِي فَلَهُ أَجْرُ مِائَةِ شَهِيدٍ. (رواہ البیہقی۔ مشکوٰۃ۔ باب الاعتصام)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”جس نے میری اُمت کے فساد کے وقت میری سُنّت کو مضبوطی سے تھاما اس کے لیے سو (۱۰۰) شہیدوں کا ثواب ہے۔“

**توضیح:** لیکن سُنّت پر عمل کرنے کی صحیح شکل یہ ہے کہ الایہم فالایہم، اور الاقدم فالاقدم کا ضابطہ ملحوظ رہے، یہ نہ ہو کہ دین کی بنیادی سنتیں پامال ہو رہی ہوں اور ہم شاخوں میں الجھ کر رہ جائیں۔ اس سے بڑھ کر غیر حکیمانہ طرزِ عمل اور کیا ہو سکتا ہے۔

۶۹۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْتِي عَلَى النَّاسِ زَمَانٌ نِ الصَّابِرِ فِيهِمْ عَلَى دِينِهِ كَالْقَابِضِ عَلَى الْجَمْرِ.

(ترمذی۔ مشکوٰۃ۔ باب تغیر الناس ص ۲۵۱)

” (بروایت انسؓ) رسول اللہ صلی اللہ علیہ وسلم نے فرمایا کہ: ”لوگوں پر ایسا زمانہ آئے گا

QU

کہ ان میں اپنے دین پر ثابت قدم رہنے والا ہاتھ میں انگارا پکڑنے والے کے مانند ہوگا۔“  
**تشریح:** یہاں دین سے اس کا وسیع مفہوم مراد ہے جو زندگی کے تمام شعبوں پر حاوی ہو۔ یہی وہ دین ہے جس کے عروج سے کفرانہ اور فاسقانہ طاقتیں لرزہ براندام ہوتی ہیں، لیکن دین کا اگر وہی تصور لیا جائے جو نماز روزہ اور ختنہ و جنازہ کے احکام تک محدود ہے تو پھر کسی باطل طاقت کو اس سے خطرہ محسوس نہیں ہوتا۔

۷۰۔ عَنِ ابْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِقَامَةُ حَدِّ مِّنْ حُدُودِ اللَّهِ خَيْرٌ مِّنْ مَّطَرٍ أَرْبَعِينَ لَيْلَةً فِي بِلَادِ اللَّهِ. (رواه ابن ماجه - مشکوٰۃ - کتاب الحدود)  
 ”حضرت عبداللہ بن عمرؓ سے روایت ہے کہ رسول اللہ ﷺ نے فرمایا: ”اللہ کی حدود میں سے کسی ایک حد کا قائم کرنا خدا کی آبادیوں میں چالیس رات کی بارش سے بہتر ہے۔“

۷۱۔ عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَفْضَلُ الْجِهَادِ مَنْ قَالَ كَلِمَةً حَقٍّ عِنْدَ سُلْطَانٍ جَائِرٍ. (ترمذی والبوداؤد وابن ماجه، مشکوٰۃ، کتاب الامارۃ)  
 ”(بروایت ابو سعیدؓ) رسول اللہ صلی اللہ علیہ وسلم نے فرمایا: ”ظالم و جابر اقتدار کے مقابلہ میں کلمہ حق کہنا افضل جہاد ہے۔“

۷۲۔ عَنْ أَبِي سَعِيدٍ نِ الْخُدْرِيِّ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ. (رواه مسلم - مشکوٰۃ - باب الامر بالمعروف - ص ۴۲۸)  
 ”حضرت ابو سعید الخدریؓ آں حضور صلی اللہ علیہ وسلم سے روایت کرتے ہیں کہ آپ نے فرمایا: ”جو تم میں سے منکر دیکھے تو اُسے ہاتھ سے بدل ڈالے، اس کی طاقت نہ ہو تو زبان سے، اگر اس کی (بھی) طاقت نہ ہو تو دل سے، اور یہ ایمان کا کم زور ترین درجہ ہے۔“

**تشریح:** ہاتھ سے یعنی طاقت سے منکر کو اسی وقت مٹایا جا سکتا ہے جب کہ خدا ترس قیادت برسر اقتدار ہو، ورنہ اگر ہر شخص قانون کو اپنے ہاتھ میں لے لے تو معاشرہ میں فساد و انتشار برپا ہوگا اور ملک کا نظم و نسق درہم برہم ہو کر رہ جائے گا۔

۷۳۔ عَنِ النَّعْمَانِ بْنِ بَشِيرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَثَلُ الْمُدْهِنِ فِي حُدُودِ اللَّهِ وَالْوَاقِعِ فِيهَا مَثَلُ قَوْمٍ نَاسْتَهُمُوا سَفِينَةً فَصَارَ بَعْضُهُمْ فِي أَعْلَاهَا وَصَارَ بَعْضُهُمْ فِي أَسْفَلِهَا، فَكَانَ الَّذِي فِي أَسْفَلِهَا يَمُرُّ بِالْمَاءِ عَلَى الَّذِينَ فِي أَعْلَاهَا فَتَأَذُّوْا بِهِ فَآخِذًا فَأَسَا فَجَعَلَ يَنْقُرُ أَسْفَلَ السَّفِينَةِ فَاتَوْهُ فَقَالُوا مَا لَكَ قَالَ قَدْ تَأَذَّيْتُمْ بِي وَلَا بُدْلِي مِنَ الْمَاءِ فَإِنْ أَخَذُوا عَلَى يَدَيْهِ، أَنْجَوْهُ وَنَجَّوْا أَنْفُسَهُمْ وَإِنْ تَرَكَوْهُ أَهْلَكُوهُ وَأَهْلَكُوا أَنْفُسَهُمْ. (البخاری۔ مشکوٰۃ۔ باب الامر بالمعروف، ص ۴۳۶)

” (بروایت نعمان بن بشیر) آں حضرت صلی اللہ علیہ وسلم نے فرمایا: ”اللہ کی (قائم کی ہوئی) حدود کے بارے میں مداہنت برتنے والے اور انہیں پامال کرنے والے کی مثال اس گروہ کی سی ہے جس نے ایک کشتی میں سوار ہونے کے لیے قرعہ ڈالا۔ کچھ لوگ اس کے بالائی حصہ میں چلے گئے اور کچھ اس کے نچلے حصہ میں ٹھہر گئے، جو لوگ نچلے حصہ میں تھے وہ پانی لے کر اُن لوگوں پر سے گزرتے جو بالائی حصہ میں تھے تو اس سے اُوپر والے تکلیف اُٹھاتے۔ نیچے والوں میں سے ایک نے کھاڑی لی اور کشتی کے پیندے میں سُورخ کرنا شروع کر دیا۔ اُوپر والے اس کے پاس آئے اور پوچھا یہ کیا معاملہ ہے؟ اس نے جواب دیا تم میری وجہ سے تکلیف اُٹھاتے ہو اور پانی میرے لیے ضروری ہے۔ اب اگر اُوپر والے اس کا ہاتھ پکڑ لیں تو خود بھی ہلاکت سے بچ جائیں اور اُسے بھی بچالے جائیں، اور اگر اسے اسی حالت پر چھوڑ دیں تو خود بھی ہلاک ہوں اور دُوسروں کی ہلاکت کا بھی سبب بنیں۔“

.....☆☆☆.....

QU

## دینی غیرت

۷۴۔ عَنْ عَائِشَةَ أَنَّهَا قَالَتْ مَا خَيْرَ رَسُولٍ اللَّهُ صَلَّى اللَّهُ عَلَيْهِ وَسَلَّمَ بَيْنَ أَمْرَيْنِ إِلَّا اخْتَارَ أَيْسَرَهُمَا مَا لَمْ يَكُنْ إِثْمًا فَإِذَا كَانَ إِثْمًا كَانَ أَبْعَدَ النَّاسِ مِنْهُ وَمَا انْتَقَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِنَفْسِهِ إِلَّا أَنْ تُنْتَهَكَ حُرْمَةُ اللَّهِ فَيَنْتَقِمَ لِلَّهِ عَزَّ وَجَلَّ. (الادب المفرد - حسن المخلق - ص ۴۲)

”حضرت عائشہ سے روایت ہے انہوں نے کہا رسول اللہ صلی اللہ علیہ وسلم کو کبھی بھی دو کاموں کے درمیان اختیار نہیں دیا گیا مگر یہ کہ آپ دونوں میں سے آسان تر کام کو پسند فرماتے بشرطیکہ وہ گناہ نہ ہوتا۔ اگر گناہ کی صورت ہوتی تو آپ لوگوں میں سب سے زیادہ اس سے دُور رہتے۔ رسول اللہ صلی اللہ علیہ وسلم نے اپنی ذات کے لیے کبھی بدلہ نہیں لیا مگر یہ کہ اللہ کی حرمت (حدود) توڑی جائیں تو اس وقت آپ اللہ تعالیٰ کی خوشنودی کی غرض سے انتقام لینے کے لیے آمادہ ہو جاتے۔“

۷۵۔ عَنْ أَبِي هُرَيْرَةَ قَالَ خَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَنَحْنُ نَتَنَازَعُ فِي الْقَدْرِ فَغَضِبَ حَتَّى أَحْمَرَ وَجْهَهُ حَتَّى كَانَمَا فُقِيَءٌ فِي وَجْنَتَيْهِ حَبُّ الرُّمَّانِ فَقَالَ أَبْهَذَا أَمَرْتُمْ أَمْ بِهَذَا أُرْسِلْتُ إِلَيْكُمْ إِنَّمَا هَلَكَ مَنْ كَانَ قَبْلَكُمْ حِينَ تَنَازَعُوا فِي هَذَا الْأَمْرِ عَزَمْتُ عَلَيْكُمْ عَزَمْتُ عَلَيْكُمْ أَنْ لَا تَنَازَعُوا فِيهِ.

(رواہ الترمذی - مشکوٰۃ - باب القدر - ص ۱۴)

”ابو ہریرہ سے روایت ہے انہوں نے کہا (ایک مرتبہ) رسول اللہ صلی اللہ علیہ وسلم ہمارے پاس سے گزرے بحالیکہ ہم تقدیر کے بارے میں آپس میں بحث و مناظرہ میں مشغول تھے، آپ صغضب ناک ہوئے، یہاں تک کہ آپ کا چہرہ سرخ ہو گیا، گویا آپ کے رخساروں پر انار کے دانے نچوڑ دیے گئے ہیں۔ آپ نے فرمایا: ”کیا تم اسی کا حکم دیے گئے ہو؟ کیا میری بعثت کا یہی مقصد ہے؟ تم سے پہلے لوگ اسی لیے ہلاک ہوئے کہ انہوں نے اس معاملہ میں



جھگڑنا شروع کر دیا تھا۔ میں تمہیں تاکید کرتا ہوں، میں تمہیں تاکید کرتا ہوں، تم اس (تقدیر) کے بارے میں بحث و مناظرہ سے باز آؤ۔“

۷۶۔ عَنْ مُجَاهِدٍ عَنْ عَبْدِ اللَّهِ بْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَا يَمْنَعَنَّ رَجُلٌ أَهْلَهُ أَنْ يَأْتُوا الْمَسَاجِدَ فَقَالَ ابْنُ لَعْبُدِ اللَّهِ بْنِ عُمَرَ فَإِنَّا نَمْنَعُهُنَّ فَقَالَ عَبْدُ اللَّهِ أَحَدِيكَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَتَقُولُ هَذَا قَالَ فَمَا كَلِمَهُ عَبْدُ اللَّهِ حَتَّى مَاتَ. (رواه احمد، مشکوٰۃ، باب الجماعة - ص ۸۹)

” (بروایت مجاہد عن عبد اللہ) رسول اللہ صلی اللہ علیہ وسلم نے فرمایا: ”کوئی شخص اپنے گھر والوں کو مسجد میں آنے سے نہ روکے۔“ عبد اللہ بن عمر کے ایک بیٹے نے ان سے کہا، ہم تو انہیں ضرور روکیں گے۔ عبد اللہ نے کہا: میں تجھے رسول اللہ صلی اللہ علیہ وسلم کی حدیث سناتا ہوں اور تو اس قسم کی باتیں بناتا ہے۔ راوی کا بیان ہے کہ اس واقعہ کے بعد حضرت عبد اللہ بن عمر اپنے بیٹے سے مرتے دم تک نہ بولے۔“

۷۷۔ عَنْ عَلِيٍّ قَالَ مَرَّ النَّبِيُّ صَلَّى اللَّهُ عَلَيْهِ وَسَلَّمَ عَلَى قَوْمٍ فِيهِمْ رَجُلٌ مُتَخَلِّقٌ بِخَلْقٍ فَانظَرَ إِلَيْهِمْ وَسَلَّمَ عَلَيْهِمْ وَأَعْرَضَ عَنِ الرَّجُلِ فَقَالَ الرَّجُلُ أَعْرَضْتَ عَنِّي قَالَ بَيْنَ عَيْنَيْهِ جَمْرَةٌ. (باب ترك السلام على المتخلف واصحاب المعاصي - ص ۱۴۹)

”حضرت علیؑ سے روایت ہے انہوں نے کہا کہ رسول اللہ صلی اللہ علیہ وسلم کا گزر ایسی قوم پر ہوا جس میں ایک آدمی تھا جس نے زرد رنگ کی خوش بو ملی ہوئی تھی۔ آپ نے لوگوں کو دیکھا، انہیں سلام کیا اور اُس آدمی سے اعراض فرمایا۔ اُس آدمی نے کہا، آپ نے مجھ سے اعراض کیا؟ آپ نے فرمایا: ”اس کی دونوں آنکھوں کے درمیان انکارا ہے۔“

### تشریح:

(۱) خلوق، سے مراد یہاں ایسا عطر ہے جس میں زعفران کی آمیزش ہو اور جس سے کپڑے پر زرد رنگ پھیل جائے، یہ رنگ آپ کو ناپسند تھا۔

(۲) اہل معصیت سے ترک سلام کی روش اختیار کرنا اُس وقت موزوں ہو سکتا ہے جب کہ دعوت و تبلیغ

QU

کا پورا حق ادا کیا جا چکا ہو اور اس دعوت کی بنیاد پر ایک پاکیزہ معاشرہ وجود میں آ گیا ہو۔

۷۸۔ عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ لَا تَعُوذُوا شُرَابَ الْخَمْرِ إِذَا مَرَضُوا. (الادب المفرد، باب عيادة الفاسق، ص ۷۸)

”عبداللہ بن عمرو بن العاص سے روایت ہے انھوں نے فرمایا: شرابی بیمار ہوں تو ان کی مزاج پرسی کے لیے نہ جاؤ۔“

۷۹۔ عَنْ عَائِشَةَ أَنَّهَا بَلَغَهَا أَنَّ أَهْلَ بَيْتِ فِي دَارِهَا كَانُوا سُكَّانًا فِيهَا عِنْدَهُمْ نَرْدُفًا رَسَلَتْ إِلَيْهِمْ لَئِنْ لَمْ تُخْرِجُوها لَا أُخْرِجَنَّكُمْ مِنْ دَارِي وَأَنْكَرْتُ ذَلِكَ عَلَيْهِمْ. (الادب المفرد۔ باب الادب واخراج اهل الباطل۔ ص ۱۸۶)

” (بروایت حضرت عائشہ) حضرت عائشہ کو معلوم ہوا کہ کچھ لوگ جو آپ کے مکان میں رہائش رکھتے ہیں، ان کے پاس نزد (شطنج) ہے۔ آپ نے انھیں کہلا بھیجا کہ اگر تم نے یہ جوئے بازی کا سامان باہر نہ نکال پھینکا تو میں تمہیں اپنے مکان میں نہیں رہنے دوں گی اور اس بارے میں حضرت عائشہ نے انھیں کافی ڈانٹ ڈپٹ کی۔“

۸۰۔ عَنْ أَسْلَمَ مَوْلَى عُمَرَ قَالَ لَمَّا قَدِمْنَا مَعَ عُمَرَ بْنِ الْخَطَّابِ الشَّامَ اتَّاهُ الدَّهْقَانُ قَالَ يَا أَمِيرَ الْمُؤْمِنِينَ إِنِّي قَدْ صَنَعْتُ لَكَ طَعَامًا فَاحِبُّ أَنْ تَاتِيَنِي بِأَشْرَافٍ مِنْ مَعَكَ، فَإِنَّهُ أَقْوَى لِي فِي عَمَلِي وَأَشْرَفُ لِي، قَالَ إِنَّا لَا تَسْتَطِيعُ أَنْ نَدْخُلَ كَنَائِسَكُمْ هَذِهِ مَعَ الصُّورِ الَّتِي فِيهَا. (الادب المفرد۔ باب دعوة الذمی۔ ص ۱۸۳)

” (بروایت اسلم مولى عمر) کہتے ہیں کہ جب ہم عمر کے ساتھ شام پہنچے تو آپ کی خدمت میں گاؤں کا ایک نمبردار آیا، اس نے عرض کیا، امیر المؤمنین! میں چاہتا ہوں کہ آپ اپنے معزز ساتھیوں کے ہم راہ میرے ہاں تشریف لائیں، میں نے آپ کے لیے کھانا تیار کیا ہے۔ اس سے مجھے میرے کام میں تقویب حاصل ہوگی اور میری عزت افزائی بھی ہوگی۔ حضرت عمر نے جواب دیا: ”ہم تمہارے ان گرجاؤں میں داخل نہیں ہو سکتے جن میں تصویریں (یابٹ نصب) ہیں۔“

توضیح: اس روایت کی بنا پر یہ سوال پیدا ہو سکتا ہے کہ رسول اللہ صلی اللہ علیہ وسلم نے مکی زندگی میں

کعبہ کے اندر دو رکعت نماز پڑھنے کی خواہش کی تھی حالانکہ اس وقت وہاں سیکڑوں بُت نصب تھے تو کیا حضرت عمرؓ آپ سے بھی زیادہ دینی غیرت رکھتے تھے؟ اصل بات یہ ہے کہ رسول اللہ صلی اللہ علیہ وسلم کی زندگی میں باختیار اور صاحبِ حکومت نہ تھے، بلکہ انتہائی بے بسی اور مظلومی کی زندگی گزار رہے تھے، ان حالات میں اس قسم کی صورتِ حال کو برداشت کر لینے میں شرعاً کوئی قباحت نہیں ہے لیکن حضرت عمرؓ جس وقت شام پہنچے ہیں اس وقت وہ صاحبِ امر باختیار حکم ران تھے، ایسی صورت میں ان کا اس قسم کے بڑے منکر کے بارے میں رواداری برتنا اسلامی مزاج کے یک سرخلاف ہوتا۔

۸۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَكُونُ فِي الْآخِرِ الزَّمَانِ أُمَرَاءُ ظَلَمَةٌ، وَوُزَرَاءُ فَسَقَةٌ وَقُضَاةٌ خَوَنَةٌ وَفُقَهَاءُ كَذِبَةٌ فَمَنْ أَدْرَكَ مِنْكُمْ ذَلِكَ الزَّمَانَ فَلَا يَكُونَنَّ لَهُمْ جَابِيًا وَلَا عَرِيفًا وَلَا شَرِطِيًّا.  
(المعجم الصغير للطبرانی - ص ۱۱۷)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”آخری زمانہ میں ظالم امراء، فاسق وزراء، بددیانت قاضی اور جھوٹے فقہا ہوں گے۔ تم میں سے جو یہ زمانہ پائے وہ نہ ان کے ٹیکس جمع کرنے کے لیے تحصیل دار بنے، نہ ان کی طرف سے کوئی چودھراہٹ یا سرداری قبول کرے اور نہ ان کی انتظامیہ میں کسی بڑے عہدے کی ذمہ داری کے لیے آمادہ ہو۔“  
**توضیح:** یہ اس لیے فرمایا گیا کہ اس طرح غیر صالح افراد کے ماتحت کسی ذمہ داری کا منصب قبول کرنے سے ایک مومن کی خودداری اور وقار و تمکنت کو ٹھیس لگتی ہے اور ان کے دباؤ میں آ کر یا ان کی خوشامد کی بنا پر بہت سے ناجائز کام کرنا پڑ جاتے ہیں۔

۸۲۔ عَنْ اِبْرَاهِيمَ بْنِ مَيْسَرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ وَقَّرَ صَاحِبَ بِدْعَةٍ فَقَدْ أَعَانَ عَلَى هَدْمِ الْإِسْلَامِ۔ (رواہ البیہقی - مشکوٰۃ - باب الاعتصام - ص ۲۳)  
”ابراہیم بن میسرہ سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”جس نے بدعت والے کی توقیر کی اس نے اسلام (کی عمارت) گرانے پر مدد دی۔“

## جہاد فی سبیل اللہ

۸۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ مَاتَ وَلَمْ يَغْزُ وَلَمْ يُحَدِّثْ بِهِ نَفْسُهُ ، مَاتَ عَلَى شُعْبَةٍ مِّنَ النِّفَاقِ . (رواه مسلم - مشکوٰۃ - کتاب الجہاد)

” (بروایت ابو ہریرہؓ) رسول اللہ صلی اللہ علیہ وسلم نے فرمایا: ”جس نے غزوہ (جہاد) نہ کیا اور نہ اس کا خیال دل میں کھٹکا، تو اُس کی موت نفاق کی ایک شاخ پر ہوگی۔“

۸۴۔ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَيْنَانِ لَا تَمْسُهُمَا النَّارُ ، عَيْنٌ بَكَتْ مِنْ خَشْيَةِ اللَّهِ وَعَيْنٌ بَاتَتْ تَحْرِسُ فِي سَبِيلِ اللَّهِ .

” (بروایت ابن عباسؓ) رسول اللہ صلی اللہ علیہ وسلم نے فرمایا: ”دو آنکھیں ہیں جو جہنم کی آگ سے محفوظ رہیں گی: (۱) وہ آنکھ جو اللہ کے خوف سے اشک بار ہوئی، (۲) وہ آنکھ جو رات بھر اللہ کی راہ میں پہرہ دے۔“

QU

عبادات

## نماز کی اہمیت

۸۵۔ عَنِ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا إِيمَانَ لِمَنْ لَا أَمَانَةَ لَهُ وَلَا صَلَاةَ لِمَنْ لَا طَهْرَ لَهُ وَلَا دِينَ لِمَنْ لَا صَلَاةَ لَهُ، إِنَّمَا مَوْضِعُ الصَّلَاةِ مِنَ الدِّينِ كَمَوْضِعِ الرَّأْسِ مِنَ الْجَسَدِ. (المعجم الصغير للطبرانی ص ۳۱)

”حضرت ابن عمرؓ سے روایت ہے کہ رسول اللہ صلی اللہ علیہ وسلم نے فرمایا کہ: ”جس میں امانت نہیں اُس میں ایمان نہیں، اور جس کی طہارت نہیں اُس کی نماز کا عدم ہے، اور جس کی نماز نہیں اس کا دین بھی نہیں۔ دین میں نماز کا وہی مقام ہے جو جسم کے اندر سر کا ہے۔“

۸۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسًا هَلْ يَبْقَى مِنْ دَرْنِهِ شَيْءٌ قَالُوا لَا يَبْقَى مِنْ دَرْنِهِ شَيْءٌ قَالَ فَذَلِكَ مَثَلُ الصَّلَوَاتِ الْخَمْسِ يَمْحُو اللَّهُ بِهِنَّ الْخَطَايَا. (صحیح بخاری مع فتح الباری۔ مصری۔ ج ۲۔ ص ۸ کتاب مواقیح الصلوٰۃ)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”تمہارا کیا خیال ہے اگر تم میں سے کسی کے دروازے پر نہر ہو اور وہ اس میں روزانہ پانچ وقت نہائے، کیا اُس پر کچھ میل باقی رہے گا؟“ صحابہؓ نے عرض کیا نہیں رہے گا، آپؐ نے فرمایا: ”یہی مثال ہے پنج وقتہ نمازوں کی۔ اللہ تعالیٰ ان کے ذریعہ سے خطائیں معاف کرتا ہے۔“

۸۷۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَلَا أَدُلُّكُمْ عَلَى مَا يَمْحُو اللَّهُ بِهِ الْخَطَايَا وَيَرْفَعُ بِهِ الدَّرَجَاتِ قَالُوا بَلَى يَا رَسُولَ اللَّهِ قَالَ إِسْبَاغُ الْوُضُوءِ عَلَى الْمَكَارِهِ وَكَثْرَةُ الْخُطَى إِلَى الْمَسَاجِدِ وَانْتِظَارُ الصَّلَاةِ بَعْدَ الصَّلَاةِ فَذَلِكَ الرِّبَاطُ وَفِي حَدِيثِ مَالِكِ بْنِ أَنَسٍ فَذَلِكَ الرِّبَاطُ فَذَلِكَ الرِّبَاطُ رَدَّدَ مَرَّتَيْنِ. (رواه مسلم)

” (بروایت ابو ہریرہ) رسول اللہ ﷺ نے فرمایا: ”کیا میں تمہیں ایسی باتیں نہ بتلاؤں جن سے اللہ تعالیٰ گناہ مٹاتا ہے اور درجے بلند فرماتا ہے؟“ صحابہ کرام نے جواب دیا: یا رسول اللہ ﷺ! ضرور بیان فرمائیے۔ آپ نے فرمایا: ”(۱) موسم اور حالات کے ناخوش گوار ہونے کے باوجود وضو پورا پورا کرنا۔ (۲) مسجد کی طرف زیادہ قدم اٹھانا (یعنی لمبی مسافت طے کر کے مسجد میں جماعت کے ساتھ نماز ادا کرنا)، (۳) ایک نماز کے بعد دوسری نماز کے انتظار میں رہنا۔ یہی رباط ہے (یعنی اس کا ثواب جہاد کے لیے سرحدوں پر پہرہ دینے کے ہم پلا ہے)۔ مالک ابن انس کی روایت میں ہے کہ آپ نے فذلکم الرباط (یہی رباط ہے) کو دو بار فرمایا۔“

۸۸۔ عَنْ أَبِي سَعِيدٍ نِ الْخُدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رَأَيْتُمُ الرَّجُلَ يَتَعَاهَدُ الْمَسْجِدَ فَاشْهَدُوا لَهُ بِالْإِيمَانِ فَإِنَّ اللَّهَ يَقُولُ إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ. (رواه الترمذی۔ مشکوٰۃ۔ باب المساجد۔ ص ۲۱)

”حضرت ابو سعید خدری سے روایت ہے کہ رسول اللہ صلی اللہ علیہ وسلم نے فرمایا: ”جب تم کسی شخص کو مسجد میں پابندی سے حاضر ہوتے دیکھو تو تم اس کے ایمان کی شہادت دو کیوں کہ اللہ تعالیٰ نے فرمایا ہے کہ اللہ کی مساجد کو وہی آباد کرتا ہے جو اللہ اور یومِ آخر پر ایمان لایا ہو۔“

۸۹۔ عَنْ بَرِيْدَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِشَرِّ الْمَشَائِيْنِ فِي الظُّلْمِ إِلَى الْمَسَاجِدِ بِالنُّورِ التَّامِّ يَوْمَ الْقِيَمَةِ. (ترمذی۔ مشکوٰۃ۔ ص ۶۹)

”حضرت بریدہ سے روایت ہے کہ رسول اللہ صلی اللہ علیہ وسلم نے فرمایا: ”جو لوگ تاریکیوں میں مسجد جانے والے ہیں انہیں قیامت میں نورِ تام کی خوش خبری سنا دو۔“

## زکوٰۃ

۹۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَثَلُ الْبَخِيلِ وَالْمُتَصَدِّقِ كَمَثَلِ رَجُلَيْنِ رَجُلَيْنِ عَلَيْهِمَا جُنَّتَانِ مِنْ حَدِيدٍ قَدْ اضْطَرَّتْ أَيْدِيهِمَا إِلَى تَدْيِيهِمَا وَتَرَاقِيهِمَا فَجَعَلَ الْمُتَصَدِّقُ كُلَّمَا تَصَدَّقَ بِصَدَقَةٍ انْبَسَطَتْ عَنْهُ، وَجَعَلَ الْبَخِيلُ كُلَّمَا هَمَّ بِصَدَقَةٍ قَلَصَتْ وَآخَذَتْ كُلُّ حَلْقَةٍ بِمَكَانِهَا.

(صحیح مسلم۔ کتاب الزکوٰۃ۔ ج ۱، ص ۳۲۹)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”بخیل اور صدقہ دینے والے کی مثال ان دو شخصوں کی سی ہے جنھوں نے لوہے کی زرہیں پہنی ہوئی ہیں، ان دونوں کے ہاتھ سینے اور حلق تک جکڑے ہوئے ہیں۔ فیاض انسان جب صدقہ دیتا ہے تو وہ زرہ کشادہ ہو جاتی ہے اور بخیل جب صدقہ دینے کا خیال کرتا ہے تو وہ زرہ اور تنگ ہو جاتی ہے اور زرہ کا ہر حلقہ (چھللا) اپنی جگہ پر ڈٹ جاتا ہے۔“

۹۱۔ عَنْ عَائِشَةَ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَا خَالَطَتِ الزَّكَاةُ مَالًا قَطُّ إِلَّا أَهْلَكْتُهُ. (مشکوٰۃ۔ کتاب الزکوٰۃ)

”حضرت عائشہ سے روایت ہے انھوں نے رسول اللہ صلی اللہ علیہ وسلم سے سنا آپ فرما رہے تھے: ”جس دولت میں مالِ زکوٰۃ کی ملاوٹ ہو وہ تباہ و برباد ہوتی ہے۔“

**تشریح:** زکوٰۃ کی ملاوٹ کے دو مطلب شارحین حدیث نے بیان کیے ہیں:

(۱) جس مال میں زکوٰۃ واجب ہو، اس میں سے اگر زکوٰۃ نہ نکالی جائے تو پورا مال نحوست اور بے برکتی کا شکار ہو جاتا ہے، اور اخلاقی، شرعی طور پر وہ اس قابل نہیں رہتا کہ اسے ایک مسلمان اپنے استعمال میں لاسکے، گویا وہ تباہ و برباد ہو چکا ہے۔

(۲) ایک شخص خوش حال اور غیر مستحق ہونے کے باوجود لوگوں سے زکوٰۃ وصول کرتا ہے، اس طرح وہ زکوٰۃ و خیرات کا مال اپنی حلال کمائی میں ملا کر پورے سرمایہ کو ناپاک بنا دیتا ہے۔



## QU

## روزہ

۹۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ لَمْ يَدَعْ قَوْلَ الزُّورِ وَالْعَمَلَ بِهِ لَيْسَ لِلَّهِ حَاجَةٌ أَنْ يَدَعَ طَعَامَهُ وَشَرَابَهُ.

(صحیح بخاری۔ مشکوٰۃ۔ باب تنزیہ الصوم۔ ص ۱۶۸)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جس نے جھوٹ بولنا اور اس پر عمل کرنا نہ چھوڑا، تو اللہ کو اس کی کچھ حاجت نہیں ہے کہ وہ روزہ رکھ کر کھانا پینا چھوڑ دے۔“

## حج

۹۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَتَى هَذَا الْبَيْتَ فَلَمْ يَرْفُثْ وَلَمْ يَفْسُقْ، رَجَعَ كَمَا وَلَدَتْهُ أُمُّهُ. (صحیح مسلم۔ ج ۱۔ ص ۴۳۶)

”(بروایت ابو ہریرہ) رسول اللہ صلی اللہ علیہ وسلم نے فرمایا: ”جس نے اس گھر (بیت اللہ) کی زیارت کی اور فحش، فسق و فجور میں مبتلا نہیں ہوا تو وہ (پاک صاف ہو کر) اس طرح لوٹتا ہے جس طرح اُس کی ماں نے اُسے جنا تھا۔“

## نفلی عبادات کی اہمیت

۹۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ صَلَوَاتُهُ فَإِنْ صَلَحَتْ فَقَدْ أَفْلَحَ..... وَإِنْ فَسَدَتْ فَقَدْ خَابَ وَخَسِرَ فَإِنْ انْتَقَصَ مِنْ فَرِيضَتِهِ شَيْءٌ قَالَ الرَّبُّ تَبَارَكَ وَتَعَالَى أَنْظِرُوا هَلْ لِعَبْدِي مِنْ تَطَوُّعٍ فَيُكْمَلُ بِهَا مَا انْتَقَصَ مِنَ الْفَرِيضَةِ ثُمَّ يَكُونُ سَائِرُ عَمَلِهِ عَلَى ذَلِكَ وَفِي رَوَايَةٍ ثُمَّ الزَّكَاةُ مِثْلُ ذَلِكَ ثُمَّ تُؤْخَذُ الْأَعْمَالُ عَلَى حَسَبِ ذَلِكَ (رواه أبو داود - مشکوٰۃ - باب التطوع - ص ۱۰۹)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”بندے سے قیامت کے روز سب سے پہلے نمازوں کا حساب لیا جائے گا۔ اگر وہ صحیح نکلیں تو وہ کام یاب و کام ران ہو گیا اور اگر فاسد ثابت ہوئیں تو آدمی ناکام و نامراد ہو گیا۔ اگر اس کے فرائض میں کسی شے کی کمی ہوگی تو اللہ تعالیٰ فرمائے گا: دیکھو کیا میرے بندے کے کچھ نوافل ہیں؟ (اگر ہیں) تو ان سے فرائض کی کمی پوری کر دی جائے گی۔ پھر اس کے سارے اعمال کا جائزہ اسی طرح لیا جائے گا۔“ ایک روایت میں ہے: ”پھر زکوٰۃ کا حساب بھی ایسے ہی ہوگا اور اسی کے موافق دوسرے اعمال کو لیا جائے گا۔“

۹۵۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَحِمَ اللَّهُ رَجُلًا قَامَ مِنَ اللَّيْلِ فَصَلَّى وَآيَقَطَ امْرَأَتَهُ فَصَلَّتْ فَإِنْ أَبَتْ نَضَحَ فِي وَجْهِهَا الْمَاءَ رَحِمَ اللَّهُ امْرَأَةً قَامَتْ مِنَ اللَّيْلِ فَصَلَّتْ وَآيَقَطَتْ زَوْجَهَا فَإِنْ أَبِي نَضَحَتْ فِي وَجْهِهِ الْمَاءَ. (رواه أبو داود - مشکوٰۃ - باب التحريص على قيام الليل - ص ۱۰۱)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”اللہ تعالیٰ اس آدمی پر رحم فرمائے جو رات کو اٹھا اور اس نے اپنی بیوی کو بھی اٹھایا اور اس نے بھی نماز

QU  
پڑھی۔ اگر بیوی نہ اُٹھی تو خاوند نے اُس کے منہ پر پانی چھڑکا۔ اللہ اُس عورت پر رحم فرمائے جو  
رات کو اُٹھی اور جس نے نماز پڑھی اور جس نے اپنے خاوند کو اُٹھایا۔ اگر وہ نہ اُٹھا تو عورت نے  
اس کے منہ پر پانی چھڑکا۔“

۹۶۔ عَنْ مُعَاذِ بْنِ جَبَلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ مُسْلِمٍ  
يَبِيتُ عَلَى ذِكْرِ طَاهِرٍ أَوْ فَيْتَعَارُ مِنَ اللَّيْلِ فَيَسْأَلُ اللَّهَ خَيْرًا إِلَّا أَعْطَاهُ اللَّهُ إِيَّاهُ.

(رواہ احمد۔ مشکوٰۃ۔ باب التحریص علی قیام اللیل۔ ص ۱۰۰)

” (بروایت معاذ بن جبل) رسول اللہ صلی اللہ علیہ وسلم نے فرمایا: ”جو مسلمان با وضو خدا کو

یاد کرتے ہوئے سو جاتا ہے پھر رات کو اُٹھ کر خدا سے خیر و برکت کی دُعا کرتا ہے تو اللہ اس کی  
دُعا کو ضرور قبول فرماتا ہے۔“

.....☆☆☆.....

## ذکر و تلاوت

۹۷۔ عَنْ أَبِي سَعِيدٍ قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ أَوْصِنِي قَالَ عَلَيْكَ بِتَقْوَى اللَّهِ فَإِنَّهَا جَمَاعٌ كُلٌّ خَيْرٌ، وَعَلَيْكَ بِالْجِهَادِ فَإِنَّهُ رَهْبَانِيَّةُ الْمُسْلِمِينَ وَعَلَيْكَ بِذِكْرِ اللَّهِ وَتِلَاوَةِ كِتَابِهِ فَإِنَّهُ نُورٌ لَكَ فِي الْأَرْضِ وَذِكْرُكَ لَكَ فِي السَّمَاءِ وَاخْزُنْ لِسَانَكَ إِلَّا مِنْ خَيْرٍ، فَإِنَّكَ بِذَلِكَ تَغْلِبُ الشَّيْطَانَ. (المعجم الصغير للطبرانی - ص ۱۹۷)

”ابوسعید سے روایت ہے کہ ایک آدمی رسول اللہ صلی اللہ علیہ وسلم کی خدمت میں حاضر ہوا، اس نے کہا: یا رسول اللہ! مجھے نصیحت فرمائیے۔ آپ نے فرمایا: ”تقوی کو اپنے اوپر لازم کر لو، اس لیے کہ وہ ہر چیز کا گنجینہ ہے، اور جہاد کو لازم کر لو اس لیے کہ وہ مسلمانوں کی رہبانیت ہے، اور اللہ کے ذکر اور اس کی کتاب کی تلاوت پابندی سے کرتے رہو اس لیے کہ وہ تمہارے لیے زمین میں نور اور آسمان میں ذکر (چرچے) کا باعث ہوگا، اور اپنی زبان کو خیر کے سوا ہر چیز سے روکے رکھو اس طرح تم شیطان پر غلبہ پاسکتے ہو۔“

۹۸۔ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ هَذِهِ الْقُلُوبَ تَصُدُّهُ كَمَا يَصُدُّ الْحَدِيدُ إِذَا أَصَابَهُ الْمَاءُ قِيلَ يَا رَسُولَ اللَّهِ وَمَا جَلَّأُهَا قَالَ كَثْرَةُ ذِكْرِ الْمَوْتِ وَتِلَاوَةِ الْقُرْآنِ. (رواہ البیہقی - مشکوٰۃ - کتاب فضائل القرآن)

”حضرت ابن عمر سے روایت ہے کہ رسول اللہ صلی اللہ علیہ وسلم نے فرمایا کہ: ”دلوں کو اس طرح زنگ لگ جاتا ہے جس طرح لوہے کو زنگ لگتا ہے جب اس پر پانی پڑے۔“ عرض کیا گیا: ”یا رسول اللہ! پھر دل کو کیسے مانجھا جائے؟“ آپ نے فرمایا: ”کثرت سے موت کو یاد کیا جائے اور قرآن کی تلاوت کی جائے۔“

۹۹۔ عَنْ جُنْدُبِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اقْرَءُوا

QU

الْقُرْآنَ مَا تَلَفَتْ عَلَيْهِ قُلُوبُكُمْ فَإِذَا خْتَلَفْتُمْ فَقُومُوا عَنْهُ.

(بخاری۔ مسلم۔ مشکوٰۃ۔ کتاب فضائل القرآن)

” (بروایت جناب بن عبداللہؓ) رسول اللہ صلی اللہ علیہ وسلم نے فرمایا: ”قرآن پڑھو

جب تک تمہارے دلوں کا میلان اس کی طرف باقی رہے، اور جب اکتا جاؤ تو اٹھ کھڑے ہو۔“

**تشریح:** قرآن مجید کو سرور و نشاط کی حالت میں پڑھنا چاہیے۔ اگر طبیعت پر انقباض کی حالت طاری

ہو تو بہ جبر تلاوت قرآن پر اپنے آپ کو آمادہ کرنا مناسب نہیں ہے۔“

## کثرتِ ذکر

۱۰۰۔ عَنْ عَبْدِ اللَّهِ بْنِ بُسْرِ قَالَ جَاءَ أَعْرَابِيٌّ إِلَى النَّبِيِّ صَلَّى اللَّهُ عَلَيْهِ وَسَلَّمَ

فَقَالَ أَيُّ النَّاسِ خَيْرٌ فَقَالَ طُوبَى لِمَنْ طَالَ عُمُرُهُ وَحَسَنَ عَمَلُهُ قَالَ يَا رَسُولَ اللَّهِ

أَيُّ الْأَعْمَالِ أَفْضَلُ قَالَ أَنْ تَفَارِقَ الدُّنْيَا وَلِسَانَكَ رَطْبٌ مِّنْ ذِكْرِ اللَّهِ.

(رواہ احمد۔ مشکوٰۃ۔ باب ذکر اللہ)

”حضرت عبداللہؓ بن بُسْر سے روایت ہے کہ ایک اعرابی نبی صلی اللہ علیہ وسلم کی خدمت

میں حاضر ہوا اور عرض کیا، لوگوں میں سے کون بہتر ہے؟ آپ نے فرمایا: ”بشارت ہے اس شخص

کے لیے جس کی عمر لمبی ہو اور جس کا عمل اچھا ہو۔“ اُس نے عرض کیا: ”یا رسول اللہ ﷺ! اعمال

میں سے کون سا عمل افضل ہے؟ آپ نے فرمایا: ”یہ کہ تو دنیا کو اس حال میں چھوڑے کہ تو اللہ کی

یاد میں رطب اللسان ہو۔“

۱۰۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ قَعَدَ مَقْعَدًا

لَمْ يَذْكُرِ اللَّهَ فِيهِ كَانَتْ عَلَيْهِ مِنَ اللَّهِ تِرَةً وَمَنْ اضْطَجَعَ مَضْجَعًا لَا يَذْكُرُ اللَّهَ فِيهِ

كَانَتْ عَلَيْهِ مِنَ اللَّهِ تِرَةً. (ابوداؤد۔ مشکوٰۃ۔ باب ذکر اللہ)

”ابو ہریرہؓ سے روایت ہے کہ رسول اللہ ﷺ نے فرمایا: ”جس شخص نے ایک نشست ایسی

گزاری جس میں اس نے اللہ کو یاد نہ کیا اُس پر اللہ کا عذاب نازل ہوا اور جو شخص تھوڑی دیر اس

طرح لیٹا رہا کہ اس دوران میں اُس نے اللہ کو یاد نہ کیا، اس پر اللہ کی طرف سے تباہی مسلط ہوگئی۔“

QU

## دُعا اور آدابِ دُعا

۱۰۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُسْتَجَابُ لِلْعَبْدِ مَا لَمْ يَدْعُ بِإِثْمٍ أَوْ قَطِيعَةٍ رَحِمٍ، مَا لَمْ يَسْتَعْجِلْ قِيلَ يَا رَسُولَ اللَّهِ مَا الْإِسْتِعْجَالُ قَالَ يَقُولُ دَعْوَتْهُ وَقَدْ دَعَوْتُ فَلَمْ يُسْتَجَبْ لِي فَيَسْتَحْسِرُ عِنْدَ ذَلِكَ وَيَدْعُ الدُّعَاءَ. (رواه مسلم - مشکوٰۃ - كتاب الدعوات)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”بندے کی دُعا قبول ہوتی ہے جب تک کہ اس میں گناہ اور قطع رحمی کی کوئی بات نہ ہو اور جلدی نہ مچائی جائے۔ عرض کیا گیا: یا رسول اللہ! جلدی سے کیا مراد ہے؟ فرمایا: ”بندہ کہتا ہے کہ میں دُعا کرتا رہا کرتا رہا مگر دُعا قبول نہ ہوئی۔ اس کے بعد آدمی اکتا جاتا ہے اور دُعا چھوڑ دیتا ہے۔“

۱۰۳۔ عَنِ ابْنِ الزُّبَيْرِ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا سَلَّمَ مِنْ صَلَوَتِهِ يَقُولُ بِصَوْتِهِ الْأَعْلَى، لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ، لَهُ النِّعْمَةُ وَلَهُ الْفَضْلُ وَلَهُ الشَّانُ الْحَسَنُ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ. (مسلم - مشکوٰۃ، ص ۸۸)

”حضرت ابن زبیر سے روایت ہے کہ رسول اللہ صلی اللہ علیہ وسلم جب نماز کے بعد سلام پھرتے تھے تو بلند آواز سے پڑھتے تھے: ”نہیں کوئی الہ سوائے خدائے واحد کے۔ اس کا کوئی شریک نہیں، اُسی کے لیے ہے بادشاہی اور اُسی کے لیے ہے حمد اور وہ ہر چیز پر قادر ہے۔ نہیں ہے کوئی طاقت اور قوت مگر اللہ کے بل پر اور ہم نہیں عبادت کرتے مگر صرف اُس کی، اُسی کے لیے ہے نعمت اور اُسی کے لیے ہے فضل اور اُسی کے لیے ہے اچھی تعریف۔ نہیں ہے کوئی الہ سوائے اللہ کے۔ (ہم عبادت کرتے ہیں) دین کو اُس کے لیے خالص کرتے ہوئے۔ خواہ یہ بات کافروں کو ناگوار ہو۔“

QU

۱۰۴۔ عَنْ أَبِي أَيُّوبٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَكَلَ  
أَوْ شَرِبَ قَالَ الْحَمْدُ لِلَّهِ الَّذِي أَطْعَمَ وَسَقَى وَ سَوَّغَهُ وَ جَعَلَ لَهُ مَخْرَجًا.

(رواه أبو داود - مشکوٰۃ - کتاب الاطعمه - ص ۳۵۸)

”حضرت ابو ایوب سے روایت ہے کہ نبی کریم صلی اللہ علیہ وسلم جب کچھ کھاتے پیتے  
تھے تو فرمایا کرتے تھے: ”حمد ساری اُس اللہ کے لیے ہے جس نے کھلایا پلایا، خوراک کو خوش  
ذائقہ بنایا اور (غیر مطلوب اجزا کے) اخراج کا بھی انتظام فرمایا۔“

۱۰۵۔ عَنِ ابْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا اسْتَوَى عَلَى  
بَعِيرِهِ خَارِجًا إِلَى السَّفَرِ كَبَّرَ ثَلَاثًا ثُمَّ قَالَ سُبْحَانَ الَّذِي سَخَّرْنَا هَذَا وَمَا كُنَّا لَهُ  
مُقَرَّنِينَ وَإِنَّا إِلَى رَبِّنَا لَمُنْقَلِبُونَ اللَّهُمَّ إِنَّا نَسْأَلُكَ فِي سَفَرِنَا هَذَا الْبِرَّ وَالتَّقْوَى  
وَمِنَ الْعَمَلِ مَا تَرْضَى اللَّهُمَّ هَوِّنْ عَلَيْنَا سَفَرَنَا هَذَا وَاطْوِلْنَا بَعْدَهُ اللَّهُمَّ أَنْتَ  
الصَّاحِبُ فِي السَّفَرِ وَالْخَلِيفَةُ فِي الْأَهْلِ اللَّهُمَّ إِنِّي أَعُوذُ بِكَ مِنْ وَعْثَاءِ السَّفَرِ  
وَكَآبَةِ الْمَنْظَرِ وَسُوءِ الْمُنْقَلَبِ فِي الْمَالِ وَالْأَهْلِ ط وَإِذَا رَجَعَ قَالَهُنَّ وَزَادَ فِيهِنَّ  
أَبُيُونَ تَأْبُيُونَ عَابِدُونَ لِرَبِّنَا حَامِدُونَ. (رواه مسلم)

”حضرت ابن عمرؓ سے روایت ہے کہ رسول اللہ ﷺ جب سفر کے لیے اُونٹ پر سوار ہو جاتے  
تو تین مرتبہ تکبیر کہتے اور پھر پڑھتے: ”سبحان الذی سخر لنا ہذا وما کننا له مقرنین وانا الی ربنا لمنقلبون۔  
اے اللہ! ہم اس سفر میں تجھ سے خیر اور تقویٰ کا سوال کرتے ہیں اور اُس عمل کو طلب کرتے ہیں جو  
تجھے راضی کرے۔ اے اللہ! ہمارے اس سفر کو ہمارے لیے آسان کر اور اس کی مسافت کو کم کر۔  
اے اللہ! تو سفر میں بھی ہمارا ساتھی ہے اور ہمارے گھروں میں بھی (ہمارے پیچھے) ہمارا جانشین  
ہے۔ اے اللہ! میں تجھ سے سفر کی سختی سے پناہ مانگتا ہوں اور اس امر سے بھی پناہ مانگتا ہوں کہ میں  
اپنے اہل و عیال اور اپنے مال و منال میں خراب حالت میں واپس آؤں اور کوئی اندوہ ناک منظر  
دیکھوں۔“ جب آپ واپس تشریف لاتے تو یہی دُعا لوٹاتے اور اس پر ان الفاظ کا اضافہ فرماتے:  
”ہم آئے تو بہ کرتے ہوئے، بندگی کرتے ہوئے اور اپنے رب کی حمد کرتے ہوئے۔“

QU

۱۰۶۔ عَنْ أَبِي هُرَيْرَةَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ اللَّهُمَّ  
أَصْلِحْ لِي دِينِي الَّذِي هُوَ عِصْمَةٌ أَمْرِي وَأَصْلِحْ لِي دُنْيَايَ الَّتِي فِيهَا مَعَاشِي  
وَأَصْلِحْ لِي آخِرَتِي الَّتِي فِيهَا مَعَادِي وَاجْعَلِ الْحَيَاةَ زِيَادَةً لِي فِي كُلِّ خَيْرٍ  
وَاجْعَلِ الْمَوْتَ رَاحَةً لِي مِنْ كُلِّ شَرٍّ. (رواه مسلم - مشکوٰۃ - باب جامع الدعاء)

”حضرت ابو ہریرہ سے روایت ہے کہ رسول اللہ ﷺ فرمایا کرتے تھے: ”اے اللہ! میرے لیے دین کو بہتر بنا جو کہ میرے لیے بچاؤ ہے اور میرے لیے میری دنیا کو بہتر بنا جس میں میرے لیے سامانِ زیست ہے اور میرے لیے میری عاقبت کو بہتر بنا جہاں مجھے لوٹ کر جانا ہے اور میرے لیے زندگی کو ہر خیر کی زیادتی کا سبب بنا اور موت کو ہر شر سے مامون ہونے کا باعث بنا۔“

۱۰۷۔ عَنْ أَبِي سَعِيدٍ نِ الْخُدْرِيِّ قَالَ قَالَ رَجُلٌ هُمُومٌ لَزِمْتَنِي وَذِيُونٌ يَّارَسُوْلَ  
اللَّهِ ط قَالَ أَفَلَا أَعْلِمُكَ كَلَامًا إِذَا قُلْتَهُ أَذْهَبَ اللَّهُ هَمَّكَ وَقَضَىٰ عَنكَ  
دَيْنَكَ ط قَالَ بَلَىٰ قَالَ قُلْ إِذَا أَصْبَحْتَ وَإِذَا أَمْسَيْتَ اللَّهُمَّ إِنِّي أَعُوذُ بِكَ مِنَ  
الْهَمِّ وَالْحُزْنِ وَأَعُوذُ بِكَ مِنَ الْعَجْزِ وَالْكَسَلِ وَأَعُوذُ بِكَ مِنَ الْبُخْلِ وَالْجُبْنِ  
وَأَعُوذُ بِكَ مِنْ غَلْبَةِ الدَّيْنِ وَقَهْرِ الرِّجَالِ قَالَ فَفَعَلْتُ ذَلِكَ فَأَذْهَبَ اللَّهُ هَمِّي  
وَقَضَىٰ عَنِّي دَيْنِي. (رواه ابوداؤد - مشکوٰۃ - باب الدعوات - ص ۲۰۷)

”حضرت ابوسعید خدریؓ سے روایت ہے کہ ایک شخص نے عرض کیا: یا رسول اللہ! افکار اور قرضے میری جان کے لاگو ہو گئے ہیں۔ آپ نے فرمایا: ”کیا میں تمہیں ایسا کلام نہ سکھاؤں کہ جب تو اُسے کہے تو اللہ تعالیٰ تیری پریشانی کو دور کر دے اور تیرا قرض ادا کر دے؟“ اس نے عرض کیا: کیوں نہیں۔ آپ نے فرمایا کہ: ”تم صبح اور شام کو یہ کہا کرو: ”اے اللہ! میں تجھ سے پناہ مانگتا ہوں فکر و غم سے اور پناہ مانگتا ہوں تجھ سے عاجزی سے اور کسل مندی سے اور پناہ مانگتا ہوں تیری، بخل اور بزدلی سے اور پناہ مانگتا ہوں تیری قرضے کے غلبے اور لوگوں کی بالادستی سے۔“ اُس آدمی نے بتایا کہ میں نے ایسا کیا اور اللہ تعالیٰ نے میرے اندیشے کو دور کر دیا اور میرے قرض کی ادائیگی کا سامان کر دیا۔“



QU

۱۰۸۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَوْ أَنَّ أَحَدَكُمْ إِذَا أَرَادَ أَنْ يَأْتِيَ أَهْلَهُ قَالَ بِسْمِ اللَّهِ اللَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا فَإِنَّهُ إِنْ يُقَدَّرُ بَيْنَهُمَا وَلَدٌ فِي ذَلِكَ لَمْ يُضِرَّهُ شَيْطَانٌ أَبَدًا.

(متفق علیہ۔ مشکوٰۃ۔ باب الدعوات)

”حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا کہ: ”اگر تم میں سے کوئی اپنی بیوی کے پاس جاتے وقت یہ کہے: بسم اللہ، اے اللہ! ہمیں شیطان سے دُور رکھ اور جو (اولاد) تو ہمیں عطا کرے اُسے بھی شیطان سے دُور رکھ..... تو اگر اللہ تعالیٰ میاں بیوی کو بچہ عطا فرمائے گا تو شیطان اُسے کبھی نقصان نہ پہنچا سکے گا۔“

۱۰۹۔ عَنْ أَبِي مَالِكٍ نِ الْأَشْعَرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا وَلَجَ الرَّجُلُ بَيْتَهُ فَلْيَقُلْ اللَّهُمَّ إِنِّي أَسْأَلُكَ خَيْرَ الْمَوْلَجِ وَخَيْرَ الْمَخْرَجِ بِسْمِ اللَّهِ وَلَجْنَا وَعَلَى اللَّهِ تَوَكَّلْنَا ثُمَّ يُسَلِّمُ عَلَى أَهْلِهِ.

(رواه أبو داود۔ مشکوٰۃ۔ باب الدعوات۔ ص ۳۰۷)

”حضرت ابو مالک اشعریؓ کا بیان ہے کہ رسول اللہ صلی اللہ علیہ وسلم نے فرمایا: ”جب آدمی اپنے گھر میں داخل ہو تو اُسے کہنا چاہیے: اے میرے اللہ! میں تجھ سے سوال کرتا ہوں کہ گھر میں داخل ہونا اور نکلنا خیر کا ہو، ہم اللہ کے نام سے داخل ہوئے اور اللہ پر ہم نے بھروسہ کیا۔“ اس کے بعد گھر والوں کو سلام کرنا چاہیے۔

۱۱۰۔ عَنْ أُمِّ مَعْبَدٍ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ اللَّهُمَّ طَهِّرْ قَلْبِي مِنَ النِّفَاقِ وَعَمَلِي مِنَ الرِّيَاءِ وَلِسَانِي مِنَ الْكُذْبِ وَعَيْنِي مِنَ الْخِيَانَةِ فَإِنَّكَ تَعْلَمُ خَائِنَةَ الْأَعْيُنِ وَمَا تُخْفِي الصُّدُورُ. (رواه البيهقي، مشکوٰۃ، باب جامع الدعوات)

”اُمّ معبدؓ نے کہا میں نے رسول اللہ صلی اللہ علیہ وسلم کو فرماتے سنا: ”اے میرے اللہ! میرے دل کو نفاق سے، میرے عمل کو ریا سے، میری زبان کو جھوٹ سے، اور میری آنکھ کو خیانت سے پاک کر، یقیناً تو آنکھوں کی خیانت اور دلوں کے بھید کو جانتا ہے۔“

QU

اخلاقیات

## اسلام میں اخلاق کی اہمیت

۱۱۱۔ عَنْ مَّالِكٍ بَلَغَهُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بُعِثْتُ لِأَتَمِّمَ مَكَارِمَ الْأَخْلَاقِ۔ (موطا امام مالک مجتہبی، ص ۳۶۴)

”امام مالک سے روایت ہے کہ انھیں یہ خبر پہنچی ہے کہ رسول اللہ صلی اللہ علیہ وسلم نے فرمایا: ”مجھے مکارمِ اخلاق کی تکمیل کے لیے بھیجا گیا ہے۔“

**تشریح:** مکارمِ اخلاق سے مراد وہ بہترین اخلاقی تصورات، اصول اور اوصاف ہیں جن پر ایک پاکیزہ انسانی زندگی اور ایک صالح انسانی معاشرے کی بنا قائم ہو۔

مکارمِ اخلاق کی تکمیل سے مراد یہ ہے کہ حضور سے پہلے انبیاء علیہم السلام اور ان کے صالح متبعین مختلف اوقات میں اور مختلف قوموں اور ملکوں میں اخلاقی فضائل کے مختلف پہلوؤں کو اپنی تعلیم سے نمایاں کرتے رہے اور اپنی عملی زندگی میں ان کے بہترین نمونے بھی پیش کرتے رہے، مگر کوئی ایسی جامع شخصیت اس وقت تک نہ آئی تھی جس نے انسانی زندگی کے تمام پہلوؤں سے متعلق اخلاق کے صحیح اصولوں کو مکمل طور پر بیان کیا ہو اور پھر ایک طرف خود اپنی زندگی میں انھیں برت کر دکھایا ہو اور دوسری طرف ایک سوسائٹی اور ریاست کا نظام بھی انھی اصولوں کی بنیاد پر بنا اور چلا کر دکھا دیا ہو۔ یہ کام باقی تھا جسے انجام دینے ہی کے لیے آپ بھیجے گئے۔

نبی صلی اللہ علیہ وسلم خود اس کام کو اپنی بعثت کا اصل مقصد بیان فرما رہے ہیں۔ اس سے معلوم ہوا کہ یہ آپ کا کوئی ضمنی کام نہ تھا کہ آپ کا مشن تو کچھ اور ہو اور ضمناً آپ نے یہ کام بھی کیا ہو، بلکہ دراصل یہی کام تھا جس کے لیے آپ کو بھیجا گیا تھا۔

## ایمان اور اخلاق کا تعلق

۱۱۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا۔ (ابوداؤد۔ مشکوٰۃ۔ باب حسن الخلق)

” (بروایت ابو ہریرہ) رسول اللہ ﷺ نے فرمایا: ”مومنوں میں سے ایمان میں کامل تر وہ ہے جو ان میں سے اخلاق میں بہتر ہے۔“  
اس روایت میں اخلاقِ حسنہ کو کمالِ ایمان کا مدار قرار دیا گیا ہے۔

۱۱۳۔ عَنْ أَبِي أَمَامَةَ أَنَّ رَجُلًا سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ مَا الْإِيمَانُ قَالَ إِذَا سَرَّتْكَ حَسَنَتُكَ وَسَاءَتْ تَك سَيِّئُكَ فَانْتَ مُؤْمِنٌ قَالَ يَا رَسُولَ اللَّهِ فَمَا الْإِثْمُ قَالَ إِذَا حَاكَ فِي نَفْسِكَ شَيْءٌ فَدَعُهُ.

(رواہ احمد۔ مشکوٰۃ۔ کتاب الایمان۔ ص ۸)

”ابو امامہ سے روایت ہے کہ ایک آدمی نے رسول اللہ ﷺ سے سوال کیا: ایمان کیا ہے؟ آپ نے فرمایا: ”جب نیکی تمہیں مسرت بخشنے اور بدی تمہیں غم میں مبتلا کر دے تب تم مومن ہو۔“

اُس نے کہا: یا رسول اللہ ﷺ! گناہ کسے کہتے ہیں؟ فرمایا: ”جب تمہارے دل میں کوئی چیز کھٹکے تو اسے چھوڑ دو۔“

**تشریح:** نیکی بدی کا یہ معیار اسی وقت معتبر ہو سکتا ہے جب کہ ضمیر زندہ ہو اور اصل فطرت ماحول کے غلط اثرات اور اپنی بد اعمالیوں سے مسخ نہ ہوئی ہو۔

## مکارمِ اخلاق کی بنیادیں

تقویٰ:

۱۱۴۔ عَنْ عَطِيَّةِ السَّعْدِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَبْلُغُ الْعَبْدُ أَنْ يَكُونَ مِنَ الْمُتَّقِينَ حَتَّى يَدَعَ مَالًا بَاسَ بِهِ حَذْرًا لِمَا بِهِ بَاسٌ.

(الترمذی۔ مشکوٰۃ۔ ص ۲۴۲، باب الکسب وطلب الحلال)

”عطیہ سعدی سے روایت ہے کہ رسول اللہ صلی اللہ علیہ وسلم نے فرمایا: ”بندہ اہل تقویٰ کا مقام نہیں پاسکتا تا وقتیکہ وہ ان چیزوں ہی کو نہ چھوڑ دے جن میں (بظاہر) کوئی حرج نہیں ہے اس اندیشہ سے کہ کہیں وہ ان چیزوں میں مبتلا نہ ہو جائے جن میں حرج (گناہ) ہے۔“

**تشریح:** بعض اوقات جائز امور بھی حرام کاموں کا ذریعہ بن جاتے ہیں۔ اس لیے ایک مومن کے سامنے صرف جواز ہی کا پہلو نہیں ہونا چاہیے بلکہ اُسے اس لحاظ سے بھی چوکنا رہنا چاہیے کہ کہیں یہ جائز کام حرام کا ذریعہ نہ بن جائے۔

متقیانہ زندگی

۱۱۵۔ عَنْ عَائِشَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ يَا عَائِشَةُ أَيَّاكِ وَمُحَقَّرَاتِ الذُّنُوبِ فَإِنَّ لَهَا مِنَ اللَّهِ طَالِبًا. (رواہ ابن ماجہ۔ مشکوٰۃ۔ باب البرکار والخوف)

”حضرت عائشہ سے روایت ہے کہ رسول اللہ صلی اللہ علیہ وسلم نے فرمایا: ”اے عائشہ! حقیر گناہوں سے بچتی رہنا اس لیے کہ ان کے بارے میں بھی اللہ کے ہاں باز پرس ہوگی۔“

**تشریح:** جس طرح کبیرہ گناہ ایک مسلمان کی نجات کو خطرے میں ڈال دیتا ہے اسی طرح صغیرہ گناہ کا معاملہ بھی کم خطرناک نہیں۔ صغیرہ گناہ بظاہر ہلکا نظر آتا ہے لیکن اسے بار بار کیا جائے تو دل زنگ آلود ہو جاتا ہے اور کبائر سے نفرت ختم ہو جاتی ہے۔

حافظ ابن قیم نے لکھا ہے کہ: ”گناہ کو نہ دیکھو کہ وہ کتنا چھوٹا ہے بلکہ اس خدا کی بڑائی کو سامنے

QU

رکھو جس کی نافرمانی کی جسارت کی جا رہی ہے۔“

اگر مالک یوم الدین کی عظمت اور اس کے عذاب کی ہول ناکیاں پیش نظر ہوں تو پھر چھوٹے سے چھوٹے گناہ پر بھی انسان دلیر نہیں ہو سکتا۔

## وسائل و ذرائع کی پاکیزگی

۱۱۶۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ نَفْسًا لَنْ تَمُوتَ حَتَّى تَسْتَكْمِلَ رِزْقَهَا أَلَا فَاتَّقُوا اللَّهَ وَأَجْمِلُوا فِي الطَّلَبِ، وَلَا يَحْمِلَنَّكُمْ اسْتِبْطَاءُ الرِّزْقِ أَنْ تَطْلُبُوهُ بِمَعَاصِي اللَّهِ، فَإِنَّهُ لَا يُدْرِكُ مَا عِنْدَهُ إِلَّا بِطَاعَتِهِ.

(مشکوٰۃ۔ ج ۲۔ ص ۲۵۲)

”عبداللہ ابن مسعود سے روایت ہے کہ رسول اللہ صلی اللہ علیہ وسلم نے فرمایا: ”کوئی شخص بھی خدا کے مقرر کردہ رزق کو حاصل کیے بغیر موت کا لقمہ نہ بنے گا۔ سنو! اللہ کا تقویٰ اختیار کرو، اور رزق کے حصول میں جائز ذرائع و وسائل کام میں لاؤ۔ رزق کے حصول میں تاخیر تمہیں ناجائز ذرائع اختیار کرنے پر آمادہ نہ کر دے۔ اس لیے کہ اللہ کے پاس جو کچھ بھی ہے وہ صرف اس کی اطاعت ہی سے حاصل کیا جاسکتا ہے۔“

**تشریح** اس روایت میں چند دینی حقائق کو بے نقاب کیا گیا ہے:

(۱) اگر کبھی انسان کو رزق کے حصول میں ناکامی یا تاخیر محسوس ہو تو اسے مایوسی کا شکار نہیں ہونا چاہیے۔ خدا نے رزق کی جو مقدار اس کے لیے مقرر کی ہوئی ہے وہ بہر حال دیر یا سویراً سے مل کر رہے گی۔

(۲) یوں تو انسان نافرمانی کرتے ہوئے بھی بظاہر خوش حالی اور آرام و راحت سے ہم کنار ہوتا ہے لیکن یہ دراصل خدا کی طرف سے مہلت ہوتی ہے جس کے بعد خدائی عذاب کا تازیانہ برستا ہے۔ اصل خوش کامی اور راحت و سکون وہ ہے جو خدا کی اطاعت کرتے ہوئے حاصل ہو۔

۱۱۷۔ عَنِ عَبْدِ اللَّهِ بْنِ مَسْعُودٍ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَكْسِبُ عَبْدٌ مَالًا حَرَامًا فَيَتَصَدَّقُ مِنْهُ فَيَقْبَلُ مِنْهُ فَيُبَارِكُ لَهُ فِيهِ وَلَا يَتْرُكُهُ

خَلْفَ ظَهْرِهِ إِلَّا كَانَ زَادَهُ إِلَى النَّارِ، إِنَّ اللَّهَ لَا يَمْحُو السَّيِّئَ بِالسَّيِّئِ وَلَكِنْ يَمْحُو السَّيِّئَ بِالْحَسَنِ إِنَّ الْخَبِيثَ لَا يَمْحُو الْخَبِيثَ۔

QU

(رواہ احمد۔ مشکوٰۃ۔ باب الکسب۔ ص ۲۴۲)۔ (مطبوعہ اصح المطابع)

”عبداللہ بن مسعود سے روایت ہے کہ آپ نے فرمایا: ”ایسا نہیں ہوتا کہ کوئی شخص حرام مال کمائے، پھر اس میں سے صدقہ دے تو وہ قبول کر لیا جائے اور پھر وہ اپنے مال میں برکت سے بھی نوازا جائے۔ اس کا متروکہ حرام مال اس کے لیے صرف جہنم کا توشہ بن سکتا ہے (اس سے آخرت کی سعادت و کام رانی حاصل نہیں کی جاسکتی) بلاشبہ اللہ تعالیٰ کی سنت یہ ہے کہ وہ بُرائی سے بُرائی کو نہیں مٹاتا بلکہ بُرائی کو بھلائی سے ختم کرتا ہے (یہ ایک حقیقت ہے کہ) نجاست سے نجاست کو مٹا کر پاکیزگی نہیں حاصل کی جاسکتی۔“

**تشریح:** اس روایت سے یہ بات واضح ہے کہ محض مقصد کا پاک ہونا ہی کافی نہیں ہے بلکہ اس کے ساتھ ساتھ وسائل و ذرائع کی پاکیزگی بھی ضروری ہے۔

مرکزِ تقوای:

۱۱۸۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَحْقِرُهُ التَّقْوَى هُنَا وَيُشِيرُ إِلَى صَدْرِهِ ثَلَاثَ مَرَارٍ بِحَسْبِ امْرٍءٍ مِنَ الشَّرِّ أَنْ يَحْقِرَ أَخَاهُ الْمُسْلِمَ كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَمَالُهُ وَعَرَضُهُ. (رواہ مسلم۔ مشکوٰۃ۔ باب الشفقتہ۔ ص ۴۱۴)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”مسلمان، مسلمان کا بھائی ہے، نہ اُس پر ظلم کرے اور نہ اسے بے یار و مددگار چھوڑے اور نہ اسے حقیر سمجھے۔ تقوای یہاں ہے“ (تین بار) اپنے سینے کی طرف اشارہ کرتے ہوئے آپ نے فرمایا: ”انسان کو شر سے اتنا ہی کافی ہے کہ وہ مسلمان بھائی کو حقیر سمجھے، ہر مسلمان کا خون، مال اور آبرو تمام مسلمانوں پر حرام ہے۔“

اس حدیث میں چند امور کی طرف اشارہ کیا گیا ہے۔

QU

(۱) اسلامی اخوت کا تقاضا ہے کہ ایک مسلمان دوسرے مسلمان پر نہ خود ظلم کرے نہ ظالموں کے حوالے ہونے دے اور نہ اپنی مالی، خاندانی، جسمانی اور علمی برتری کی بنا پر دوسرے کو حقیر سمجھے۔

(۲) تقویٰ کا اصل مرکز دل ہے۔

اگر دل کی سر زمین میں تقویٰ کا بیج جڑ پکڑ جائے تو پھر انسان کا ظاہر بھی اعمالِ صالحہ کے برگ و بار سے سرسبز و شاداب ہو جاتا ہے، لیکن اگر دل میں تقویٰ کا نام و نشان ہی نہ ہو تو پھر ظاہری متقیانہ نقش و نگار سے نہ کردار میں خوش گواری تبدیلی آتی ہے اور نہ انسان کی آخرت ہی سنورتی ہے۔

(۳) مسلم معاشرہ میں کسی مسلمان کی جان، مال، آبرو پر حملہ کرنا بدترین معصیت ہے، اس کی سزا دُنیا میں بھی سخت ہے اور آخرت میں بھی ایسا شخص خدا کے عذاب سے چھٹکارا نہیں پاسکتا۔

علامتِ تقویٰ:

۱۱۹۔ عَنِ الْحَسَنِ بْنِ عَلِيٍّ قَالَ لَا حَفِظْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ دَعَا مَا يُرِيْبُكَ إِلَى مَا لَا يُرِيْبُكَ، فَإِنَّ الصِّدْقَ طَمَانِينَةٌ وَالْكَذِبَ رِيْبَةٌ.

(رواہ الترمذی۔ مشکوٰۃ۔ باب الکسب۔ ص ۲۴۲)

”حضرت حسن بن علیؑ سے روایت ہے کہ میں نے رسول اللہ صلی اللہ علیہ وسلم کی زبان مبارک سے یہ کلمات یاد کر لیے ہیں جو چیز شک میں مبتلا کرنے والی ہو اسے چھوڑ کر اس کام کو پسند کر لو جو شک و شبہ سے بالاتر ہو۔ اس لیے کہ سچائی سراپا سکون و اطمینان ہے اور جھوٹ سراپا شک و تذبذب۔“

**تشریح:** اگر کوئی معاملہ دلائل و قرائن کی بنا پر مشتبہ ہو اور حلت و حرمت کا کوئی واضح پہلو سامنے نہ آتا ہو تو پھر شک و تذبذب کی حالت میں مبتلا ہونے کے بجائے ایسا قدم اٹھایا جائے جس کی بنیاد یقین یا کم از کم گمانِ غالب پر ہو، لیکن اس کے یہ معنی نہیں ہیں کہ خواہ مخواہ وہم میں مبتلا ہو کر شکوک و شبہات پیدا کیے جائیں۔

یہ حکم تو صرف اسی صورت میں ہے جب کہ واقعی معاملہ مشکوک ہو کر سامنے آئے۔



QU

۱۲۰۔ عَنْ أَسْمَاءَ بِنْتِ يَزِيدَ أَنَّهَا سَمِعَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ أَلَا أَنْبِئُكُمْ بِخِيَارِكُمْ قَالُوا بَلَى يَا رَسُولَ اللَّهِ قَالَ خِيَارُكُمْ الَّذِينَ إِذَا رُءُوا ذُكِرَ اللَّهُ. (رواه ابن ماجه - مشکوٰۃ - باب الحب - ص ۴۱۹)

”اسماء بنت یزید سے روایت ہے کہ انھوں نے آں حضور صلی اللہ علیہ وسلم کو فرماتے ہوئے سنا: ”کیا میں تمھیں بہتر انسان نہ بتاؤں؟“ لوگوں نے کہا: کیوں نہیں؟ آپ نے فرمایا: ”تم میں بہتر لوگ وہ ہیں کہ انھیں دیکھ کر خدا یاد آتا ہے۔“

**تشریح:** جب دل میں تقویٰ کی بہار آتی ہے تو اس کے اثرات ظاہر میں بھی نمایاں ہو جاتے ہیں۔ ایک مومن کی فراست و ذہانت تاڑ جاتی ہے کہ ہونہ ہو یہ مردِ حق ہے کہ جس کی خشیتِ الہی نے اس کے گرد و پیش کو متاثر کیا ہوا ہے۔

تقویٰ میں غلو:

۱۲۱۔ عَنْ أَبِي هُرَيْرَةَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ إِذَا دَخَلَ أَحَدُكُمْ عَلَى أَخِيهِ الْمُسْلِمِ فَلْيَأْكُلْ مِنْ طَعَامِهِ وَلَا يَسْأَلْ وَيَشْرَبْ مِنْ شَرَابِهِ وَلَا يَسْتَلْ. (رواه البيهقي - مشکوٰۃ - جلد ۲ - ص ۲۷۹)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کوئی اپنے مسلمان بھائی کے پاس پہنچے تو اس کے کھانے میں سے کھالے اور چھان بین نہ کرے اور اس کی پینے کی چیزوں میں سے پی لے اور پوچھ گچھ نہ کرے۔“

یعنی حُسنِ ظن سے کام لیتے ہوئے کسی مسلمان کے ہدیے یا دعوت کے موقع پر حرام و حلال کی چھان بین کا سوال نہ اٹھایا جائے۔ ایک مسلمان سے یہی توقع رکھنی چاہیے کہ وہ خود بھی حلال کھاتا ہے اور اپنے احباب و رفقا کو بھی حلال طیب ہی کھلاتا ہے۔

توکل:

۱۲۲۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَعْقَلُهَا

QU

وَأَتَوَكَّلُ أَوْ أَطْلِقُهَا وَآتَوَكَّلُ؟ قَالَ إِعْقِلْهَا وَتَوَكَّلْ. (ترمذی، ج ۲، ص ۷۴)

”حضرت انسؓ سے روایت ہے کہ ایک آدمی نے آں حضور صلی اللہ علیہ وسلم کی خدمت میں عرض کیا: ”اے اللہ کے رسول! میں اونٹ کو باندھ کر تو گھل اختیار کروں یا اُسے چھوڑ کر؟“ آپ نے فرمایا: ”اُسے باندھ لے اور پھر خدا پر تو گھل کر۔“

۱۲۳۔ عَنْ عُمَرَ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَوْ أَنَّكُمْ تَتَوَكَّلُونَ عَلَى اللَّهِ حَقَّ تَوَكُّلِهِ لَرَزَقَكُمْ كَمَا يُرْزَقُ الطَّيْرُ تَغْدُوا خِمَاصًا وَتَرُوحُ بِطَانًا. (ترمذی۔ مشکوٰۃ۔ باب التوکل۔ ص ۴۴۴)

”حضرت عمرؓ سے روایت ہے کہ انہوں نے کہا کہ میں نے رسول اللہ صلی اللہ علیہ وسلم کو فرماتے ہوئے سنا: ”اگر تم اللہ پر اس طرح تو گھل کرو جس طرح کہ تو گھل کرنے کا حق ہے تو وہ تمہیں روزی دے جس طرح کہ پرندے روزی دیے جاتے ہیں۔ صبح سویرے خالی پیٹ (آشیانوں سے) نکلتے ہیں اور شام کو آسودہ ہو کر پلٹتے ہیں۔“

**تشریح:** پرندوں کے ساتھ تشبیہ دے کر رسول اللہ صلی اللہ علیہ وسلم نے اس حقیقت کو بے نقاب کیا ہے کہ تو گھل یہ نہیں ہے کہ انسان ہاتھ پیر توڑ کر گھر میں بیٹھا رہے بلکہ تو گھل یہ ہے کہ خدا کے دیے ہوئے اسباب و وسائل کو کام میں لاتے ہوئے نتائج خدا کے حوالے کر دے۔

۱۲۴۔ عَنْ عَوْفِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَضَى بَيْنَ رَجُلَيْنِ فَقَالَ الْمَقْضَى عَلَيْهِ لَمَّا أَذْبَرَ حَسْبِيَ اللَّهُ وَنِعْمَ الْوَكِيلُ فَقَالَ النَّبِيُّ إِنَّ اللَّهَ تَعَالَى يَلُومُ عَلَى الْعَجْزِ وَلَكِنْ عَلَيْكَ بِالْكَئِيسِ فَإِذَا غَلَبَكَ أَمْرٌ فَقُلْ حَسْبِيَ اللَّهُ وَنِعْمَ الْوَكِيلُ. (رواه أبو داود۔ مشکوٰۃ۔ باب الاقضية)

”عوف بن مالکؓ سے روایت ہے کہ رسول اللہ ﷺ نے دو آدمیوں کے درمیان فیصلہ کیا، تو جس کے خلاف فیصلہ ہوا تھا اُس نے پلٹتے ہوئے کہا: جسبی اللہ ونعم الوکیل۔ آں حضور ﷺ نے فرمایا: ”اللہ تعالیٰ کے ہاں بے ہمتی قابلِ ملامت ہے۔ تمہیں تو بلند ہمتی اور عزم سے کام لینا چاہیے۔ (اس کے باوجود) جب تم مغلوب ہو جاؤ تو کہو: جسبی اللہ ونعم الوکیل۔“

QU

توکل کا نمونہ:

۱۲۵۔ عَنِ ابْنِ عَبَّاسٍ قَالَ حَسْبُنَا اللَّهُ وَنِعْمَ الْوَكِيلُ قَالَهَا اِبْرَاهِيمُ حِينَ اُلْقِيَ فِي النَّارِ وَقَالَ مُحَمَّدٌ صَلَّى اللَّهُ عَلَيْهِ وَسَلَّمَ حِينَ قَالُوا اِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ اِيْمَانًا وَقَالُوا حَسْبُنَا اللَّهُ وَنِعْمَ الْوَكِيلُ. (صحیح بخاری)

”حضرت ابن عباسؓ سے روایت ہے انھوں نے کہا: حسبنا اللہ و نعم الوکیل (کافی ہے ہمیں اللہ اور وہ کیا خوب کارساز ہے) (یہ جملہ) حضرت ابراہیمؑ نے اس وقت کہا جب وہ آگ میں ڈالے گئے اور (یہی جملہ) حضرت محمد ﷺ نے کہا جب کہ لوگوں نے (مسلمانوں سے) کہا، لوگ (دشمن) تمھارے (مقابلہ) کے واسطے جمع ہو گئے ہیں ان سے ڈرو۔ (اس دھمکی نے) مسلمانوں کے ایمان میں اور اضافہ کر دیا، اور انھوں نے کہا: حسبنا اللہ و نعم الوکیل۔“

شکر:

۱۲۶۔ عَنِ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الطَّاعِمُ الشَّاكِرُ كَالصَّائِمِ الصَّابِرِ. (رواه الترمذی۔ مشکوٰۃ)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”شکر گزار بے روزہ انسان صبر کرنے والے روزے دار کی طرح ہے۔“  
یعنی جو صبر کے ساتھ نفلی روزے رکھتا ہے اور جو شکر کے ساتھ خدا کی دی ہوئی حلال روزی کھا کر دن گزارتا ہے، دونوں خدا کے ہاں درجہ میں برابر ہیں۔

اس حدیث سے اندازہ ہو سکتا ہے کہ شکر کا مقام خدا کے ہاں کتنا بلند ہے۔

۱۲۷۔ عَنِ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اُنظُرُوا اِلَى مَنْ هُوَ اَسْفَلُ مِنْكُمْ وَلَا تَنْظُرُوا اِلَى مَنْ هُوَ فَوْقَكُمْ فَهُوَ اَجْدَرُ اَنْ لَا تَزْدُرُوا نِعْمَةَ اللَّهِ عَلَيْكُمْ وَفِي رَوَايَةٍ لِمُسْلِمٍ اِذَا نَظَرَ اَحَدُكُمْ اِلَى مَنْ فَضَّلَ عَلَيْهِ فِي الْمَالِ وَالْخَلْقِ فَلْيَنْظُرْ اِلَى مَنْ هُوَ اَسْفَلُ مِنْهُ. (صحیح مسلم۔ مشکوٰۃ)

QU

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”جو تم میں سے (مال، جسم اور وجاہت کے اعتبار سے بالاتر ہیں انہیں نہ دیکھو) بلکہ جو تم سے (اس لحاظ سے) فروتر ہیں انہیں دیکھو۔ اس طرح یہ صلاحیت پیدا ہو سکے گی کہ تم اپنے اوپر اللہ کی نعمت کو حقیر نہ سمجھو گے۔“ صحیح مسلم کی روایت ہے: ”جب تم میں سے کسی کی نگاہ ایسے شخص کی طرف اٹھے جو مال اور جسمانی طاقت میں اس پر فضیلت دیا گیا ہے تو چاہیے کہ اسے دیکھے جو (اس لحاظ سے) فروتر ہے۔“

## QU

## صبر

۱۲۸۔ عَنْ صُهَيْبٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ لَهُ خَيْرٌ وَلَيْسَ ذَلِكَ إِلَّا لِلْمُؤْمِنِ، إِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ وَإِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ.

(صحیح مسلم۔ مشکوٰۃ، باب التوکل، ص ۴۴۲)

”حضرت صہیبؓ سے روایت ہے کہ رسول اللہ صلی اللہ علیہ وسلم نے فرمایا: ”مومن کے معاملہ پر تعجب ہے کہ اس کا سارا کام خیر ہی خیر ہے۔ یہ (سعادت) مومن کے سوا کسی کو حاصل نہیں ہے۔ اگر اُسے دکھ پہنچتا ہے تو صبر کرتا ہے تو یہ اس کے لیے بہتر ہوتا ہے اور اگر اُسے خوشی حاصل ہوتی ہے تو وہ سراپا شکر بن جاتا ہے تو یہ بھی اس کے لیے بہتر ہوتا ہے۔ یعنی وہ ہر حال میں خیر ہی خیر سمیٹتا ہے۔“

## مصائب پر صبر

۱۲۹۔ عَنْ أَنَسٍ قَالَ مَرَّ النَّبِيُّ صَلَّى اللَّهُ عَلَيْهِ وَسَلَّمَ بِأَمْرَأَةٍ تَبْكِي عِنْدَ قَبْرِ، فَقَالَ اتَّقِي اللَّهَ وَاصْبِرِي قَالَتْ إِلَيْكَ عَنِّي فَإِنَّكَ لَمْ تُصَبِّ بِمُصِيبَتِي، وَلَمْ تَعْرِفُهُ، فَقِيلَ لَهَا إِنَّهُ النَّبِيُّ صَلَّى اللَّهُ عَلَيْهِ وَسَلَّمَ فَاتَتْ بِأَبِ النَّبِيِّ صَلَّى اللَّهُ عَلَيْهِ وَسَلَّمَ فَلَمْ تَجِدْ عِنْدَهُ بَوَائِبِينَ فَقَالَتْ لَمْ أَعْرِفُكَ، فَقَالَ إِنَّمَا الصَّبْرُ عِنْدَ الصَّدْمَةِ الْأُولَى. (بخاری۔ مسلم۔ مشکوٰۃ۔ باب البكاء على الميت ص ۱۴۲)

”حضرت انسؓ سے روایت ہے کہ رسول اللہ صلی اللہ علیہ وسلم کا گزر ایک ایسی عورت کے پاس سے ہوا جو قبر کے پاس بیٹھی رو رہی تھی، آپؐ نے فرمایا: ”اللہ کا تقویٰ اختیار کر اور صبر سے کام لے۔“ اس نے کہا: اپنی راہ لو یہ میری جیسی بیپتا تم پر تو نہیں پڑی ہے۔ وہ آپؐ کو پہچانتی نہ تھی۔ اس سے کسی نے کہا یہ تو رسول اللہ صلی اللہ علیہ وسلم تھے، تو وہ (دوڑی ہوئی) آں حضرت

QU

صلی اللہ علیہ وسلم کے دروازے پر آئی، وہاں اُس نے دربان (چوکی دار) نہ پائے۔ اُس نے عرض کی: (حضور) میں نے آپ کو پہچانا نہ تھا۔ آپ نے فرمایا: ”بس صبر وہی ہے جو سینے پر پہلی چوٹ لگتے وقت کیا جائے۔“

اطاعت کی راہ میں صبر

۱۳۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ حُفَّتِ الْجَنَّةُ بِالْمَكَارِهِ وَحُفَّتِ النَّارُ بِالشَّهَوَاتِ. (مشکوٰۃ، کتاب الرقاق)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جنت کو ایسی چیزوں نے گھیر رکھا ہے جنہیں انسان کا نفس ناپسند کرتا ہے اور جہنم کو ایسی چیزوں نے جو نفس کو مرغوب ہیں۔“

**تشریح:** یعنی خواہشات اور آرام و راحت کی قربانی دیے بغیر ایک مسلمان جنت کا حق دار نہیں ہو سکتا۔ اسی طرح جو لوگ حرام و حلال کی تمیز کیے بغیر نفس کے پجاری بن جاتے ہیں ان کے لیے دوزخ کے دروازے کھلے ہیں۔

اُصول پر صبر اور با اُصول زندگی

۱۳۱۔ عَنْ حُذَيْفَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَكُونُوا أُمَّعَةً تَقُولُونَ إِنَّ أَحْسَنَ النَّاسِ أَحْسَنًا وَإِنْ أَسَاءُوا وَظَلَمْنَا وَلَكِنْ وَطِنُوا أَنْفُسَكُمْ، إِنْ أَحْسَنَ النَّاسُ أَنْ تُحْسِنُوا وَإِنْ أَسَاءُوا وَفَلَا تَظْلِمُوا. (مشکوٰۃ۔ ج ۲۔ باب انظّم۔ ص ۴۲۷)

”حضرت حذیفہ سے روایت ہے کہ رسول اللہ صلی اللہ علیہ وسلم نے فرمایا: ”(لوگو!) ”زمانہ ساز“ نہ بن جاؤ یہ کہتے ہوئے کہ اگر لوگ حُسنِ سلوک سے پیش آئے تو ہم بھی اچھا برتاؤ کریں گے اور اگر انہوں نے بد سلوکی اختیار کی تو ہم (بھی) ظلم کریں گے، بلکہ اپنے آپ کو اس بات کا خوگر بناؤ کہ اگر لوگ اچھا برتاؤ کریں تب بھی تم حُسنِ سلوک سے پیش آؤ اور اگر وہ ظلم کی راہ پر چلیں تو تم ان کی تقلید نہ کرو۔“

**تشریح:** یعنی تمہیں بہر حال عدل و احسان کی روش اختیار کرنی چاہیے۔ خواہ سوسائٹی کسی ڈگر پر چل رہی ہو۔

## دُشمن کے مقابلے میں صبر

۱۳۲۔ عَنْ عَبْدِ اللَّهِ بْنِ أَبِي أَوْفَى أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي بَعْضِ أَيَّامِهِ الَّتِي لَقِيَ فِيهَا الْعَدُوَّ، انْتَبَرَ، حَتَّى إِذَا مَالَتِ الشَّمْسُ قَامَ فِيهِمْ فَقَالَ أَيُّهَا النَّاسُ، لَا تَتَمَنَّوْا لِقَاءَ الْعَدُوِّ وَاسْأَلُوا اللَّهَ الْعَافِيَةَ فَإِذَا لَقَيْتُمُوهُمْ فَاصْبِرُوا وَاعْلَمُوا أَنَّ الْجَنَّةَ تَحْتَ ظِلَالِ السُّيُوفِ. (بخاری۔ مسلم۔ ریاض الصالحین۔ مصری ۱۸)

”حضرت عبداللہ بن ابی اوفیٰ سے روایت ہے کہ رسول اللہ صلی اللہ علیہ وسلم نے اُن بعض ایام میں جن میں آپ کا دشمن سے سامنا ہوا تھا، (کچھ دیر) انتظار فرمایا یہاں تک کہ جب سورج ڈھل گیا تو آپ (مسلمانوں کے درمیان) کھڑے ہو گئے اور خطاب فرمایا: ”لوگو! دشمن سے مٹ بھڑ ہونے کی تمنا نہ کرو، اور اللہ سے عافیت چاہو، اور جب اُن سے مقابلہ ٹھن جائے تو ثابت قدم رہو، اور جان لو کہ جنت تلواروں کے سائے تلے ہے۔“

**تشریح:** اس حدیث سے معلوم ہوا کہ دشمن سے نبرد آزما ہونے کی تمنا کرنا اور اس کے لیے شیخی بگھارنا پسندیدہ نہیں ہے۔ ہاں اگر دشمن خود ہی آمادہ پیکار ہو تو پھر پوری جواں مردی سے ڈٹ جانا چاہیے۔

## تنگ دستی اور فقر و فاقہ پر صبر

۱۳۳۔ عَنْ أَبِي سَعِيدٍ بْنِ الْخُدْرِيِّ أَنَّ نَاسًا مِّنَ الْأَنْصَارِ سَأَلُوا رَسُولَ اللَّهِ صَلَّى اللَّهُ عَلَيْهِ وَسَلَّمَ فَأَعْطَاهُمْ ثُمَّ سَأَلُوهُ فَأَعْطَاهُمْ حَتَّى نَفِدَ مَا عِنْدَهُ فَقَالَ لَهُمْ حِينَ أَنْفَقَ كُلَّ شَيْءٍ بِيَدِهِ، مَا يَكُنْ مِنْ خَيْرٍ فَلَنْ أَدَّخِرَهُ عَنْكُمْ وَمَنْ يَسْتَعْفِفْ يُعِفُّهُ اللَّهُ وَمَنْ يَسْتَغْنِ يُغْنِهِ اللَّهُ، وَمَنْ يَتَصَبَّرْ يُصْبِرْهُ اللَّهُ، وَمَا أُعْطِيَ أَحَدٌ عَطَاءً خَيْرًا وَأَوْسَعَ مِنَ الصَّبْرِ. (بخاری۔ مسلم۔ مشکوٰۃ۔ باب من لا تحل له المسئلة ومن تحل له)

”حضرت ابوسعید خدریؓ سے روایت ہے کہ کچھ انصاریوں نے آپ کے سامنے اپنی

QU

ضرورت پیش کی، آپ نے پوری کر دی، انہوں نے دوبارہ پھر سوال کیا، آپ نے پھر انہیں دے دلا دیا یہاں تک کہ آپ کے پاس کچھ نہ رہا۔ جب آپ سب کچھ خرچ کر چکے تو آپ نے ان سے فرمایا: ”جو کچھ میرے پاس مال ہوتا ہے وہ میں تم سے بچا کر جمع نہیں کرتا ہوں، جو شخص قناعت و خودداری کا دامن تھامتا ہے اللہ تعالیٰ اسے انھی اوصاف سے نوازتا ہے، جو بے نیازی کی راہ اختیار کرتا ہے اللہ تعالیٰ اسے بے نیاز کر دیتا ہے، اور جو صبر و ثبات اختیار کرتا ہے اللہ تعالیٰ اسے اس راہ میں ثابت قدمی عطا فرماتا ہے۔ خدا کی طرف سے جن جن اخلاقی اوصاف سے بندہ نوازا جاتا ہے ان میں سب سے بہتر اور (نتائج و ثمرات کے لحاظ سے) وسیع تر صبر کا وصف ہے۔“

### انتقامی جذبات پر صبر

۱۳۴۔ عَنِ ابْنِ عَبَّاسٍ قَالَ دَخَلَ عُيَيْنَةُ بْنُ حِصْنٍ عَلَى عُمَرَ بْنِ الْخَطَّابِ وَقَالَ هِيَ يَا بْنَ الْخَطَّابِ فَوَاللَّهِ مَا تُعْطِينَا الْجَزَلَ وَلَا تَحْكُمُ فِينَا بِالْعَدْلِ، فَغَضِبَ عُمَرُ حَتَّى هَمَّ أَنْ يُوقِعَ بِهِ فَقَالَ الْحُرُّ يَا أَمِيرَ الْمُؤْمِنِينَ إِنَّ اللَّهَ تَعَالَى قَالَ لِنَبِيِّهِ، خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ، وَاللَّهِ مَا جَاوَزَهَا عُمَرُ حِينَ تَلَاهَا عَلَيْهِ وَكَانَ وَقَافًا عِنْدَ كِتَابِ اللَّهِ. (صحیح بخاری، ریاض الصالحین مصری، ص ۷۱)

”حضرت ابن عباسؓ سے روایت ہے انہوں نے کہا کہ عیینہؓ بن حصن حضرت عمرؓ کے پاس آئے اور کہا: اے خطاب کے بیٹے! تم ہمیں بہت سا مال نہیں دیتے ہو اور نہ ہمارے درمیان انصاف کے ساتھ فیصلہ کرتے ہو۔ حضرت عمرؓ (اس پر) غضب ناک ہو گئے، یہاں تک کہ قریب تھا کہ اس پر جھپٹ پڑیں، حُر (حصن کے بھتیجے) نے کہا: امیر المؤمنین! اللہ تعالیٰ نے اپنے نبیؐ سے کہا ہے: ”معافی اختیار کرو، بھلائی کا حکم دو اور جاہلوں سے اعراض کرو۔“ (روای کا بیان ہے) کہ بخدا حضرت عمرؓ نے یہ آیت سن کر سر موبھی تجاوز نہیں کیا، اور وہ اللہ کی کتاب کے سامنے یعنی خدا کا حکم سنتے ہی ٹھہر جانے والے تھے۔“

۱۳۵۔ عَنْ أَبِي هُرَيْرَةَ قَالَ أَخْبَرَنِي عُبَيْدُ اللَّهِ بْنُ عِيَاضٍ أَنَّ بِنْتَ الْحَارِثِ



QU

أَخْبَرْتُهُ أَنَّهُمْ حِينَ اجْتَمَعُوا اسْتَعَارَ مِنْهَا مُوسَى لِيَسْتَحِدَّ بِهَا فَأَعَارَتْهُ فَأَخَذَا بُنَائِي  
وَأَنَا غَافِلَةٌ حَتَّى آتَاهُ قَالَتْ فَوَجَدْتُ مَجْلِسَهُ عَلَى فِخْدِيهِ وَالْمُوسَى بِيَدِهِ فَفَزِعْتُ  
فَزُوعَةً عَرَفَهَا خُبَيْبٌ فِي وَجْهِهِ فَقَالَ تَحْشِينَ أَنْ أَقْتُلَهُ مَا كُنْتُ لِأَفْعَلَ ذَلِكَ  
مَا رَأَيْتُ أَسِيرًا قَطُّ خَيْرًا مِنْ خُبَيْبٍ. (بخاری۔ مع فتح الباری۔ مصری۔ کتاب الجہاد۔ ج ۱۔ ص ۱۰۱)

”حضرت ابو ہریرہؓ سے روایت ہے انہوں نے کہا کہ مجھے عبداللہ بن عیاض نے بتلایا کہ  
بنتِ حارث نے انہیں خبر دی کہ جس وقت مشرکین جمع ہوئے تو حضرت خبیبؓ نے بنتِ حارث  
سے اُسترا طلب کیا تاکہ اُسے (صفائی کے لیے) استعمال کر سکیں۔ بنتِ حارث نے انہیں اُسترا  
دے دیا۔ (بنتِ حارث کا بیان ہے کہ) خبیبؓ نے میرے بچے کو گود میں لے لیا، مجھے خبر بھی نہ  
تھی، یہاں تک کہ بچہ اُن کے پاس پہنچ گیا۔ میں نے بچہ کو ان کی دونوں رانوں پر بیٹھے ہوئے  
پایا، اس حالت میں کہ اُسترا ان کے ہاتھ میں تھا، میں نے (یہ منظر دیکھ کر) ایسی گھبراہٹ اور  
بے چینی محسوس کی کہ خبیبؓ بھی اُسے میرے چہرے سے تاڑ گئے۔ انہوں نے کہا کیا تجھے یہ  
اندیشہ ہے کہ میں اسے قتل کر ڈالوں گا؟ میں یہ کام نہیں کروں گا۔ بنتِ حارث کا بیان ہے کہ  
خبیبؓ سے بہتر قیدی آج تک میں نے نہیں دیکھا۔“

**پس منظر:** یہ اُس وقت کا واقعہ ہے کہ جب بعض مشرکین دھوکا دے کر مدینہ سے چند صحابہؓ کو لے  
آئے تھے اور مکہ کے مختلف گھروں میں انہیں قید کر ڈالا تھا۔ پھر بعد میں انہیں پھانسی دے دی گئی تھی۔  
خبیبؓ نے یہ یقین رکھتے ہوئے بھی کہ مشرکین کچھ عرصہ بعد انہیں قتل کر ڈالیں گے اس بات کو گوارا  
نہ کیا کہ جذبہ انتقام سے مغلوب ہو کر اُن کے بچے کو قتل کر دیں۔ اگر وہ ایسا کرتے تو یقیناً شریعت کی خلاف  
ورزی ہوتی۔ حدیث میں ہے، رسول اللہ صلی اللہ علیہ وسلم نے فرمایا ہے: ”عورتوں اور بچوں کو قتل نہ کرو۔“  
حضرت خبیبؓ نے قیامت تک ہونے والے مسلم قیدیوں کے لیے اخلاق کا بہترین نمونہ پیش کر دیا۔

## انفرادی اخلاق

### ضبطِ نفس

۱۳۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ الشَّدِيدُ بِالصُّرَعَةِ إِنَّمَا الشَّدِيدُ مَنْ يَمْلِكُ نَفْسَهُ عِنْدَ الْغَضَبِ.

(صحیح مسلم۔ مشکوٰۃ۔ باب الغضب والكبر۔ ص ۲۲۵)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”پہلو ان وہ نہیں ہے جو (حریف کو میدان میں) پچھاڑ دے، بلکہ پہلو ان وہ ہے جو غصہ کے وقت اپنے نفس کو قابو میں رکھے۔“

۱۳۷۔ عَنْ أَبِي هُرَيْرَةَ أَنَّ رَجُلًا قَالَ لِلنَّبِيِّ صَلَّى اللَّهُ عَلَيْهِ وَسَلَّمَ أَوْصِنِي قَالَ لَا تَغْضَبْ، فَرَدَّ ذَلِكَ مِرَارًا قَالَ لَا تَغْضَبْ. (البخاری۔ مشکوٰۃ۔ ص ۳۵۳)

”حضرت ابو ہریرہ سے روایت ہے کہ ایک آدمی نے آں حضور صلی اللہ علیہ وسلم سے درخواست کی، مجھے نصیحت کیجیے۔ آپ نے فرمایا: ”غصہ نہ ہو۔“ یہ حکم آپ نے بار بار فرمایا: ”غصہ نہ ہو۔“

**تشریح:** آں حضرت صلی اللہ علیہ وسلم اس کم زوری کی طرف زیادہ توجہ دلاتے تھے جس میں مخاطب زیادہ مبتلا ہوتا۔

ایسا معلوم ہوتا ہے کہ یہ شخص بہت ہی زیادہ مغلوب الغضب تھا، اس لیے آپ نے بار بار اس کی کم زوری سے بچنے کی اُسے تاکید فرمائی۔

۱۳۸۔ عَنْ أَنَسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ ثَلَاثٌ مِنْ أَخْلَاقِ الْإِيمَانِ مَنْ إِذَا غَضِبَ لَمْ يَدْخِلْهُ غَضَبُهُ فِي بَاطِلٍ، وَمَنْ إِذَا رَضِيَ لَمْ يُخْرِجْهُ رِضَاهُ مِنْ حَقِّ وَمَنْ إِذَا قَدَّرَ لَمْ يَتَعَاطَ مَا لَيْسَ لَهُ. (المعجم الصغير للطبرانی۔ ص ۳۱)

”حضرت انسؓ سے روایت ہے کہ رسول اللہ ﷺ نے فرمایا: ”تین باتوں کا شمار ایمانی اخلاق میں ہوتا ہے۔ (۱) جب غصہ آئے تو انسان (مغلوب ہو کر) باطل (کے جوہڑ) میں نہ ڈوب جائے۔ (۲) جب خوش ہو تو خوشی (کی بہتات) راہِ حق سے برگشتہ نہ کر دے، (۳) اور جب قدرت و اقتدار پائے تو وہ چیز نہ لے جس پر اس کا کوئی حق نہیں ہے۔“

**تشریح:** ”ایمانی اخلاق“ سے مطلب یہ ہے کہ یہ تینوں امور ایمان کے بنیادی تقاضوں میں شامل ہیں، ان کے بغیر ایمان کا اصل جوہر ہی باقی نہیں رہتا۔

عَفْوٌ وَحِلْمٌ

۱۳۹۔ عَنْ عَائِشَةَ قَالَتْ مَا انْتَقَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِنَفْسِهِ فِي شَيْءٍ قَطُّ إِلَّا أَنْ تُنْتَهَكَ حُرْمَةُ اللَّهِ، فَيَنْتَقِمَ لِلَّهِ. (بخاری۔ مسلم۔ ریاض الصالحین۔ ص ۱۱۷)

”حضرت عائشہؓ سے روایت ہے کہ رسول اللہ ﷺ نے اپنی ذات کے معاملہ میں کسی سے کبھی بھی انتقام نہیں لیا مگر یہ کہ اللہ کی حرمت (شعائر اللہ یا حدود اللہ) پامال ہوتیں، تو آپ اللہ کے لیے انتقام لیتے۔“

وُسْعَتِ ظَرْفٍ

۱۴۰۔ عَنْ أَبِي الْأَحْوَصِ الْجُشَمِيِّ عَنْ أَبِيهِ قَالَ قُلْتُ يَا رَسُولَ اللَّهِ أَرَأَيْتَ إِنْ مَرَرْتُ بِرَجُلٍ فَلَمْ يَقْرِنِي وَلَمْ يُصِفْنِي ثُمَّ مَرَّ بِكَ أَقْرَبِيهِ أَمْ أَجْزِيهِ قَالَ بَلِ اقْرِهِ. (رواه الترمذی۔ مشکوٰۃ۔ باب الضیافۃ)

”ابو الاحوص جشمی اپنے باپ سے روایت کرتے ہیں۔ انھوں نے کہا کہ میں نے آں حضور صلی اللہ علیہ وسلم کی خدمت میں عرض کی: اگر میں کسی شخص کے پاس سے گزروں اور وہ میری ضیافت و مہمانی کا حق ادا نہ کرے اور کچھ عرصہ کے بعد اس کا گزر میرے پاس سے ہو تو کیا میں اس کی مہمانی کا حق ادا کروں یا اس کی (بے مروتی اور رُوکھے پن) کا بدلہ لے لوں؟ آپ نے فرمایا: ”نہیں، بلکہ تم اس کی مہمانی کا حق ادا کرو۔“

## QU

## حیا

۱۴۱۔ عَنِ ابْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ عَلَى رَجُلٍ مِّنَ الْأَنْصَارِ وَهُوَ يَعْظُمُ أَخَاهُ فِي الْحَيَاءِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَعُهُ فَإِنَّ الْحَيَاءَ مِنَ الْإِيمَانِ. (متفق عليه، مشکوٰۃ، باب الرفق، ص ۴۲۳)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم ایک انصاری کے پاس سے گزرے جو اپنے بھائی کو شرم و حیا کے معاملہ میں نصیحت کر رہا تھا (یعنی ملامت کر رہا تھا) آپ نے فرمایا: ”اسے چھوڑ دو، اس لیے کہ حیا ایمان ہی کی ایک شاخ ہے۔“

۱۴۲۔ عَنْ أَنَسٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا أَرَادَ الْحَاجَةَ لَمْ يَرْفَعْ ثَوْبَهُ حَتَّى يَدُ نَوْمٍ مِنَ الْأَرْضِ. (مشکوٰۃ، باب آداب الخلاء، ص ۳۴)

”حضرت انسؓ سے روایت ہے کہ رسول اللہ صلی اللہ علیہ وسلم جب رفع حاجت کا ارادہ کرتے تو اپنا کپڑا نہ اٹھاتے تا وقتیکہ زمین سے قریب نہ ہو جاتے۔“

۱۴۳۔ عَنِ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَيَّاكُمْ وَالتَّعَرِّيَ فَإِنَّ مَعَكُمْ مَنْ لَا يُفَارِقُكُمْ إِلَّا عِنْدَ الْغَائِطِ وَحِينَ يُفْضِي الرَّجُلُ إِلَى أَهْلِهِ فَاسْتَحْيُوهُمْ وَأَكْرِمُوهُمْ. (رواه الترمذی۔ مشکوٰۃ۔ ص ۲۶۱)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”برہنہ ہونے سے بچو، کیوں کہ تمہارے ساتھ وہ ہیں جو تم سے کبھی جدا نہیں ہوتے الا یہ کہ رفع حاجت یا صنفی تعلق قائم کرنے کا موقع ہو۔ اُن (فرشتوں) سے شرمناؤ اور اُن کا احترام کرو۔“

## وقار و سنجیدگی

۱۴۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا سَمِعْتُمُ الْإِقَامَةَ فَاْمْشُوا إِلَى الصَّلَاةِ وَعَلَيْكُمْ السَّكِينَةُ وَالْوَقَارُ وَلَا تُسْرِعُوا. (مشکوٰۃ۔ ص ۵۹)

”بروایت لُو ہریرہؓ رسول اللہ صلی اللہ علیہ وسلم نے فرمایا: ”جب تم اقامت سنو، تو نماز (مسجد) کی طرف اس طرح چلو کہ وقار و اطمینان کا انداز نمایاں ہو، اس موقع پر بھگدڑ مت مچاؤ۔“  
رازداری:

۱۴۵۔ عَنْ مُعَاذِ بْنِ جَبَلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اسْتَعِينُوا عَلَيَّ انْجَاحٌ هُوَ آئِبُكُمْ بِالْكِتْمَانِ فَإِنَّ كُلَّ ذِي نِعْمَةٍ مَّحْسُودٌ.  
(المعجم الصغير للطبرانی - ص ۲۴۶)

”حضرت معاذ بن جبل سے روایت ہے کہ رسول اللہ صلی اللہ علیہ وسلم نے فرمایا: ”اپنی ضروریات کے حصول میں کامیابی کے لیے رازداری سے مدد لو کیوں کہ ہر صاحبِ نعمت محسود ہے۔ یعنی وہ رشک و حسد کا نشانہ بنتا ہے۔“

**تشریح:** یعنی انسان کو ہلکے پیٹ کا نہیں ہونا چاہیے کہ اپنے تمام عزائم کو قبل از وقت لوگوں سے کہتا پھرے۔ اس طرح وہ حاسدوں کے زہریلے اثرات اور ریشہ دوانیوں سے محفوظ نہیں رہ سکتا۔

۱۴۶۔ عَنْ عَمْرِو بْنِ الْعَاصِ قَالَ عَجِبْتُ مِنَ الرَّجُلِ يَفِرُّ مِنَ الْقَدْرِ وَهُوَ مُوَاقِعُهُ، وَيَرَى الْقَدَاةَ فِي عَيْنِ أَخِيهِ وَيَدْعُ الْجَدْعَ فِي عَيْنَيْهِ وَيُخْرِجُ الضِّغْنَ مِنْ نَفْسِ أَخِيهِ وَيَدْعُ الضِّغْنَ فِي نَفْسِهِ وَمَا وَضَعْتُ سِرِّي عِنْدَ أَحَدٍ فَلَمْتُهُ عَلَى إِفْشَائِهِ وَكَيْفَ الْوَمَةِ وَقَدْ ضِغْتُ بِهِ زُرْعًا. (الادب المفرد باب افشا السر ص ۱۲۹)

”عمرو بن العاص سے روایت ہے کہ انھوں نے کہا کہ مجھے اس آدمی پر تعجب اور حیرت ہوتی ہے جو تقدیر سے بھاگتا ہے حالانکہ (ایک نہ ایک دن) وہ اس میں پھنس جانے والا ہے۔ اور اُسے اپنے بھائی کی آنکھ کا تنکا تو نظر آتا ہے لیکن اپنی آنکھ کا شہتیر بھول جاتا ہے اور اپنے بھائی کے دل سے کینہ نکالنے کی فکر میں رہتا ہے لیکن خود اپنے دل میں دُوسروں کی طرف سے بغض و عداوت کو پالتا رہتا ہے۔ (نیز انھوں نے کہا) کبھی ایسا نہیں ہوا ہے کہ میں نے اپنا راز کسی کو بتلایا ہو پھر اُس کے افشا (ظاہر کرنے) پر میں نے اسے ملامت بھی کی ہو۔ ظاہر ہے کہ جو راز خود میرے سینے میں نہیں سما سکا اُس کے افشا پر میں کسی دوسرے کو کیسے ملامت کر سکتا ہوں۔“

QU

تواضع

۱۴۷۔ عَنْ عُمَرَ قَالَ وَهُوَ عَلَى الْمِنْبَرِ يَأْتِيهَا النَّاسُ تَوَاضَعُوا فَإِنِّي سَمِعْتُ رَسُولَ اللَّهِ يَقُولُ مَنْ تَوَاضَعَ لِلَّهِ رَفَعَهُ اللَّهُ فَهُوَ فِي نَفْسِهِ صَغِيرٌ وَفِي أَعْيُنِ النَّاسِ عَظِيمٌ. وَمَنْ تَكَبَّرَ وَضَعَهُ اللَّهُ فَهُوَ فِي أَعْيُنِ النَّاسِ صَغِيرٌ وَفِي نَفْسِهِ كَبِيرٌ حَتَّى لَّهُوَ أَهْوَنُ عَلَيْهِمْ مِّنْ كَلْبٍ وَخَنزِيرٍ. (مشکوٰۃ باب الغضب - ص ۴۲۶)

”حضرت عمرؓ سے روایت ہے انھوں نے ایک بار منبر پر سے خطبہ دیتے ہوئے فرمایا: ”اے لوگو! تواضع، انکساری اختیار کرو۔ اس لیے کہ میں نے رسول اللہ صلی اللہ علیہ وسلم سے سنا ہے ”جو اللہ کے لیے جھکتا ہے اللہ اُسے بلند کرتا ہے وہ اپنے آپ کو چھوٹا سمجھتا ہے حالانکہ وہ لوگوں کی نگاہوں میں بڑا ہے۔ اور جس نے تکبر کیا اُسے اللہ تعالیٰ گرا دیتا ہے، تو وہ لوگوں کی نگاہوں میں چھوٹا ہے۔ حالانکہ وہ خود اپنے آپ کو بڑا خیال کرتا ہے، یہاں تک کہ وہ ان کے سامنے کتے اور سُوْر سے بھی زیادہ ذلیل ہو جاتا ہے۔“

۱۴۸۔ عَنْ عَبْدِ اللَّهِ بْنِ عَمْرٍو قَالَ قَالَ مَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَأْكُلُ مُتَكِنًا قَطُّ وَلَا يَطَاءُ عَقِبَهُ رَجُلَانِ۔ (رواه ابوداؤد - مشکوٰۃ - کتاب الاطعمه)

”عبداللہ بن عمروؓ سے روایت ہے کہ رسول اللہ ﷺ کبھی ٹیک لگا کر کھاتے ہوئے نہیں دیکھے گئے اور نہ کبھی ایسا ہوا ہے کہ آپ کے پیچھے دو آدمی چلتے ہوئے دیکھے گئے ہوں۔“

یعنی تواضع اور انکساری کا یہ حال تھا کہ کبھی آپ نے تکیہ لگا کر کھانا نہیں کھایا اور نہ یہ آپ کا طریقہ تھا آپ آگے آگے ہوں اور عوام آپ کے پیچھے چل رہے ہوں، آپ کو تو یہ بھی گوارا نہ تھا کہ دو آدمیوں سے بھی آگے ہو کر آپ شان بان کے ساتھ چلیں۔ یہ دونوں طریقے جاہ و جلال کے طالب اور کبر و نخوت کے رسیا لوگوں کی خصوصیات میں سے شمار ہوتے ہیں۔

QU

## تواضع و انکساری

۱۴۹۔ عَنْ أُمِّ سَلْمَةَ قَالَتْ رَأَى النَّبِيَّ صَلَّى اللَّهُ عَلَيْهِ وَسَلَّمَ غُلَامًا لَنَا يُقَالُ لَهُ أَفْلَحُ إِذَا سَجَدَ نَفَخَ فَقَالَ يَا أَفْلَحُ تَرَبُّ وَجْهَكَ.

(رواه الترمذی۔ مشکوٰۃ۔ باب مالا يجوز في الصلوة۔ ص ۸۳)

”حضرت ام سلمہؓ سے روایت ہے کہ رسول اللہ ﷺ نے ارح نامی غلام کو دیکھا، جب وہ سجدہ کرتا ہے تو پھونک مارتا ہے۔ آپؐ نے فرمایا: اے ارح! اپنے چہرے کو خاک آلود کر لے۔“

شہرت سے پرہیز

۱۵۰۔ عَنْ سَعْدِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ يُحِبُّ الْعَبْدَ الْتَقِيَّ الْغَنِيَّ الْخَفِيَّ. (رواه مسلم، مشکوٰۃ، باب استحباب المال)

”حضرت سعدؓ سے روایت ہے کہ رسول اللہ صلی اللہ علیہ وسلم نے فرمایا: ”اللہ تعالیٰ متقی، غنی اور کم نام بندے کو پسند فرماتا ہے۔“

**تشریح:** اس حدیث میں غنی کے معنی خود دار اور قناعت پسند کے بھی لیے جاسکتے ہیں اور اس کے معنی خوش حال کے بھی ہو سکتے ہیں، اگر خوش حالی، تو نگری، تقویٰ کے ساتھ ہو تو یہ بھی خدا کی طرف سے ایک بڑی نعمت ہے۔ خصوصاً ایسی حالت میں جب کہ ایسا شخص شہرت اور نام وری کا بھوکا نہ ہو۔ لہٰذا، سے یہی وصف ظاہر کرنا مقصود ہے۔“

قناعت

۱۵۱۔ عَنْ عَبْدِ اللَّهِ بْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَدْ أَفْلَحَ مَنْ أَسْلَمَ وَرَزِقَ كَفَافًا وَقَنَّعَهُ اللَّهُ بِمَا آتَاهُ. (رواه مسلم، مشکوٰۃ، کتاب الرقاق)

”عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”جو اسلام لایا اور اسے گزارے کے مطابق روزی میسر آگئی اور اللہ تعالیٰ نے اسے اپنی دی ہوئی روزی پر قناعت کی توفیق بخشی تو وہ فلاح و کام رانی سے ہم کنار ہوا۔“

QU

۱۵۲۔ عَنِ ابْنِ الْفَرَّاسِيِّ أَنَّ الْفَرَّاسِيَّ قَالَ قُلْتُ لِرَسُولِ اللَّهِ صَلَّى اللَّهُ عَلَيْهِ وَسَلَّمَ أَسْأَلُ يَا رَسُولَ اللَّهِ؟ فَقَالَ النَّبِيُّ صَلَّى اللَّهُ عَلَيْهِ وَسَلَّمَ "لَا" وَإِنْ كُنْتَ لَا بُدَّ فَسَلِ الصَّالِحِينَ. (ابوداؤد۔ مشکوٰۃ۔ ص ۱۶۳)

”ابنِ فراسی سے روایت ہے کہ (ان کے باپ) فراسی نے کہا کہ میں نے رسول اللہ صلی اللہ علیہ وسلم سے عرض کی: کیا میں (لوگوں کے سامنے) دستِ سوال پھیلا سکتا ہوں؟ آپ نے فرمایا: ”نہیں، اگر ناگزیر ہی ہو تو نیک لوگوں سے سوال کر سکتے ہو۔“

**تشریح:** صالحین سے بوقتِ ضرورت سوال کرنے کی اس لیے اجازت دی کہ ایسے لوگ نہ تو اپنے لیے بدلہ چاہیں گے اور نہ احسان دھر کر سائل کی خودداری کو ٹھیس لگائیں گے۔

۱۵۳۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الْمَسْئَلَةَ لَا تَحِلُّ إِلَّا لِثَلَاثَةٍ لِّدِي فَقْرٍ مُدَقِّعٍ أَوْ لِدِي غُرْمٍ مُفْطِعٍ أَوْ لِدِي دَمٍ مُّوجِعٍ.

(ابوداؤد۔ مشکوٰۃ۔ باب من لا تحل له المسئلة)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”سوال جائز نہیں ہے مگر تین قسم کے لوگوں کے لیے۔ (۱) خاک نشین فقیر و نادار۔ (۲) پریشان کن تاوان یا قرض تلے دب جانے والا۔ (۳) دردناک خون والا، یعنی جس کے ذمہ دیت ہو۔“

**پس منظر:** ایک انصاری نے آں حضور صلی اللہ علیہ وسلم کی خدمت میں حاضر ہو کر سوال کیا۔ آپ نے فرمایا: تیرے گھر میں کچھ سامان ہے؟ انصاری نے جواب دیا: ایک کمبل ہے جس کا کچھ حصہ ہم بچھاتے ہیں اور کچھ حصہ ہم اوڑھ لیتے ہیں اور ایک پیالہ ہے جس میں ہم پانی پیتے ہیں۔

آپ نے وہ دونوں چیزیں منگوا کر دو درہم میں نیلام کر دیں۔ آپ نے دونوں درہم انصاری کو دیتے ہوئے فرمایا: ایک درہم کا کھانا اور دوسرے درہم کی کلہاڑی خرید لو، اور کلہاڑی لے کر میرے پاس آؤ۔ رسول اللہ صلی اللہ علیہ وسلم نے اپنے دستِ مبارک سے کلہاڑی میں لکڑی ڈالی اور فرمایا: جاؤ جنگل جا کر لکڑیاں کاٹو اور پندرہ دن سے پہلے میرے پاس نہ آنا۔ وہ انصاری اسی طرح لکڑیاں کاٹا اور بیچتا رہا۔

جب وہ پندرہ دن کے بعد آں حضور صلی اللہ علیہ وسلم کی خدمت میں حاضر ہوا تو اُس کے پاس دس درہم کی پونجی تھی جس سے اُس نے کھانا اور کپڑا خریدا۔ آپ نے فرمایا: یہ (محنت کا طریقہ)



تمہارے لیے اس بات سے بہتر ہے کہ سوال (کی ذلت) قیامت کے دن چہرے پر داغ دھبے کی صورت میں نمودار ہو۔

۱۵۴۔ عَنْ أُمِّ سَلْمَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا نَقَصَ مَالٌ مِنْ صَدَقَةٍ وَلَا عَفَا رَجُلٌ عَنْ مَظْلَمَةٍ إِلَّا زَادَهُ اللَّهُ بِهَا عِزًّا فَأَعْفُوا يُعِزَّكُمْ اللَّهُ، وَلَا فَتَحَ رَجُلٌ عَلَى نَفْسِهِ بَابَ مَسْئَلَةٍ إِلَّا فَتَحَ اللَّهُ عَلَيْهِ بَابَ فَقْرٍ. (المعجم الصغير للطبرانی، ص ۲۷)

”حضرت اُمّ سلمہؓ سے روایت ہے کہ رسول اللہ ﷺ نے فرمایا: ”(۱) صدقہ سے مال میں کمی نہیں آتی۔ (۲) اور کوئی شخص ظلم و زیادتی کو معاف نہیں کرتا مگر یہ کہ اللہ تعالیٰ اس سے اس کی عزت میں چار چاند لگا دیتا ہے۔ (۳) اور کوئی انسان اپنی ذات کے لیے سوال (بھیک مانگنے) کا دروازہ نہیں کھولتا مگر یہ کہ اللہ تعالیٰ اس پر فقر و ناداری کا دروازہ کھول دیتا ہے۔“

**تشریح:** اس حدیث میں تین اہم اخلاقی امور کی طرف توجہ دلائی گئی ہے:

(۱) زکوٰۃ و صدقہ سے مال میں کمی نہیں آتی بلکہ جیسا کہ قرآن کی تصریح ہے دولت میں اضافہ ہی ہوتا ہے، فرمایا:

وَمَا آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ ۝ (روم: ۳۹)

”اور جو تم اللہ تعالیٰ کی خوشنودی چاہتے ہوئے زکوٰۃ دیتے ہو تو یقیناً یہی لوگ اپنے سرمائے کو بڑھانے والے ہیں۔“

صدقہ زکوٰۃ سے بظاہر فرد کی دولت گھٹی نظر آتی ہے، لیکن حقیقت یہ ہے کہ اس طرح معاشرے کے اجتماعی سرمایہ میں اضافہ ہوتا ہے اور ساتھ ہی زکوٰۃ دینے والا شخص حرص، بخل اور حساست نفس جیسے رذیل اخلاق سے پاک ہو جاتا ہے۔

(۲) عام طور پر دشمن سے انتقام نہ لینے کو اپنی توہین اور بزدلی سمجھا جاتا ہے، لیکن اس حدیث نے بتایا کہ ظلم و زیادتی کو معاف کرنے سے انسان کی عزت میں اضافہ ہوتا ہے اور لوگوں میں اخلاقی لحاظ سے برتری اور مقبولیت حاصل ہوتی ہے۔

(۳) گداگری سے بظاہر فرد کی دولت میں اضافہ ہوتا ہے لیکن اس طرح اس کی خودداری اور وقار کو ٹھیس لگتی ہے اور وہ لوگوں کی نگاہوں سے گر جاتا ہے۔

QU

## سادہ زندگی

۱۵۵۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَتَّخِذُوا الضَّيْعَةَ فَتَرْغَبُوا فِي الدُّنْيَا. (رواه الترمذی۔ مشکوٰۃ۔ کتاب الرقاق)

”حضرت ابن مسعودؓ سے روایت ہے کہ رسول اللہ صلی اللہ علیہ وسلم نے فرمایا: ”جاندادیں اور جاگیریں نہ بناؤ کہ پھر دنیا ہی کے ہو کے رہ جاؤ۔“

دوسری روایات سے معلوم ہوتا ہے کہ جائز حدود میں رہتے ہوئے مکان بنانا، زمینیں رکھنا گناہ نہیں ہے۔ یہاں اس معاملہ میں اُس افراط سے روکا گیا ہے کہ جس کی وجہ سے انسان کے پیش نظر صرف زیستن برائے خوردن ہی نظر یہ رہ جاتا ہے اور وہ اپنے اصل مقصدِ زندگی کو فراموش کر بیٹھتا ہے۔

۱۵۶۔ عَنْ عَبْدِ الرَّوْمِيِّ قَالَ دَخَلْتُ عَلَى أُمِّ طَلْقٍ فَقُلْتُ مَا أَقْصَرَ سَقْفَ بَيْتِكَ هَذَا قَالَتْ يَا بَنِيَّ إِنَّ أَمِيرَ الْمُؤْمِنِينَ عُمَرَ بْنَ الْخَطَّابِ كَتَبَ إِلَيَّ عُمَالِهِ أَنْ لَا تُطِيلُوا بِنَائِكُمْ فَإِنَّهُ مِنْ شَرِّ أَيَّامِكُمْ. (الادب المفرد۔ ص ۶۶)

”عبدالرومی سے روایت ہے، انھوں نے کہا کہ میں اُمّ طلق کے پاس گیا۔ میں نے کہا: آپ کے مکان کی چھت کیا ہی چھوٹی ہے۔ اُمّ طلق نے جواب دیا: پیارے بچے! امیر المؤمنین عمرؓ بن الخطاب نے اپنے عُمّال کو لکھا تھا: اپنی عمارتیں طول طویل (بلند) نہ بناؤ کیوں کہ (یہ طرزِ عمل) بدترین زمانہ (کی نشانی) ہے۔“

۱۵۷۔ عَنْ أَبِي أُمَامَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَلَا تَسْمَعُونَ أَلَا تَسْمَعُونَ إِنَّ الْبِدَاذَةَ مِنَ الْإِيْمَانِ، إِنَّ الْبِدَاذَةَ مِنَ الْإِيْمَانِ. (ابوداؤد۔ مشکوٰۃ۔ کتاب اللباس)

”(بروایت ابو امامہؓ) رسول اللہ صلی اللہ علیہ وسلم نے فرمایا: ”لوگو! کیا تم سنتے نہیں ہو؟ کیا تم سنتے نہیں ہو؟ بلاشبہ سادگی ایمان کی نشانی ہے، بلاشبہ سادگی ایمان کی نشانی ہے۔“

بذازہ سے مراد یہاں ایسی زندگی ہے جس میں تکلف اور تصنع کی ملاوٹ نہ ہو۔ خوش پوشی اور زینت پسندی سے اسلام روکتا نہیں ہے لیکن اگر یہی ذوق حد سے تجاوز کر جائے تو انسان اسراف، فضول خرچی اور فخر و نمائش میں اپنی ساری دولت کھپا دیتا ہے۔ اس بنا پر اسلام تنعم

(عیش پسندی) اور رہبانیت (ترک دنیا) کے درمیان ایک بیچ کی راہ اختیار کرنے کی تعلیم دیتا ہے۔  
 اس چیز کو اس روایت میں لفظ ”بذاذہ“ سے تعبیر کیا گیا ہے۔

۱۵۸۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا اسْتَكْبَرَ مَنْ  
 أَكَلَ مَعَهُ خَادِمُهُ وَرَكِبَ الْحِمَارَ بِالْأَسْوَاقِ وَاعْتَقَلَ الشَّاةَ فَحَلَبَهَا.

(الادب المفرد۔ باب الکبر)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”ایسا شخص  
 کبر و غرور سے پاک ہے جس کا خادم اس کے ساتھ ہی شریکِ طعام ہوتا ہے۔ بازار میں گدھے  
 کی سواری بھی کر لیتا ہے، بکری پال کر اُسے دوہ بھی لیتا ہے۔“

۱۵۹۔ عَنْ جَدَّةِ صَالِحٍ قَالَتْ رَأَيْتُ عَلِيًّا اشْتَرَى تَمْرًا بَدْرَهُمْ فَحَمَلَهُ فِي  
 مَلْحِفَةٍ فَقَالَتْ لَهُ أَوْ قَالَ لَهُ أَحَدٌ أَحْمِلْ عَنْكَ يَا أَمِيرَ الْمُؤْمِنِينَ قَالَ لَا أَبُو الْعِيَالِ  
 أَحَقُّ أَنْ يَحْمَلَ. (الادب المفرد۔ باب الکبر۔ ص ۸۱)

”صالح کی دادی روایت کرتی ہیں، انہوں نے کہا میں نے دیکھا کہ حضرت علیؑ نے ایک  
 درہم میں چھوہارے خریدے اور چادر میں رکھ کر انہیں اٹھالیا۔ میں نے یا کسی دوسرے شخص نے  
 اُن سے کہا: اے امیر المؤمنین! یہ بوجھ میں اٹھالیتا ہوں۔ حضرت علیؑ نے فرمایا: ”نہیں! بچوں کا  
 باپ بوجھ اٹھانے کے لیے زیادہ موزوں ہے۔“

۱۶۰۔ عَنْ عَمْرَةَ قِيلَ لِعَائِشَةَ مَاذَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعْمَلُ  
 فِي بَيْتِهِ قَالَتْ كَانَ بَشْرٌ مِنَ الْبَشَرِ يَفْلِي ثَوْبَهُ وَيَحْلِبُ شَاتَهُ.

(الادب المفرد۔ باب ما يعمل الرجل في بيته۔ ص ۷۹)

”عمرہ سے روایت ہے کہ حضرت عائشہؓ سے پوچھا گیا کہ آں حضور صلی اللہ علیہ وسلم کے  
 گھر میں کیا مشاغل تھے؟ انہوں نے کہا: ”آپ انسانوں میں سے ایک انسان تھے۔ کپڑوں  
 میں سے جو میں نکال لیا کرتے تھے اور بکری کا دودھ دوہ لیا کرتے تھے۔“

۱۶۱۔ عَنْ مُعَاذِ بْنِ جَبَلٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا بَعَثَهُ إِلَى

QU

الْيَمَنِ قَالَ إِيَّاكَ وَالتَّنَعَّمَ فَإِنَّ عِبَادَ اللَّهِ لَيُسُوا بِالْمُتَنَعِّمِينَ.

(رواہ احمد۔ مشکوٰۃ۔ باب فضل الفقرا)

”حضرت معاذ بن جبل سے روایت ہے کہ جب رسول اللہ صلی اللہ علیہ وسلم نے انھیں یمن کی طرف روانہ کیا تو فرمایا: ”(اے معاذ) دیکھنا عیش پسند زندگی سے بچنا۔ اس لیے کہ اللہ کے بندے عیش پسندانہ زندگی نہیں گزارتے۔“

**تشریح:** تجمل (صفائی، پاکیزگی اور خوش پوشاکی کا اہتمام) اور تنعم (مصرفانہ اور عیش پسندانہ زندگی) دونوں میں فرق ہے۔ تجمل خود رسول اللہ صلی اللہ علیہ وسلم سے ثابت ہے، جیسا کہ حدیث میں آتا ہے۔ جب آپ نیا لباس زیب تن فرماتے تو آپ کی دُعا میں یہ الفاظ بھی ہوتے: **أَتَجَمَّلُ بِهِ فِي حَيَاتِي**۔ دوسری روایت میں ہے: **وَكَانَ يَتَجَمَّلُ لِلْوُفُودِ** آپ مہمانوں کے لیے خوش وضع لباس پہنتے۔

لیکن تجمل میں غلو کیا جائے تو تنعم (عیاشانہ زندگی) کی سرحد شروع ہو جاتی ہے۔ اور اگر تجمل میں تفریط (کمی) کی جائے تو راہبانہ زندگی کا سراسا منے آ جاتا ہے۔ باقی رہا افراط و تفریط کی ان دونوں سرحدوں کا تعین، تو اسے شریعت نے مومن کے اپنے زندہ اور صاحب بصیرت ضمیر پر چھوڑا ہے۔ **(اسْتَفْتِ قَلْبَكَ)** یہ ارشاد اسی قسم کے مواقع کے لیے ہے۔

۱۶۲۔ **عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كُلُّوْا وَاشْرَبُوْا وَتَصَدَّقُوْا وَابْسُوْا مَا لَمْ يُخَالِطْ اِسْرَافٌ وَلَا مَخِيْلَةٌ**۔

(نسائی۔ مشکوٰۃ۔ کتاب اللباس)

عمرو بن شعیب اپنے والد شعیب سے اور شعیب عمرو کے دادا محمدؓ سے روایت کرتے ہیں کہ رسول اللہ ﷺ نے فرمایا: ”کھاؤ پیو، پہنو اور صدقہ دو۔ جب تک کہ تکبر اور اسراف کی آمیزش نہ ہو۔“

میانہ روی

۱۶۳۔ **عَنْ عَبْدِ اللَّهِ بْنِ سَرْجِسَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ السَّمْتُ الْحَسَنُ وَالتُّوْدَةُ وَالْاِقْتِصَادُ جُزْءٌ مِّنْ اَرْبَعٍ وَعِشْرِيْنَ جُزْءًا مِّنَ النُّبُوَّةِ**۔

(ترمذی۔ مشکوٰۃ۔ ص: ۴۳)

” (بروایت عبد اللہ بن سر جس) رسول اللہ ﷺ نے فرمایا: ”حسن سیرت (نیک چال چلن) بردباری اور میانہ روی، نبوت کے اجزا میں سے چوبیسواں حصہ ہے۔“

(۱) یعنی یہ خصائل، انبیائے کرام کی سیرت میں نمایاں مقام رکھتے ہیں جو شخص جس قدر انھیں اپنائے گا اسی لحاظ سے وہ انبیائے کرام کی پیروی میں کمال حاصل کرے گا۔

(۲) اقتصاد (میانہ روی) کی صورت یہ ہے کہ زندگی کے معاملات میں افراط و تفریط کے بجائے اعتدال کو اپنایا جائے۔ مثلاً اسراف اور بخل یہ دونوں افراط و تفریط کے پہلو ہیں۔ ان کے درمیان جو دو سخاوت کا طریقہ اختیار کرنا معتدل طرزِ عمل ہے۔ شریعت نے زندگی کے ہر معاملہ میں اسے ملحوظ رکھا ہے۔

۱۶۴۔ عَنْ عَمَّارٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ طَوْلَ صَلَاةِ الرَّجُلِ وَقِصْرَ خُطْبَتِهِ مِئَةٌ مِّنْ فَقْهِهِ فَاطِيلُوا الصَّلَاةَ وَأَقْصُرُوا الْخُطْبَةَ وَإِنَّ مِنَ الْبَيَانِ لَسِحْرًا. (رواہ مسلم، مشکوٰۃ، باب الخطبۃ، ص ۱۱۵)

(بروایت عمار) رسول اللہ ﷺ نے فرمایا: ”نماز میں طوالت اور خطبہ میں اختصار انسان کے فقیہ (باجسم) ہونے کی نشانی ہے۔ نماز لمبی کرو، اور خطبہ میں کم از کم وقت لگاؤ۔ بلاشبہ بعض خطبے جاؤ کا سا اثر رکھتے ہیں۔“

## مستقل مزاجی

۱۶۵۔ عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَحَبَّ الدِّينِ إِلَى اللَّهِ مَا دَا وَمَ عَلَيْهِ صَاحِبُهُ. (بخاری، مسلم، مشکوٰۃ۔ باب القصد فی العمل ص ۱۰۲)

”حضرت عائشہ سے روایت ہے کہ رسول اللہ ﷺ نے فرمایا: ”دین کے کاموں میں سے پسندیدہ کام وہ ہے جس پر کام کرنے والا پابندی کرے اور مستقل مزاجی دکھائے۔“

**تشریح:** استقلال کے ساتھ اگر تھوڑا سا بھی کام کیا جائے تو وہ نتائج کے لحاظ سے اس سے کہیں بہتر ہے کہ انسان وقتی جوش کے ماتحت کچھ ہنگامی کام کر ڈالے اور پھر طویل عرصے کے لیے خاموش ہو کر رہ جائے۔

۱۶۶۔ عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

يَا عَبْدَ اللَّهِ لَا تَكُنْ مِثْلَ فُلَانٍ كَانَ يَقُومُ اللَّيْلَ فَتَرَكَ قِيَامَ اللَّيْلِ.

(بخاری۔ مسلم۔ مشکوٰۃ۔ باب التحریض علی قیام اللیل۔ ص ۱۰۱)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”اے عبداللہؓ! فلاں شخص کی طرح نہ ہو جاؤ۔ وہ رات کو تہجد کے لیے اٹھتا تھا۔ پھر اس نے یہ عمل چھوڑ دیا۔“  
تشریح: فرائض و واجبات کی ادائیگی میں تو پابندی ناگزیر ہے ہی نوافل میں بھی اس کا اہتمام ہونا چاہیے۔

۱۶۷۔ عَنْ نَافِعٍ عَنْ عَائِشَةَ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِذَا سَبَبَ اللَّهُ لِأَحَدِكُمْ رِزْقًا مِّنْ وَجْهِ فَلَا يَدْعُهُ حَتَّى يَتَغَيَّرَ لَهُ أَوْ يُتَنَكَّرَ لَهُ.  
(مسند احمد۔ مشکوٰۃ۔ باب الكسب)

”نافعؓ سے روایت ہے وہ حضرت عائشہؓ سے روایت کرتے ہیں، انھوں نے کہا کہ میں نے رسول اللہ صلی اللہ علیہ وسلم کو فرماتے ہوئے سنا: ”جب اللہ تعالیٰ تم میں سے کسی ایک کے لیے روزی کی کوئی راہ نکال دے تو اسے نہ چھوڑے یہاں تک کہ اس (سلسلہ) میں کوئی (نقصان دہ) تبدیلی یا تغیر پیدا نہ ہو جائے۔“

**پس منظر:** اس حدیث کا پس منظر یہ ہے کہ نافعؓ تجارت کے لیے شام اور مصر سامان بھیجا کرتے تھے۔ اس کے بعد بلا وجہ انھوں نے عراق کا رخ اختیار کر لیا۔ اس تبدیلی پر حضرت عائشہؓ نے انھیں ٹوکا اور مذکورہ بالا فرمانِ نبویؐ انھیں سنایا۔ اس حدیث سے اندازہ ہو سکتا ہے کہ نہ صرف عبادات بلکہ معاملات میں بھی ایک مومن کو مستقل مزاج ہونا چاہیے، تلوّن اور بار بار رائے کا بدلنا اسے زیب نہیں دیتا۔

۱۶۸۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اسْتِثْمَامُ الْمَعْرُوفِ أَفْضَلُ مِنْ ابْتِدَائِهِ.  
(المعجم الصغير للطبرانی، ص ۸۶)

حضرت جابرؓ سے روایت ہے کہ رسول اللہ صلی اللہ علیہ وسلم نے فرمایا: ”احسان کی تکمیل سے شروع کرنے سے بہتر ہے۔“

یعنی کسی کے ساتھ احسان و سلوک کیا جائے تو اسے تکمیل تک پہنچانا چاہیے ورنہ اُدھورا حُسنِ سلوک اچھے اخلاق میں شمار نہیں ہو سکتا، بلکہ اس سے عام طور پر الٹی شکایت پیدا ہو جاتی ہے اور تھوڑے بہت کیے کرائے پر بھی پانی پھر جاتا ہے۔

## QU

## فیاضی

۱۶۹۔ عَنْ عَبْدِ اللَّهِ بْنِ الزُّبَيْرِ قَالَ مَرَّ بِرَأَيْتُ امْرَأَتَيْنِ أَحْوَدَيْنِ مِنْ عَائِشَةَ وَأَسْمَاءَ وَجُودُهُمَا مُخْتَلِفٌ أَمَّا عَائِشَةُ فَكَانَتْ تَجْمَعُ الشَّيْءَ إِلَى الشَّيْءِ حَتَّى إِذَا كَانَ اجْتَمَعَ عِنْدَهَا قَسَمَتْ وَأَمَّا أَسْمَاءُ فَكَانَتْ لَا تُمْسِكُ شَيْئًا لَعْدٍ.

(الادب المفرد۔ باب سخاوة النفس۔ ص ۴۳)

”عبداللہ بن زبیرؓ سے روایت ہے کہتے ہیں کہ میں نے حضرت عائشہؓ اور اسماءؓ سے بڑھ کر فیاض عورتیں نہیں دیکھیں۔ لیکن دونوں کی فیاضی کا رنگ مختلف تھا۔ حضرت عائشہؓ کا یہ حال تھا کہ وہ (اپنی آمدنی کی رقم) جمع کرتی رہتی تھیں۔ جب اچھی خاصی رقم جمع ہو جاتی تو مستحقین میں تقسیم کر دیا کرتی تھیں، لیکن حضرت اسماءؓ کا طریقہ اس کے برعکس تھا، وہ کل کے انتظار میں کوئی چیز رکھتی ہی نہ تھیں، جو آیا اسی وقت تقسیم کر دیا۔“

## امانت و دیانت

۱۷۰۔ عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَرْبَعٌ إِذَا كُنَّ فِيكَ فَلَا عَلَيْكَ مَافَاتِكَ مِنَ الدُّنْيَا حِفْظُ أَمَانَةٍ وَوَصْدُقُ حَدِيثٍ وَحُسْنُ خَلِيقَةٍ وَعِفَّةٌ فِي طُعْمَةٍ. (رواه احمد۔ مشکوٰۃ۔ کتاب الرقاق)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”چار چیزیں تمہیں میسر ہوں تو دنیا کی کسی چیز سے محرومی تمہارے لیے نقصان دہ نہیں ہے: (۱) امانت کی حفاظت، (۲) راست گفتاری۔ (۳) خوش خلقی۔ (۴) روزی میں پاکیزگی۔“

۱۷۱۔ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا الْأَمَانَةُ إِلَى مَنْ ائْتَمَنَكَ وَلَا تَخُنْ مَنْ خَانَكَ. (رواه الترمذی۔ مشکوٰۃ۔ باب الشركة۔ ص ۲۵۴)

”حضرت ابو ہریرہؓ آل حضرت ﷺ سے روایت کرتے ہیں کہ آپ نے فرمایا: ”جو تمہارے پاس امانت رکھے اُسے اس کی امانت ادا کر دو اور جو تم سے خیانت کرے تو تم اس سے خیانت نہ کرو۔“

QU

## رذائلِ اخلاق

### خود پسندی

۱۷۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثٌ مُنْجِيَاتٌ وَثَلَاثٌ مُهْلِكَاتٌ فَتَقْوَى اللَّهِ فِي السِّرِّ وَالْعَلَانِيَةِ وَالْقَوْلُ بِالْحَقِّ فِي الرِّضَا وَالسَّخَطِ، وَالْقَصْدُ فِي الْفَقْرِ وَالْغِنَى، وَأَمَّا الْمُهْلِكَاتُ فَهَوَى مُتَّبِعٌ وَشُحٌّ مُتَمَاعٌ وَاعْجَابُ الْمَرْءِ بِنَفْسِهِ وَهِيَ أَشَدُّهُنَّ. (البیهقی۔ مشکوٰۃ۔ ص ۳۵۵)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”تین باتیں نجات دینے والی ہیں اور تین باتیں ہلاکت میں ڈالنے والی ہیں۔ نجات دینے والی تین باتیں یہ ہیں: (۱) کھلے اور چھپے اللہ کا تقویٰ اختیار کرنا۔ (۲) خوشی اور ناخوشی (ہر صورت) میں حق بات کہنا۔ (۳) ناداری ہو یا خوش حالی (ہر حالت میں) اعتدال اور میانہ روی کی راہ پر چلنا۔ ہلاکت میں ڈالنے والی تین باتیں یہ ہیں: (۱) ایسی خواہش جس کا انسان تابع اور غلام بن کر رہ جائے۔ (۲) ایسی حرص جسے مقتدا اور پیشوا مان لیا جائے۔ (۳) خود پسندی، فرمایا یہ بیماری ان تینوں میں زیادہ خطرناک ہے۔“

**تشریح:** انسان کا اپنے علم، دولت، جسمانی توانائی یا زہد و تقویٰ پر اترانا ایک ایسا اخلاقی مرض ہے کہ جس میں مبتلا ہو کر انسان اس طرح خود فریبی میں مبتلا ہو جاتا ہے کہ نہ تو وہ اپنی غلطی پر متنبہ ہوتا ہے اور نہ اس میں حق کی طلب کے لیے کوئی تڑپ پیدا ہوتی ہے۔

### خود پسندی کی روک تھام

۱۷۳۔ عَنِ الْمِقْدَادِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَرَأَيْتُمُ الْمَدَّاحِينَ فَاحْثُوا فِي وَجُوهِهِمُ التُّرَابَ. (صحیح مسلم۔ مشکوٰۃ۔ ص ۴۱۲)

”مقداد سے روایت ہے کہ رسول اللہ صلی اللہ علیہ وسلم نے فرمایا: ”جب تم مدح سرائی



QU  
کرنے والوں کو دیکھو تو ان کے منہ میں خاک جھونک دو۔“

اس کا یہ مطلب ہے کہ اس مدح سرائی اور چا پلوسی سے ان کا جو مقصد ہے اس میں انھیں ناکام بنا دو۔

خود پسندی سے احتراز

۱۷۴۔ عَنْ عَدِيِّ قَالَ كَانَ الرَّجُلُ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ إِذَا زُكِيَ قَالَ اللَّهُمَّ لَا تُوَاخِذْنِي بِمَا يَقُولُونَ وَاغْفِرْ لِي مَا لَا يَعْلَمُونَ.

(الادب المفرد۔ باب ما يقول الرجل اذا زكى ص ۱۱۳)

عدی بن حاتم سے روایت ہے کہتے ہیں کہ صحابہؓ میں سے جب کسی کی منہ در منہ تعریف کی جاتی تو وہ کہہ دیتے: ”اے خدا! جو یہ لوگ کہتے ہیں اس پر میری گرفت نہ کرنا اور جو (میری کم زوریاں) یہ جانتے نہیں ہیں انھیں معاف فرمانا۔“

انسان اپنی مدح سرائی سُن کر عام طور پر غرور اور خود پسندی میں مبتلا ہو جاتا ہے۔ اس لیے صحابہ کرامؓ ایسے موقع پر اس شر سے بچنے کے لیے خدا کے حضور دست بہ دُعا ہو جاتے تھے۔ ایک طرف تو مدح سرائی کے مواخذہ سے بچنے کی دُعا ہوتی اور دوسری طرف اس اندیشے سے کہ کہیں تعریف سننے سے نفس موٹا نہ ہونے پائے اپنی خامیوں اور کم زوریوں کو یاد کرتے ہوئے خدا کے سامنے معافی کے طالب ہوتے۔

شہرت پسندی

۱۷۵۔ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ لَبَسَ ثَوْبَ

شُهْرَةٍ فِي الدُّنْيَا أَلْبَسَهُ اللَّهُ ثَوْبَ مَذَلَّةٍ يَوْمَ الْقِيَامَةِ. (رواه ابوداؤد۔ مشکوٰۃ۔ کتاب اللباس)

”عبداللہ بن عمرؓ سے روایت ہے کہ رسول اللہ ﷺ نے فرمایا: ”جس نے دُنیا میں شہرت

اور نمائش کا لباس زیب تن کیا، اللہ تعالیٰ اُسے قیامت کے دن ذلت کا لباس پہنائے گا۔“

توضیح: شہرت اور نمائش کا لباس دو قسم کا ہو سکتا ہے:

(۱) رئیسوں اور مال داروں کا سا زرق برق، بھڑکیلا لباس پہنا جائے تاکہ اس طریقے سے عوام کے

QU

دلوں پر اپنی وجاہت اور سرداری کا سکہ جمایا جاسکے۔

(۲) مذہبی پیشواؤں یا راہبوں، سنیاسیوں اور تارک الدُنیا درویشوں جیسا لباس پہن کر دینی تقدّس اور روحانی پاک بازی باور کرانے کی کوشش کی جائے۔

ایک اسلامی معاشرہ میں نہ مال داروں کے لیے کوئی مخصوص لباس ہے اور نہ وہاں کوئی ایسا مذہبی طبقہ ہی گوارا کیا جاسکتا ہے جو خاص قسم کی پوشاک کے ذریعہ اپنے رُوحانی تقدّس کا اظہار کر سکے۔

تکبر

۱۷۶۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِّنْ كِبَرٍ فَقَالَ رَجُلٌ إِنَّ الرَّجُلَ يُحِبُّ أَنْ يَكُونَ ثَوْبُهُ حَسَنًا وَنَعْلُهُ حَسَنًا، قَالَ إِنَّ اللَّهَ جَمِيلٌ وَيُحِبُّ الْجَمَالَ، الْكِبْرُ بَطْرُ الْحَقِّ وَغَمَطُ النَّاسِ. (صحیح مسلم - مشکوٰۃ - ص ۴۲۵)

”عبداللہ بن مسعود سے روایت ہے کہ رسول اللہ صلی اللہ علیہ وسلم نے فرمایا: ”جنت میں ایسا شخص داخل نہ ہو سکے گا جس کے دل میں ذرہ برابر بھی غرور و تکبر ہوگا۔“ ایک آدمی نے دریافت کیا: انسان پسند کرتا ہے کہ اس کا کپڑا اچھا ہو، اُس کے جوتے اچھے ہوں۔ آپ نے فرمایا: ”اللہ جمیل ہے اور جمال کو پسند رکھتا ہے، تکبر حق (کے مقابلے میں) اترانے اور لوگوں کو حقیر سمجھنے کا نام ہے۔“

**تشریح:** جائز حدود میں رہتے ہوئے اگر کوئی شخص اپنی حیثیت کے مطابق لباس اور رہائش میں زیب و زینت اختیار کرتا ہے تو اس سے اس پر کبر و نخوت کا الزام نہیں لگایا جاسکتا۔ کبر و نخوت تو یہ ہے کہ انسان دُنیاوی لذتوں اور آسائشوں میں اس طرح مدہوش ہو کہ نہ اللہ کے حقوق ادا ہو سکیں اور نہ بندوں کے حقوق کی پروا رہے۔

خساستِ نفس

۱۷۷۔ عَنِ أَبِي الْأَحْوَصِ عَنْ أَبِيهِ قَالَ آتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ

وَعَلَىٰ ثَوْبٍ دُونَ فَقَالَ لِيَّ، أَلَيْكَ مَا قُلْتُ نَعَمْ قَالَ مِنْ أَيِّ الْمَالِ؟ قُلْتُ مِنْ كُلِّ الْمَالِ قَدْ أَعْطَانِي اللَّهُ مِنَ الْإِبِلِ وَالْبَقَرِ وَالْغَنَمِ وَالْخَيْلِ وَالرَّقِيقِ، قَالَ فَإِذَا آتَاكَ مَالًا فَلْيُرَا أَثَرَ نِعْمَةِ اللَّهِ عَلَيْكَ وَكَرَامَتِهِ. (النسائي-مشکوٰۃ-ص ۳۷۵)

”ابو الاحوص سے روایت ہے کہ میں رسول اللہ صلی اللہ علیہ وسلم کی خدمت میں حاضر ہوا، میرا لباس بہت ہی معمولی تھا۔ آپ نے مجھ سے فرمایا: ”تمہارے پاس مال ہے؟“ میں نے جواب دیا: جی ہاں۔ آپ نے فرمایا: ”کس قسم کا مال؟“ میں نے عرض کیا اللہ تعالیٰ نے مجھے ہر قسم کے مال سے نوازا ہے۔ اونٹ، گائے، بھیڑ، گھوڑے اور غلام، سب ہی کچھ میرے پاس موجود ہے۔ (اس پر) آپ نے فرمایا: ”جب اللہ تعالیٰ نے تمہیں مال و دولت سے نوازا ہے تو اس کی نعمت و کرم فرمائی کا نشان بھی تو بظاہر کچھ نظر آنا چاہیے۔“

اس حدیث میں حساستِ نفس سے روکنا مقصود ہے۔ یہی حساستِ نفس (سفلے پن کی ذہنیت) کفرانِ نعمت کا باعث بنتی ہے۔

لیکن اس اظہارِ نعمت میں اتنا غلو بھی نہ ہو کہ فخر و نمائش اور اسراف و تبذیر کی شکل پیدا ہو جائے۔

## تنگ ظرفی

۱۷۸۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْعَائِدُ فِي هَبْتِهِ كَالْكَلْبِ يَعُودُ فِي قَيْئِهِ لَيْسَ لَنَا مَثَلُ السَّوِّءِ. (البخاری، مشکوٰۃ، باب العطايا، ص ۲۵۲، مطبع انصاری)

”(بروایت عبداللہ بن عباسؓ) رسول اللہ صلی اللہ علیہ وسلم نے فرمایا: ”عطیہ دے کر واپس لینے والے کی مثال اُس گتے کی سی ہے جو قے کر کے چاٹ لیتا ہے۔ اس بارے میں اس سے بدتر مثال اور کیا ہو سکتی ہے۔“

## خود غرضی

۱۷۹۔ عَنِ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَسْأَلِ الْمَرْأَةَ طَلَاقَ أَحْتِهَا لِتَسْتَفْرِغَ صَحْفَتَهَا وَلِتَنْكَحَ فَإِنَّ لَهَا مَا قُدِّرَ لَهَا. (متفق علیہ، مشکوٰۃ ص ۲۶۳)

(بروایت ابو ہریرہؓ) رسول اللہ صلی اللہ علیہ وسلم نے فرمایا: ”کوئی عورت اپنی مسلمان بہن (سوکن) کی طلاق کا مطالبہ نہ کرے تاکہ اس طرح جو کچھ اس کے برتن میں ہے اُسے انڈیل دے۔ اُسے چاہیے کہ نکاح کر لے، اسے وہی کچھ ملے گا جو اس کے مقدر میں ہے۔“

**تشریح:** اگر کوئی شخص عقد ثانی کا ارادہ رکھتا ہے، تو دوسری (بننے والی) بیوی کا یہ مطالبہ نہیں ہونا چاہیے کہ پہلے سابقہ بیوی کو طلاق دے پھر مجھ سے نکاح چائے۔

اس مطالبے سے مقصد یہ ہوتا ہے کہ جو کچھ اُسے مل رہا ہے وہ اس کے بجائے مجھے ملے۔ اس قسم کی گندی اور خود غرضانہ ذہنیت اسلام کے مزاج کے خلاف ہے۔

## بخل اور تنگ دلی

۱۸۰۔ عَنِ ابْنِ عَبَّاسٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَيْسَ الْمُؤْمِنُ بِالَّذِي يَشْبَعُ وَجَارُهُ جَائِعٌ إِلَى جَنْبِهِ. (رواہ لیبھتی۔ مشکوٰۃ۔ ۴۱۶)

”عبداللہ بن عباسؓ سے روایت ہے کہ آں حضور صلی اللہ علیہ وسلم نے فرمایا کہ: ”مومن وہ نہیں ہے جو خود پیٹ بھر کر کھائے حالانکہ پڑوس میں اس کا ہم سایہ بھوکا تڑپ رہا ہے۔“

## بے غیرتی اور سفلہ پن

۱۸۱۔ عَنْ عَبْدِ اللَّهِ بْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ دُعِيَ فَلَمْ يُجِبْ فَقَدْ عَصَى اللَّهَ وَرَسُولَهُ وَمَنْ دَخَلَ عَلَى غَيْرِ دَعْوَةٍ دَخَلَ سَارِقًا وَخَرَجَ مُغِيرًا. (رواہ ابوداؤد۔ مشکوٰۃ۔ ص ۲۷۰)

”(بروایت عبداللہ بن عمرؓ) رسول اللہ صلی اللہ علیہ وسلم نے فرمایا: ”جس کسی کو دعوت دی گئی اور اس نے قبول نہ کی تو اس نے اللہ اور رسولؐ کی نافرمانی کی، اور جو بن بلائے کسی دعوت میں پہنچ گیا تو وہ (درحقیقت) چور بن کر داخل ہوا اور ڈاکو بن کر (وہاں سے) نکلا۔“

**تشریح:** یعنی (۱) باہمی اسلامی رشتہ اخوت برقرار رکھنے بلکہ ترقی دینے کے لیے ضروری ہے کہ آپس میں ایک دوسرے کو ہدیہ تحفہ دیا جائے، دعوت و ضیافت کا اہتمام کیا جائے۔ اب جو شخص مسلمان

اپنے مسلمان بھائی کے بلانے پر بھی اس کی دعوت قبول نہیں کرتا، تو وہ دراصل اس رشتہٴ اخوت کو کاٹتا ہے جسے اسلام قائم کرنا چاہتا ہے۔

(۲) لیکن بن بلائے کسی کے ہاں پہنچ جانا تو حساستِ نفس اور کمینہ پن کی علامت ہے۔ ہاں اگر بہت ہی زیادہ بے تکلفانہ مراسم ہیں تو پھر اس قسم کی آمد و رفت میں کوئی حرج نہیں ہے۔ اسی طرح اگر کوئی شخص شرعی عذر کی بنا پر کسی مسلمان بھائی کی دعوت قبول نہیں کرتا تو وہ اس وعید کا مستحق نہ ہوگا جو حدیث میں بیان ہوئی ہے۔

## حرص

۱۸۲۔ عَنْ عَمْرِو بْنِ عَوْفٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَوَاللَّهِ لَا الْفَقْرَ أَخْشَى عَلَيْكُمْ وَلَكِنْ أَخْشَى عَلَيْكُمْ أَنْ تُبْسَطَ عَلَيْكُمُ الدُّنْيَا كَمَا بُسِطَتْ عَلَى مَنْ كَانَ قَبْلَكُمْ فَتَنَافَسُوهَا كَمَا تَنَافَسُوهَا وَتُهْلِكُكُمْ كَمَا أَهْلَكْتُهُمْ. (متفق علیہ، مشکوٰۃ، کتاب الرقاق)

” (بروایت عمرو بن عوف) رسول اللہ صلی اللہ علیہ وسلم نے فرمایا: ”مجھے تم پر فقر و ناداری کا زیادہ اندیشہ نہیں ہے، بلکہ مجھے اندیشہ اس بات کا ہے کہ تم پر دنیاوی مال و متاع کے دروازے کھول دیے جائیں جس طرح کہ تم سے پہلوں پر کھول دیے گئے تھے، پھر تمہیں دنیا کی اس طرح چاٹ لگ جائے جس طرح کہ تم سے پہلوں کو لگی تھی۔ (نتیجہ یہ نکلے) کہ دنیا تمہیں اس طرح تھس تھس نہس کر کے رکھ دے جس طرح اس نے اگلوں کو برباد کیا۔“

**توضیح:** اس بارے میں بھی اسلام میانہ روی کی تعلیم دیتا ہے۔ نہ تو راہبوں اور سنیا سیوں کی مانند دنیا کی نعمتوں اور راحتوں سے کنارہ کش ہو جانا چاہیے اور نہ اتنا انہماک ہو کہ زندگی کا اصل مقصد ہی فوت ہو جائے۔ اس روایت میں دولت کی بہتات کو فقر و فاقہ کی حالت سے زیادہ خطرناک قرار دیا گیا ہے۔ فقر و فاقہ کے غلط اثرات نسبتاً محدود ہوتے ہیں، ان کی وجہ سے وہ فاسقانہ اور مفسدانہ نظام نہیں پنپ سکتا جو دولت کی بہتات کی شکل میں پروان چڑھتا ہے، اور تہذیب و اخلاق کی تمام بنیادوں کو بیخ و بن سے اکھاڑ کر پھینک دیتا ہے۔

QU

## تصنع اور نقالی

۱۸۳۔ عَنِ ابْنِ عَبَّاسٍ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ لَعَنَ اللَّهُ الْمُتَشَبِّهِينَ مِنَ الرِّجَالِ بِالنِّسَاءِ وَالْمُتَشَبِّهَاتِ مِنَ النِّسَاءِ بِالرِّجَالِ .

(رواہ البخاری۔ مشکوٰۃ۔ باب الترجل)

”عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”اللہ تعالیٰ ایسے مردوں پر لعنت برساتا ہے جو عورتوں کی مشابہت اختیار کرتے ہیں، اور ایسی عورتوں پر لعنت کرتا ہے جو مردوں کا رُوپ دھارنا چاہتی ہیں۔“

**تشریح:** یہاں مجزوی اور عام معاملات میں تشبہ کو ممنوع نہیں قرار دیا جا رہا ہے، بلکہ اصل مقصد یہ ہے کہ مرد یا عورتیں اپنا حلیہ اس طرح نہ بگاڑ لیں کہ ان کے درمیان بظاہر امتیاز نہ کیا جاسکے۔

## گفتگو میں تصنع اور بناوٹ

۱۸۴۔ عَنْ أَبِي ثَعْلَبَةَ الْخُسَنِيِّ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ أَحَبَّكُمْ إِلَيَّ وَأَقْرَبَكُمْ مِنِّي يَوْمَ الْقِيَمَةِ أَحْسَانُكُمْ أَخْلَاقًا، وَإِنَّ أَبْغَضَكُمْ إِلَيَّ وَأَبْعَدَكُمْ مِنِّي مَسَاوِيكُمْ أَخْلَاقًا، وَالشَّرَّارُونَ الْمُتَشَدِّقُونَ الْمُتَفِيهُقُونَ .

(البیہقی۔ مشکوٰۃ۔ ص ۴۱۰)

” (بروایت ابو ثعلبہ حشنی) رسول اللہ صلی اللہ علیہ وسلم نے فرمایا: ”قیامت کے دن مجھ سے زیادہ قریب اور زیادہ محبوب تم میں سے وہ ہوں گے جو اخلاق میں بہتر ہیں، اور مجھ سے زیادہ دُور اور زیادہ ناپسندیدہ وہ ہوں گے جو تم میں سے اخلاق میں بُرے ہیں۔ جن کی زبان قینچی کی طرح چلتی ہے۔ جو منہ پھلا پھلا کر تکلف سے باتیں بناتے ہیں، متکبر ہیں۔“

**تشریح:** بد اخلاق لوگوں کی جہاں اور بہت سی نشانیاں ہیں وہاں ایک نشانی یہ بھی ہے کہ وہ باتیں بنانے میں بڑے ماہر ہوتے ہیں۔ اپنی چرب زبانی سے جھوٹ کو سچ بنا دینا ان کے بائیں ہاتھ کا کھیل ہوتا ہے۔

## جھوٹا تکلف

۱۸۵۔ عَنْ أَسْمَاءَ بِنْتِ عُمَيْسٍ قَالَتْ زَفَفْنَا إِلَى رَسُولِ اللَّهِ صَلَّى اللَّهُ عَلَيْهِ

QU

وَسَلَّمَ بَعْضَ نِسَائِهِ فَلَمَّا دَخَلْنَا عَلَيْهِ أَخْرَجَ عُسًا مِّنْ لَّبَنِ فَشَرِبَ مِنْهُ ثُمَّ نَاوَلَهُ  
امْرَأَتَهُ فَقَالَتْ لَا أَشْتَهِيهِ فَقَالَ لَا تَجْمَعِي جُوعًا وَكَذِبًا. (المعجم الصغير للطبرانی ص ۱۴۷)

” (بروایت اسماء بنت عمیس) کہتی ہیں کہ ہم نے ازواجِ مطہرات میں سے کسی ایک کو  
دولہن بنا کر آپ کے پاس بھیجا، جب ہم آپ کی خدمت میں حاضر ہوئے تو آپ نے دودھ کا  
پیالہ نکالا۔ پہلے آپ نے خود نوش فرمایا، پھر آپ نے اپنی دولہن کو پیش کیا۔ اُس نے کہا: ”مجھے  
خواہش نہیں ہے۔“ آپ نے فرمایا: ”بھوک اور جھوٹ کو جمع نہ کرو۔“

**تشریح:** عام طور پر یہ بھی ایک فیشن ہو گیا ہے کہ جب کسی عزیز یا دوست کی طرف سے کھانے پینے کی کوئی  
چیز پیش کی جاتی ہے تو بھوک اور خواہش کے باوجود محض تکلف کے طور پر یہ کہتے ہوئے انکار کر دیا جاتا ہے کہ  
”اس وقت بھوک نہیں ہے۔“ مذکورہ بالا روایت میں اسی قسم کے پُر تکلف جھوٹ سے روکا گیا ہے۔

## فضول مشاغل میں انہماک

۱۸۶۔ عَنِ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا الْفَيْنَنَّ  
أَحَدَكُمْ يَضَعُ أَحَدَى رِجْلَيْهِ عَلَى الْأُخْرَى ثُمَّ يَتَغَنَّى وَيَدْعُ أَنْ يَقْرَأَ سُورَةَ الْبَقَرَةِ.  
(المعجم الصغير للطبرانی ص ۲۷)

”ابن مسعود سے روایت ہے کہ رسول اللہ صلی اللہ علیہ وسلم نے فرمایا: ”میں تم میں سے  
کسی کو اس حالت میں نہ پاؤں کہ وہ اپنی ایک ٹانگ دوسری ٹانگ پر رکھ کر گانے میں مشغول ہو  
جائے اور سورہ بقرہ پڑھنے سے گریز کرے۔“

**تشریح:** یعنی موسیقی اور گانا بجانا شیطانی کام ہے۔ اگر کسی کو کچھ پڑھنا ہی ہے تو قرآن جیسی کتاب  
میں کیوں نہ وقت صرف کرے۔ اس حدیث میں سورہ بقرہ کا ذکر خاص طور پر بظاہر اس لیے کیا گیا ہے کہ  
گانے بجانے سے نفاق کی آلائش انسان میں پیدا ہو جاتی ہے۔ جیسا کہ ایک روایت میں ہے کہ گانا نفاق  
پیدا کرتا ہے، اور سورہ بقرہ میں پوری تفصیل کے ساتھ نفاق کی مذمت اور اس کا علاج بیان ہوا ہے۔

## اسراف و تکلف

۱۸۷۔ عَنْ جَابِرٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَهُ فِرَاشٌ لِلرَّجُلِ

QU

وَفِرَاشٌ لِّامْرَأَتِهِ وَالثَّلَاثُ لِلضَّيْفِ وَالرَّابِعُ لِلشَّيْطَانِ. (رواه مسلم۔ مشکوٰۃ۔ کتاب اللباس)

”(بروایت جابرؓ) رسول اللہ صلی اللہ علیہ وسلم نے فرمایا: ”(گھر میں) بستر ایک مرد (صاحب خانہ) کے لیے ہوتا ہے، ایک بستر اُس کی بیوی کے لیے ہوتا ہے، اور تیسرا مہمان کے لیے، اور چوتھا شیطان کے لیے۔“

**تشریح:** ایک مسلمان کے گھر میں فرنیچر، سامان بقدرِ ضرورت ہونا چاہیے۔ تکلف اور ٹھاٹ باٹ کی غرض سے فرنیچر اور گھر کے سامان کی بہتات شیطانی طرزِ عمل ہے جو خدا کو انتہائی ناپسندیدہ ہے۔ اس روایت میں بستروں کی متعین تعداد پر زور دینا مقصود نہیں ہے بلکہ اس ذہنیت پر ضرب لگانا مطلوب ہے جس سے عیش پسندانہ اور سُرفانہ زندگی وجود میں آتی ہے۔

۱۸۸۔ عَنْ عَبْدِ اللَّهِ بْنِ عَمْرٍو بْنِ الْعَاصِ أَنَّ النَّبِيَّ صَلَّى اللَّهُ عَلَيْهِ وَسَلَّمَ مَرَّ بِسَعْدٍ وَهُوَ يَتَوَضَّأُ فَقَالَ مَا هَذَا السَّرْفُ يَا سَعْدُ قَالَ أَفِي الْوُضُوءِ سَرَفٌ قَالَ نَعَمْ وَإِنْ كُنْتُ عَلَى نَهْرٍ جَارٍ. (رواه احمد۔ مشکوٰۃ۔ باب سنن الوضوء۔ ص ۳۹)

”(بروایت عبد اللہ بن عمرو بن العاصؓ) رسول اللہ صلی اللہ علیہ وسلم (ایک مرتبہ) سعدؓ کے پاس سے گزرے، وہ وضو کر رہے تھے۔ آپؐ نے فرمایا: ”اے سعدؓ! یہ کیا فضول خرچی کر رہے ہو؟“ سعدؓ نے کہا: کیا وضو میں بھی فضول خرچی ہوتی ہے؟ آپؐ نے فرمایا: ”ہاں، خواہ تم بہتے دریا کے کنارے کیوں نہ بیٹھے ہو۔“

**تشریح:** اس قسم کے اندازِ بیان سے سُرفانہ ذہنیت پر بند باندھنا مقصود ہے، بعض حالات میں اسراف مضر اثرات نہ بھی رکھتا ہو تب بھی اس قسم کے عمل سے پرہیز ہی کرنا چاہیے ورنہ اندیشہ ہے کہ اسراف کی یہ عادت دوسرے مواقع پر دُنیا و آخرت میں خسارے کا باعث بنے۔

پھر یہاں یہ پہلو بھی واضح رہے کہ اسراف نہ صرف یہ کہ دُنیاوی معاملات میں ممنوع ہے بلکہ عبادات کی ادائیگی میں بھی ایسا کرنا معصیت ہے۔

۱۸۹۔ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَنْظُرُ اللَّهُ يَوْمَ الْقِيَمَةِ إِلَى مَنْ جَرَّ إِزَارَهُ بَطْرًا. (مشکوٰۃ۔ کتاب اللباس)



” (بروایت ابو ہریرہ) رسول اللہ صلی اللہ علیہ وسلم نے فرمایا: ”اللہ تعالیٰ قیامت کے روز اس شخص کو نظر (رحمت) سے نہ دیکھے گا جو اپنا ازار (تہ بند، لنگی) متکبرانہ انداز میں زمین پر لٹکاتے ہوئے چلتا ہے۔“

**تشریح:** اللہ تعالیٰ کو فخر و نمائش اور کبر و غرور قطعاً ناپسند ہے۔ اسی لیے اسلام میں ان تمام اعمال و حرکات پر پابندی لگادی گئی ہے جو کبر و غرور کے اظہار کا ذریعہ بن سکتے ہیں۔

## اسراف و تعیش

۱۹۰۔ عَنِ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ مَنْ شَرِبَ فِي إِنْاءٍ ذَهَبٍ أَوْ فِضَّةٍ أَوْ إِنْاءٍ فِيهِ شَيْءٌ مِّنْ ذَلِكَ فَإِنَّمَا يُجْرُجُرُ فِي بَطْنِهِ نَارَ جَهَنَّمَ.  
(رواہ الدارقطنی۔ مشکوٰۃ۔ باب الاشراب)

” (بروایت عبداللہ بن عمر) رسول اللہ صلی اللہ علیہ وسلم نے فرمایا: ”جس نے سونے چاندی کے برتن میں یا ایسے برتن میں جس میں ان دونوں میں سے کسی کی ملاوٹ ہو، پانی پیا تو وہ درحقیقت اپنے پیٹ میں جہنم کے انگارے ڈال رہا ہے۔“

**توضیح:** منشا یہ ہے کہ اسلام عجمی تکلفات اور سرمایہ دارانہ مظاہر سے مسلم سوسائٹی کو پاک رکھنا چاہتا ہے۔ حدیث میں صرف پینے کا ذکر ہے، لیکن حقیقت یہ ہے کہ اس سے کھانے پینے اور برتن کی وہ تمام چیزیں مراد ہیں جن سے امیرانہ ٹھاٹ باٹ کا مظاہرہ ہو۔

## مالیوسی اور پست ہمتی

۱۹۱۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَتَمَنَّيَنَّ أَحَدُكُمْ الْمَوْتَ مِنْ ضَرِّ أَصَابِهِ فَإِنْ كَانَ لَا بُدَّ فَاعِلًا فَلْيَقُلْ اللَّهُمَّ أَحْيِنِي مَا كَانَتْ الْحَيَاةُ خَيْرًا لِّي وَتَوَفَّنِي إِذَا كَانَتْ الْوَفَاةُ خَيْرًا لِّي. (بخاری۔ مشکوٰۃ۔ باب تمنی الموت)

”حضرت انس سے روایت ہے کہ رسول اللہ صلی اللہ علیہ وسلم نے فرمایا: ”دکھ تکلیف کے پہنچنے پر تم میں سے کوئی موت کی آرزو نہ کرے (ہاں) اگر بہت ہی ناگزیر صورت حال پیش آ جائے تو اُسے یہ کہنا چاہیے: اے اللہ! مجھے زندہ رکھ جب تک کہ زندگی میرے لیے بہتر ہو، اور

QU  
مجھے وفات دے جب کہ موت میرے لیے بہتر ہو۔“


**توضیح:** اسلام میں خودکشی تو کیا موت کی تمنا کرنا بھی جائز نہیں ہے، وجہ یہ ہے کہ اللہ تعالیٰ کی ان گنت نعمتوں میں سے زندگی بھی ایک بڑی نعمت ہے اب اس نعمت کے ختم ہونے اور چھین جانے کی آرزو کرنا درحقیقت کفرانِ نعمت (نعمت کی ناقدری) کے ہم معنی ہے۔ اس لیے اس کا معصیت ہونا ظاہر ہے۔

## وہمی مزاج

۱۹۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا وَجَدَ أَحَدُكُمْ فِي بَطْنِهِ شَيْئًا فَاشْكَلْ عَلَيْهِ أَخْرَجْ مِنْهُ شَيْءٌ أَمْ لَا فَلَا يَخْرُجَنَّ مِنَ الْمَسْجِدِ حَتَّى يَسْمَعَ صَوْتًا أَوْ يَجِدَ رِيحًا. (رواه مسلم - مشکوٰۃ - باب ما يوجب الوضوء - ص ۳۲)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کوئی اپنے پیٹ میں کچھ (گڑ بڑ) محسوس کرے اور معاملہ مشتبہ ہو جائے کہ آیا ریح (ہوا) خارج ہوئی یا نہیں تو مسجد (نماز کی جگہ) سے نہ نکلے تا وقتیکہ آواز سنے یا بو محسوس کرے۔“

یعنی محض شک اور وہم کی بنا پر نماز توڑنا جائز نہیں جب تک کہ یقینی صورت پیدا نہ ہو جائے۔



QU

پاکیزہ زندگی

## QU

## فہم ودانائی

۱۹۳۔ عَنْ أَبِي هُرَيْرَةَ قَالَ سَمِعْتُ أَبَا الْقَاسِمِ صَلَّى اللَّهُ عَلَيْهِ وَسَلَّمَ يَقُولُ خَيْرُكُمْ إِسْلَامًا أَحْسَنُكُمْ أَخْلَاقًا إِذَا فَهُّوا. (الادب المفرد۔ باب حسن الخلق إذا فهوا۔ ص ۴۴)

”حضرت ابو ہریرہ سے روایت ہے کہ میں نے ابو القاسم صلی اللہ علیہ وسلم کو فرماتے ہوئے سنا: ”تم میں سے اسلام میں بہتر وہ ہیں جو اخلاق میں زیادہ اچھے ہیں جب کہ وہ (دین میں) سمجھ رکھتے ہوں۔“

۱۹۴۔ عَنْ أَبِي سَعِيدٍ الْأَنْصَارِيِّ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَمْسَحُ مَنَاكِبَنَا فِي الصَّلَاةِ وَيَقُولُ اسْتَوْوُوا وَلَا تَخْتَلِفُوا فَتَخْتَلِفَ قُلُوبُكُمْ، لِيَلِينِي مِنْكُمْ أَوْلُو الْأَحْلَامِ وَالنُّهْيِ ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ.

(صحیح مسلم۔ مشکوٰۃ۔ باب الامامہ۔ ص ۹۰)

”حضرت ابو سعید انصاریؓ سے روایت ہے کہ رسول اللہ صلی اللہ علیہ وسلم نماز کے لیے کھڑے ہوتے وقت (صفیں سیدھی کرنے کے لیے) ہمارے کندھوں پر ہاتھ پھیرتے اور فرماتے: ”برابر ہو جاؤ (صف بندی میں) انتشار و اختلاف نہ پیدا کرو، ورنہ تمہارے دلوں میں بھی پھوٹ پڑ جائے گی۔ تم میں سے جو عقل و فہم والے ہیں وہ مجھ سے قریب رہیں، پھر جو ان سے قریب ہیں، پھر جو ان سے قریب ہیں۔“

یعنی عقل و فہم اور دینی شعور کے لحاظ سے جو لوگ ممتاز ہوں انھیں نماز میں امام سے قریب ہونا چاہیے۔ اس کے بعد درجہ بدرجہ لوگوں کی صف بندی کی جائے۔

۱۹۵۔ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الرَّجُلَ لَيَكُونُ مِنْ أَهْلِ الصَّلَاةِ وَالصَّوْمِ وَالزَّكَاةِ وَالْحَجِّ وَالْعُمْرَةِ حَتَّى ذَكَرَ سَهَامَ الْخَيْرِ كُلَّهَا وَمَا يُجْزَى يَوْمَ الْقِيَامَةِ إِلَّا بِقَدْرِ عَقْلِهِ. (مشکوٰۃ۔ باب الخذر۔ ص ۴۲۲)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے نماز، روزہ،

زکوٰۃ، حج و عمرہ اور دوسری تمام نیکیوں کا ذکر کرتے ہوئے فرمایا: ”انسان یہ سب کچھ کرتا ہے مگر قیامت کے دن عقل و فہم کے مطابق ہی اُسے بدلہ ملے گا۔“

**تشریح:** انسان جس قدر شعور اور عقل و فہم کے ساتھ مراسمِ عبادت ادا کرے گا، اُسی قدر وہ عبادت کے اصل مقصد سے باخبر رہے گا اُسے وہ لذت حاصل ہوگی جو اللہ کے نیک بندوں کو اس موقع پر فی الحقیقت فرحت و مسرت سے ہم کنار کر دیتی ہے۔

اس مضمون کی تائید ذیل کی آیت سے ہوتی ہے:

اِذَا ذُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا. (الفرقان ۷۳)

”یعنی رحمن کے بندے وہ ہیں کہ جب انھیں رب کی آیتوں کی یاد دہانی کرائی جاتی ہے تو وہ ان پر اندھے بہرے ہو کر نہیں گرتے، یعنی عقل و فہم سے کام لیتے ہیں اور سوچے سمجھے بغیر محض تقلیدی خوش اعتقادی کی بنا پر کسی حکم کی پیروی نہیں کرتے۔“

عقل و تجربہ

۱۹۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُلْدَغُ الْمُؤْمِنُ مِنْ جُحْرٍ وَاحِدٍ مَرَّتَيْنِ. (بخاری۔ مسلم۔ مشکوٰۃ۔ ص ۲۲۹)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”مومن ایک سوراخ سے دو بار نہیں ڈسا جاتا۔“

**تشریح:** مومن اتنا ہوشیار اور چوکٹار ہوتا ہے کہ اگر کبھی ایک بار دھوکا کھا بھی جاتا ہے تو دوبارہ کسی کے فریب میں نہیں آتا۔

لیکن چوں کہ وہ خدا کے خوف سے صرف حلال کمائی پر خواہ وہ کتنی قلیل مقدار میں کیوں نہ ہو قناعت کرتا ہے اور اس کے مقابلے میں حرام مال کا انبار بھی لگا ہو تو اس کی نگاہ نہیں اٹھتی، دنیا دار اسے بے وقوف سمجھتے ہیں۔ اسی بنا پر بعض روایات میں مومن کو غُرٌّ كَرِيمٌ (شریف سادہ لوح) اور منافق کو خَبٌّ لَّئِيمٌ (دھوکے باز کمینہ) کہا گیا ہے اور یہی معنی ہیں اس روایت کے جس میں آتا ہے:

اِنَّ اَهْلَ الْجَنَّةِ بُلَّةٌ. (بلاشبہ جنت والے سادہ لوح ہوتے ہیں)۔

۱۹۷۔ عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا حَلِيمَ إِلَّا ذُو عَثْرَةٍ وَلَا حَكِيمَ إِلَّا ذُو تَجْرِبَةٍ. (رواه احمد - مشکوٰۃ - باب الخذر - ص ۴۲۱)

”ابو سعید خدری سے روایت ہے کہ رسول اللہ ﷺ نے فرمایا: ”صاحبِ حلم (بردبار) وہی ہے جسے لغزشوں سے بھی سابقہ پڑتا ہے اور حکیم و دانا وہی ہے جو تجربہ بھی رکھتا ہے۔“

## طہارت و نظافت

۱۹۸۔ عَنْ أَبِي مَالِكٍ الْأَشْعَرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الطُّهُورُ شَطْرُ الْإِيمَانِ. (مسلم - مشکوٰۃ - کتاب الطہارۃ - ص ۳۰)

”ابو مالک اشعری سے روایت ہے کہ رسول اللہ صلی اللہ علیہ وسلم نے فرمایا: ”طہارت و پاکیزگی ایمان کا نصف حصہ ہے۔“

**تشریح:** اسلام صرف روحانی اور اخلاقی طہارت و پاکیزگی ہی کی تعلیم نہیں دیتا بلکہ اس کے ساتھ ساتھ اس نے ظاہری صفائی، پاکیزگی اور سلیقہ شعاری کی بھی تاکید کی ہے۔ اس بنا پر اس روایت میں ظاہری طہارت و پاکیزگی کو نصف ایمان قرار دیا گیا ہے۔

۱۹۹۔ عَنْ عَائِشَةَ قَالَتْ كَانَتْ يَدُ رَسُولِ اللَّهِ صَلَّى اللَّهُ عَلَيْهِ وَسَلَّمَ الْيُمْنَى لَطُحُورِهِ وَطَعَامِهِ وَكَانَتْ يَدُهُ الْيُسْرَى لِخَلَائِهِ وَمَا كَانَ مِنْ أَدَا.

(رواه ابو داؤد - مشکوٰۃ - باب آداب الخلاء - ص ۳۴)

”حضرت عائشہ سے روایت ہے کہ رسول اللہ صلی اللہ علیہ وسلم دایاں ہاتھ وضو اور کھانے پینے کے لیے استعمال فرماتے اور بائیں ہاتھ سے استنجا جیسے کاموں کو انجام دیتے۔“

**تشریح:** مَا كَانَ مِنْ أَدَا کا مطلب یہ ہے کہ ناک کا فضلہ اور اس قسم کے دوسرے مواقع پر آپ بائیں ہاتھ سے کام لیتے تھے اور اس کے برعکس پاکیزہ امور دائیں ہاتھ سے انجام پاتے تھے۔

۲۰۰۔ عَنْ عَبْدِ اللَّهِ بْنِ مُغَفَّلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَبُولَنَّ أَحَدُكُمْ فِي مُسْتَحْمِهِ ثُمَّ يَغْتَسِلُ فِيهِ أَوْ يَتَوَضَّأُ فِيهِ.

(رواه ابو داؤد - مشکوٰۃ - باب آداب الخلاء - ص ۳۵)

” (بروایت عبد اللہ بن مغفل) رسول اللہ ﷺ نے فرمایا: ”ایسا ہرگز نہیں ہونا چاہیے کہ ایک شخص غسل خانے میں پیشاب بھی کرے اور پھر وہیں غسل اور وضو میں مشغول ہو جائے۔“

**تشریح:** یعنی پیشاب کے لیے الگ جگہ ہونی چاہیے اور غسل کے لیے الگ۔ ورنہ اس بارے میں اگر بے احتیاطی برتی جائے تو طہارت و پاکیزگی کا معاملہ مشتبہ ہو کر رہ جاتا ہے۔

۲۰۱۔ عَنْ أَبِي مُوسَى قَالَ كُنْتُ مَعَ النَّبِيِّ صَلَّى اللَّهُ عَلَيْهِ وَسَلَّمَ ذَاتَ يَوْمٍ فَأَرَادَ أَنْ يَبُولَ فَاتَى دَمَثًا فِي أَصْلِ جِدَارِ فَبَالَ ثُمَّ قَالَ إِذَا أَرَادَ أَحَدُكُمْ أَنْ يَبُولَ فَلْيُرْتَدْ لِبَوْلِهِ. (رواه أبو داود - مشکوٰۃ - باب آداب الخلاص - ص ۳۴)

”ابو موسیٰ سے روایت ہے کہ ایک دن میں رسول اللہ ﷺ کے ہم راہ تھا۔ آپ کو پیشاب کی حاجت محسوس ہوئی۔ آپ ایک دیوار کی جڑ میں نرم جگہ پر پہنچے اور اپنی ضرورت پوری کی۔ پھر آپ نے فرمایا: ”جب تم میں سے کوئی پیشاب کرنے کا ارادہ کرے تو نرم جگہ تلاش کر لے۔“

۲۰۲۔ عَنْ عُمَرَ رَضِيَ اللَّهُ عَنْهُ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ وَأَنَا أَبُولُ قَائِمًا، فَقَالَ يَا عُمَرُ لَا تَبُلْ قَائِمًا فَمَا بُلْتُ قَائِمًا بَعْدُ. (رواه الترمذی - مشکوٰۃ - باب آداب الخلاص - ص ۳۵)

”حضرت عمرؓ سے روایت ہے کہتے ہیں کہ ایک مرتبہ رسول اللہ صلی اللہ علیہ وسلم نے مجھے کھڑے ہو کر پیشاب کرتے ہوئے دیکھا۔ آپ نے فرمایا: ”اے عمر! کھڑے ہو کر پیشاب نہ کرو۔“ اس کے بعد میں نے کھڑے ہو کر کبھی بھی پیشاب نہیں کیا۔“

**تشریح:** کسی عذریا مجبوری کی بنا پر کھڑے ہو کر پیشاب کیا جا سکتا ہے، ویسے عام حالات میں مذکورہ بالا حکم کی پابندی لازمی ہے۔

۲۰۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّمَا أَنَا لَكُمْ مَثَلُ الْوَالِدِ لَوْلَدِهِ أَعْلَمُكُمْ إِذَا آتَيْتُمُ الْغَائِطَ فَلَا تَسْتَقْبِلُوا الْقِبْلَةَ وَلَا تَسْتَدْبِرُوهَا وَأَمْرَ بِثَلَاثَةِ أَحْجُرٍ وَنَهَى عَنِ الرَّوْثِ وَالرِّمَّةِ وَنَهَى أَنْ يَسْتَطِيبَ الرَّجُلُ بِيَمِينِهِ.

(رواه ابن ماجہ - مشکوٰۃ - باب آداب الخلاص - ص ۳۴)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”میں

تمہارے لیے ایسا ہی (شفیق) ہوں جیسے باپ اپنی اولاد کے لیے۔ میں تعلیم دیتا ہوں، جب تم میں سے کوئی رفع حاجت کے لیے جائے تو نہ قبلہ کی طرف منہ کرے اور نہ پیٹھ۔“ آپ نے تین پتھروں سے استنجا کرنے کی تاکید کی اور لید، ہڈی سے منع فرمایا۔ نیز آپ نے اس بات سے روکا کہ انسان دائیں ہاتھ سے استنجا کرے۔“

### تشریح:

- (۱) قبلہ کی طرف منہ اور پیٹھ کرنے کے بارے میں فقہاء اور ائمہ دین میں اختلاف ہے۔ دلائل کے لحاظ سے امام شافعیؒ کا مسلک قوی معلوم ہوتا ہے۔ یعنی یہ حکم کھلی فضا (جنگل) کے لیے ہے۔ آبادی میں یہ پابندی نہیں ہے۔
- (۲) استنجا کی تین شکلیں ہیں۔
  - (الف) تین پتھریا ڈھیلے استعمال کیے جائیں۔
  - (ب) پانی سے استنجا کیا جائے۔
  - (ج) مذکورہ بالا دونوں طریقوں کو جمع کر دیا جائے۔

۲۰۴۔ عَنْ عَائِشَةَ أَنَّهَا قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَا صَلَاةَ بِحَضْرَةِ الطَّعَامِ وَلَا هُوَ يُدْفَعُ إِلَّا خُبْنَانٍ. (رواه مسلم۔ مشکوٰۃ۔ باب الجماعة۔ ص ۸۸)

”حضرت عائشہؓ سے روایت ہے کہ میں نے آپؐ کو فرماتے ہوئے سنا: ”کھانا سامنے آ گیا ہو تو پھر نماز نہیں ہے اور نہ اس حال میں کہ جب اسے پیشاب پاخانہ کی ضرورت محسوس ہو رہی ہو۔“

### تشریح:

- (۱) بھوک لگ رہی ہو اور کھانا تیار ہو تو پہلے کھانے سے فارغ ہو لینا چاہیے تاکہ بعد میں پوری یک سوئی اور دل جمعی کے ساتھ نماز ادا کی جاسکے۔
- ہاں اگر کھانے کی خواہش زیادہ نہ ہو تو نماز کا پہلے ادا کر لینا بہتر ہے۔
- (۲) حوائج ضروریہ کو روک کر نماز پڑھنا تو کسی شکل میں بھی مناسب نہیں ہے۔



۲۰۵۔ عَنْ مُعَاذٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اتَّقُوا الْمَلَاعِنَ  
الثَّلَاثَةَ الْبَرَّازَ فِي الْمَوَارِدِ وَقَارِعَةَ الطَّرِيقِ وَالظِّلِّ (رواه أبو داود - مشکوٰۃ - باب آداب الخلا - ص ۳۵)  
” (بروایت معاذ) رسول اللہ صلی اللہ علیہ وسلم نے فرمایا: ”تین لعنت کے مقامات سے  
پرہیز کرو: (۱) دریاؤں کے گھاٹ۔ (۲) عام راستہ۔ (۳) سایہ کی جگھیں۔“

### تشریح:

یعنی ان تینوں مقامات پر رفع حاجت کرنے سے انسان خدا کے ہاں لعنت کا مستحق ہو جاتا ہے۔

اس حکم میں حکمت کے دو پہلو معلوم ہوتے ہیں:

(۱) اس قسم کی بدتمیزی سے ذوقِ طہارت گھن کرتا ہے۔

(۲) ایسے مقامات جہاں عام پبلک کی آمد و رفت رہتی ہو، رفع حاجت کے لیے بیٹھ جانا بے شرمی  
بھی ہے اور انتہائی خود غرضی کا ثبوت بھی۔

۲۰۶۔ عَنْ مُعَاوِيَةَ بْنِ قُرَّةَ عَنْ أَبِيهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ  
هَاتَيْنِ الشَّجَرَتَيْنِ يَعْنِي الْبَصَلَ وَالثُّومَ وَقَالَ مَنْ أَكَلَهُمَا فَلَا يَقْرَبَنَّ مَسْجِدَنَا  
وَقَالَ إِنْ كُنْتُمْ لَا بُدَّ أَكَلِيهِمَا فَاِمْتِئُوهُمَا طَبْحًا. (رواه أبو داود - مشکوٰۃ - باب المساجد - ص ۶۲)

”معاویہ بن قرہ اپنے باپ سے روایت کرتے ہیں کہ رسول اللہ صلی اللہ علیہ وسلم نے ان  
دو درختوں لہسن اور پیاز سے منع فرمایا ہے۔“

آپ کا ارشاد ہے: ”جو انھیں کھائے وہ ہماری مسجد کے قریب نہ آئے۔“ پھر آپ نے

فرمایا: ”اگر ان کا کھانا ناگزیر ہو تو ان کی بو کو پکا کر ختم کر دینا چاہیے۔“

**تشریح:** اسلام میں نفاست و طہارت اور اجتماعی آداب کا اتنا اہتمام کیا گیا ہے کہ ایسی اشیا جن کی بو  
عام طور پر ناگوار ہوتی ہے انھیں کھا کر مسجد میں داخل ہونے سے روک دیا گیا ہے۔ اس حکم سے دو چیزیں  
معلوم ہوتی ہیں:

(۱) جن اشیا کی بو ناگوار حد تک ناپسندیدہ ہو ان کے کھانے اور استعمال سے پرہیز کرنا چاہیے۔

(۲) مجالس اور اجتماعی مواقع پر اس معاملہ میں اپنے ساتھیوں کا بھی لحاظ ہونا چاہیے۔

## QU

## آدابِ طعام

۲۰۷۔ عَنْ عَمْرِو بْنِ أَبِي سَلَمَةَ قَالَ كُنْتُ غُلَامًا فِي حِجْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَكَانَتْ يَدِي تَطِيْشُ فِي الصَّحْفَةِ فَقَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ سَمِّ اللَّهَ وَكُلْ بِيَمِينِكَ وَكُلْ مِمَّا يَلِيكَ. (بخاری۔ مسلم۔ مشکوٰۃ۔ کتاب الاطعمه)

”عمرو بن ابی سلمہؓ سے روایت ہے کہ میں لڑکپن میں رسول اللہ صلی اللہ علیہ وسلم کے ہاں زیر تربیت (پرورش) تھا، (کھانے کے وقت) میرا ہاتھ پوری پلیٹ میں چکر کھایا کرتا تھا، آپؐ نے فرمایا: ”بسم اللہ پڑھو، دائیں ہاتھ سے کھاؤ اور قریب سے کھاؤ۔“..... یعنی پلیٹ کا جو کنارہ تمہارے سامنے ہے وہیں سے کھاؤ، ساری پلیٹ میں ہاتھ کونہ گھماؤ۔“

**تشریح:** عمرو بن ابی سلمہ کی یہ حرکت بظاہر ایک معمولی بات تھی لیکن اس کے باوجود آپؐ نے اسے نصیحت کی اور کھانے کے ضروری آداب بتلائے۔ اس سے اندازہ ہوتا ہے کہ معمولی معمولی باتوں میں بھی والدین یا سرپرستوں کو اولاد کی تربیت کا کتنا خیال رکھنا چاہیے۔

واضح رہے کہ عمرو بن سلمہؓ آپؐ کے ربیب تھے۔ یعنی اُمّ المؤمنین اُمّ سلمہؓ کے پہلے شوہر ابو سلمہؓ کے لڑکے تھے۔ آپؐ اولاد کی طرح ان کی تربیت کا خیال رکھتے تھے۔

۲۰۸۔ عَنْ أَبِي هُرَيْرَةَ قَالَ مَاعَابَ النَّبِيُّ صَلَّى اللَّهُ عَلَيْهِ وَسَلَّمَ طَعَامًا قَطُّ اِنْ اَشْتَهَاهُ اَكَلَهُ وَاِنْ كَرِهَهُ تَرَكَهُ. (بخاری۔ مسلم۔ مشکوٰۃ۔ کتاب الاطعمه)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے کبھی بھی کھانے پر نکتہ چینی نہیں کی، اگر خواہش ہوئی تو کھالیا اور اگر ناپسند ہو تو چھوڑ دیا۔“

یعنی اصل چیز تو خوردن برائے زیستن ہے نہ کہ زیستن برائے خوردن۔ اس لیے جس کے سامنے اعلیٰ مقصد ہو وہ نہ کھانے پینے کی چیزوں میں مین میکھ نکالتا ہے اور نہ بات بات پر گھر والوں کو ٹوکنے اور ان سے الجھنے کی کوشش کرتا ہے۔

۲۰۹۔ عَنْ وَحْشِيِّ بْنِ حَرْبٍ عَنْ أَبِيهِ عَنْ جَدِّهِ أَنَّ اصْحَابَ رَسُولِ اللَّهِ صَلَّى

اللَّهُ عَلَيْهِ وَسَلَّمَ قَالُوا يَا رَسُولَ اللَّهِ إِنَّا نَأْكُلُ وَلَا نَشْبَعُ قَالَ فَلَعَلَّكُمْ تَفْتَرِقُونَ قَالُوا  
نَعَمْ قَالَ فَاجْتَمِعُوا عَلَى طَعَامِكُمْ وَاذْكُرُوا اسْمَ اللَّهِ يُبَارِكْ لَكُمْ فِيهِ.

(ابوداؤد۔ مشکوٰۃ۔ باب الضیافۃ)

”وحشی بن حرب نے اپنے باپ سے اور انھوں نے (وحشی) کے دادا سے روایت کی ہے کہ صحابہ کرام نے رسول اللہ ﷺ سے عرض کیا کہ ہم کھاتے ہیں، سیری نہیں ہوتی۔ آں حضور نے فرمایا: ”شاید تم لوگ الگ الگ کھاتے ہو۔“ صحابہ نے عرض کیا: ”جی ہاں۔“ آپ نے فرمایا: ”مل کر کھانا کھاؤ اور اللہ کے نام کا ذکر بھی کرو، تمہارے کھانے میں برکت ہوگی۔“

**تشریح:** الگ الگ کھانا شرعاً جائز ہے، لیکن اجتماعی شکل زیادہ پسندیدہ ہے اور موجب خیر و برکت ہے۔ اس سے اندازہ ہو سکتا ہے کہ جب کھانے کے معاملہ میں اجتماعی رنگ اتنا موثر ہو سکتا ہے، تو اگر پوری زندگی ہی اجتماعی رنگ میں رنگ جائے تو اس کے ثمرات و نتائج کتنے دُور رس ہوں گے اس کا اندازہ ہی نہیں کیا جاسکتا۔

۲۱۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ بَاتَ وَفِي يَدِهِ  
غَمْرٌ لَمْ يَغْسِلْهُ فَأَصَابَهُ شَيْءٌ فَلَا يَلُوهُ مِنْ إِلَّا نَفْسَهُ. (رواه الترمذی، مشکوٰۃ، کتاب الاطعمه)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جس کے ہاتھ میں چکنائی لگی ہو وہ اُسے دھوئے بغیر سو گیا اور اُسے کوئی نقصان پہنچا تو وہ اپنے آپ ہی کو ملامت کرے۔“

یعنی کھانے سے فارغ ہونے کے بعد ہاتھ دھولینا ضروری ہے خصوصاً جب کہ ہاتھ کو چکنائی لگی ہوئی ہو۔

متانت اور شائستگی

۲۱۱۔ عَنْ يَعْلَى بْنِ مَمْلَكٍ أَنَّهُ سَأَلَ أُمَّ سَلَمَةَ عَنْ قِرَاءَةِ النَّبِيِّ صَلَّى اللَّهُ عَلَيْهِ  
وَسَلَّمَ فَإِذَا هِيَ تَنْعَثُ قِرَاءَةً مُفَسَّرَةً حَرْفًا حَرْفًا. (رواه الترمذی، مشکوٰۃ، کتاب فضائل القرآن)

”یعلیٰ بن مملک سے روایت ہے کہ انھوں نے حضرت اُم سلمہ سے آں حضور صلی اللہ علیہ

وسلم کی قرأت کے بارے میں سوال کیا تو حضرت اُمّ سلمہؓ نے حرف حرف الگ کر کے پڑھتے ہوئے بتایا۔“ گویا آپ کے صاف صاف اور حرف بہ حرف صحیح پڑھنے کی توصیف کی۔  
یعنی آپ کی قرأت میں متانت، وقار اور ٹھہراؤ تھا، جلد بازی اور گھبراہٹ نہ تھی۔

## جمالِ صوت

۲۱۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ مِنَّا مَنْ لَمْ يَتَغَنَّ بِالْقُرْآنِ. (رواه البخاری۔ مشکوٰۃ۔ کتاب فضائل القرآن)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”جو قرآن کو خوش الحانی سے نہیں پڑھتا وہ ہم میں سے نہیں ہے۔“  
تشریح: بلا تکلف قرآن مجید کو خوش آوازی سے پڑھنا پسندیدہ ہے لیکن تکلف یا بد آوازی سے قرآن کی تلاوت اللہ تعالیٰ کو ناپسند ہے۔

## گفتگو میں متانت

۲۱۳۔ عَنْ عَائِشَةَ قَالَتْ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَكُنْ يَسْرُدُ الْحَدِيثَ كَسَرِدِكُمْ كَانَ يُحَدِّثُ حَدِيثًا لَوْ عَدَّهُ الْعَادُّ لَأَحْصَاهُ.

(متفق علیہ۔ مشکوٰۃ۔ باب اخلاق النبی صلی اللہ علیہ وسلم)

”حضرت عائشہؓ سے روایت ہے کہ رسول اللہ ﷺ تمھاری طرح (تیزی سے) باتیں نہیں کیا کرتے تھے۔ آپ بات اس طرح کیا کرتے کہ اگر گننے والا گنے تو اسے شمار کر سکے۔“

## طہارتِ زباں

۲۱۴۔ عَنْ أَنَسٍ قَالَ لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ فَاخِشًا وَلَا لَعَانًا وَلَا سَبَابًا كَانَ يَقُولُ عِنْدَ الْمَعْتَبَةِ مَالَهُ تَرِبَ جَبِينُهُ.

(رواه البخاری۔ مشکوٰۃ۔ باب فی اخلاق النبی صلی اللہ علیہ وسلم)

”حضرت انسؓ سے روایت ہے کہ رسول اللہ صلی اللہ علیہ وسلم کی زبان فحش گوئی،

QU

لعن طعن اور سب و شتم سے پاک تھی۔ ناراضی اور عتاب کے موقع پر آپؐ فرمایا کرتے: ”اُسے کیا ہو گیا ہے، اُس کی پیشانی خاک آلود ہو۔“

## فیشن کی اصلاح

۲۱۵۔ عَنْ جَابِرِ أَنَّ النَّبِيَّ صَلَّى اللَّهُ عَلَيْهِ وَسَلَّمَ أَبْصَرَ رَجُلًا ثَائِرَ الرَّأْسِ فَقَالَ لِمَ يُشَوِّهُ أَحَدُكُمْ نَفْسَهُ وَأَشَارَ بِيَدِهِ أَنْ يَأْخُذَ مِنْهُ. (المعجم الصغير للطبرانی۔ ص ۲۲۳)

”جابر بن عبد اللہؓ سے روایت ہے کہ رسول اللہ صلی اللہ علیہ وسلم نے ایک پراگندہ سر شخص کو دیکھا، آپؐ نے فرمایا: ”تم میں سے ایک اپنے آپ کو بدنما کیوں بناتا ہے؟“ پھر آپؐ نے ہاتھ سے اشارہ کیا کہ کچھ بال ترشوالے۔“

## خوش مزاجی

۲۱۶۔ عَنْ عَبْدِ اللَّهِ بْنِ الْحَارِثِ بْنِ جَزْءٍ قَالَ مَا رَأَيْتُ أَحَدًا أَكْثَرَ تَبَسُّمًا مِّنْ رَسُولِ اللَّهِ صَلَّى اللَّهُ عَلَيْهِ وَسَلَّمَ. (رواه الترمذی۔ مشکوٰۃ۔ باب فی اخلاق النبی صلی اللہ علیہ وسلم)

”عبد اللہ بن حارث سے روایت ہے کہ میں نے آں حضور صلی اللہ علیہ وسلم سے زیادہ کسی کو مسکراتے ہوئے نہیں دیکھا۔“

**تشریح:** آں حضرت ﷺ کے مزاج میں نہ تو نقشف (انتہائی خشکی) تھا، اور نہ ایسی خوش طبعی کہ ذرا ذرا سی بات پر فضا قہقہوں سے گونج اُٹھے، بلکہ اس بارے میں آپؐ کا طرزِ عمل معتدل تھا۔

## قہقہہ بازی سے پرہیز

۲۱۷۔ عَنْ عَائِشَةَ قَالَتْ مَا رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ مُسْتَجْمِعًا قَطُّ ضَاحِكًا حَتَّىٰ أَرَىٰ مِنْهُ لَهَوَاتِهِ وَإِنَّمَا كَانَ يَتَبَسَّمُ. (رواه البخاری۔ مشکوٰۃ۔ باب فی اخلاق النبی)

”حضرت عائشہؓ سے روایت ہے انھوں نے کہا کہ میں نے رسول اللہ صلی اللہ علیہ وسلم کو کبھی اس طرح کھل کھلا کر ہنستے ہوئے نہیں دیکھا کہ آپؐ کے حلق کا کو اتک نظر آ جائے۔ آپؐ صرف مسکراتے تھے۔“

## QU

## آدابِ سفر

۲۱۸۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ السَّفَرُ قِطْعَةٌ مِّنَ الْعَذَابِ يَمْنَعُ أَحَدَكُمْ نَوْمَهُ وَطَعَامَهُ وَشَرَابَهُ فَإِذَا قَضَى نَهْمَتَهُ مِنْ وَجْهِهِ فَلْيُعْجِلْ إِلَى أَهْلِهِ. (بخاری۔ مسلم۔ مشکوٰۃ۔ باب آداب السفر)

”(بروایت ابو ہریرہ) رسول اللہ صلی اللہ علیہ وسلم نے فرمایا: ”سفر عذاب کا ایک ٹکڑا ہے، جو تمہیں کھانے پینے اور آرام لینے سے روکے رکھتا ہے۔ جب تم میں سے کوئی اپنی ضرورت پوری کر لے تو اُسے اپنے اہل و عیال کی طرف لوٹنے میں جلدی کرنی چاہیے۔“

## معاشرت

۲۱۹۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَطَالَ أَحَدُكُمْ الْغَيْبَةَ فَلَا يَطْرُقُ أَهْلَهُ لَيْلًا. (بخاری۔ مسلم۔ مشکوٰۃ۔ باب آداب السفر)

”حضرت جابرؓ سے روایت ہے کہ رسول اللہ ﷺ نے فرمایا: ”جب تم میں سے کوئی ایک طویل عرصہ تک گھر سے غیر حاضر رہے تو گھر والوں کے پاس اس کی واپسی رات کو نہ ہو۔“

اس حدیث پر عمل کرنا اُس وقت ضروری ہوگا جب ایک شخص طویل عرصہ گزارنے کے بعد پیشگی اطلاع کے بغیر اچانک گھر واپس آ رہا ہو۔ لیکن اگر وہ پہلے سے اطلاع دے چکا ہے تو حدیث کا اصل منشا پورا ہو گیا۔ وہ جب چاہے حسبِ سہولت گھر پہنچ سکتا ہے۔

۲۲۰۔ عَنْ كَعْبِ بْنِ مَالِكٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَقْدُمُ مِنْ سَفَرٍ إِلَّا نَهَارًا فِي الضُّحَى فَإِذَا قَدِمَ بَدَأَ بِالْمَسْجِدِ فَصَلَّى فِيهِ رَكْعَتَيْنِ.

(رواہ البخاری۔ مشکوٰۃ۔ باب آداب السفر)

”کعب بن مالک سے روایت ہے کہ رسول اللہ صلی اللہ علیہ وسلم سفر سے دن میں چاشت کے وقت ہی تشریف لاتے۔ جب آپ آتے تو پہلے مسجد میں جاتے اور دو رکعت نماز ادا کرتے“

سفر خصوصاً طویل سفر سے صحیح سالم واپسی پر مسجد میں دو رکعت نماز ادا کرنا شکر گزاری کا بہترین اور موثر طریقہ ہے۔

QU

احتیاطی تدابیر

۲۲۱۔ عَنْ رَجُلٍ مِّنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ مَنْ بَاتَ عَلَى أَبْحَارٍ فَوَقَعَ مِنْهُ، وَمَنْ رَكِبَ الْبَحْرَ حِينَ يُرْتَجُّ فَهَلَكَ بَرِئَتْ مِنْهُ الذِّمَّةُ.

(الادب المفرد، باب من بات على سطح ليس له سترة، ص ۱۷۴)

”ایک صحابی روایت کرتے ہیں کہ رسول اللہ صلی اللہ علیہ وسلم نے فرمایا: ”جو چھت کی منڈیر پر سویا اور پھر نیچے آگرا، تو اس کی ذمہ داری کسی پر نہیں ہے۔ اسی طرح جس نے طوفان کے وقت سمندر کا سفر کیا تو اس کی ذمہ داری کسی پر نہیں۔ (یعنی اس قسم کی بے احتیاطی کرنے والا خود اپنے عمل کا ذمہ دار ہے۔)“

**تشریح:** زندگی بھی خدا کی نعمتوں میں سے ایک نعمت ہے، اسے غفلت یا بے احتیاطی سے ضائع کر دینا یا اسے نقصان پہنچانا کسی مومن کے لیے جائز نہیں ہے۔

۲۲۲۔ عَنْ عَبْدِ اللَّهِ بْنِ سَرْجِسَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَبُولَنَّ أَحَدُكُمْ فِي جُحْرٍ. (ابوداؤد۔ مشکوٰۃ۔ باب آداب الخلاص ص ۳۵)

”عبداللہ بن سرجس کہتے ہیں کہ رسول اللہ صلی اللہ علیہ وسلم نے فرمایا کہ: ”تم میں سے کوئی (جانوروں کے) بل میں پیشاب نہ کرے۔“

سونے کے آداب

۲۲۳۔ عَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ بِرَجُلٍ فِي الْمَسْجِدِ مُنْبَطِحًا لَوْجِهِ فَضْرَبَهُ بِرِجْلِهِ وَقَالَ قُمْ نَوْمَةً جَهَنَّمِيَّةً.

(الادب المفرد۔ باب الضجعة على وجهه۔ ص ۱۷۴)

”ابو امامہ سے روایت ہے کہ رسول اللہ صلی اللہ علیہ وسلم مسجد میں ایک ایسے آدمی کے پاس سے گزرے جو منہ کے بل اوندھا لیٹا ہوا تھا، آپ نے اُسے اپنے پاؤں سے ٹھوکر لگائی اور فرمایا: ”اٹھ کھڑے ہو، یہ جہنمی لیٹنا ہے۔“

## QU

## حفظانِ صحت

۲۲۴۔ عَنْ أَبِي قَيْسٍ أَنَّهُ جَاءَ وَرَسُولُ اللَّهِ صَلَّى اللَّهُ عَلَيْهِ وَسَلَّمَ يَخُطُبُ فَقَامَ فِي الشَّمْسِ فَأَمَرَهُ فَتَحَوَّلَ إِلَى الظِّلِّ. (الادب المفرد، باب لا تحبس على حرف الشمس، ص ۱۷۲)

”ابو قیسؓ سے روایت ہے کہ وہ آں حضرت صلی اللہ علیہ وسلم کی خدمت میں اس وقت حاضر ہوئے جب کہ آپؐ خطبہ دے رہے تھے۔ ابو قیسؓ دھوپ میں کھڑے ہو گئے تو آپؐ نے حکم دیا کہ وہ سایہ کی طرف ہٹ جائیں۔“

اس روایت سے اندازہ ہو سکتا ہے کہ امت سے آپؐ کی محبت و شفقت کا کیا حال تھا؟ معمولی سے معمولی باتوں میں بھی آپؐ یہ خیال رکھتے تھے کہ کسی کو نقصان نہ پہنچنے پائے۔

## چلنے پھرنے کے آداب

۲۲۵۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَمْشِ أَحَدُكُمْ فِي نَعْلٍ وَاحِدَةٍ لِيُحْفِهِمَا جَمِيعًا أَوْ لِيُنْعِلَهُمَا جَمِيعًا.

(بخاری۔ مشکوٰۃ۔ باب النعال)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”تم میں سے کوئی ایک جوتے میں نہ چلے، دونوں کو پہن لے یا دونوں کو اتار دے۔“

.....☆☆☆.....



QU

صالح معاشرہ

QU

والدین کے حقوق

۲۲۶۔ عَنْ أَبِي أُسَيْدٍ قَالَ كُنَّا عِنْدَ النَّبِيِّ صَلَّى اللَّهُ عَلَيْهِ وَسَلَّمَ فَقَالَ رَجُلٌ يَا رَسُولَ اللَّهِ هَلْ بَقِيَ مِنْ بَرِّ أَبِي شَيْءٌ بَعْدَ مَوْتِهِمَا أَبْرُهُمَا؟ قَالَ نَعَمْ خِصَالٌ أَرْبَعٌ الدُّعَاءُ لَهُمَا وَالِاسْتِغْفَارُ لَهُمَا وَإِنْفَاذُ عَهْدِهِمَا وَإِكْرَامُ صَدِيقِهِمَا وَصِلَةُ الرَّحِمِ الَّتِي رَحِمَ لَكَ مِنْ قَبْلِهِمَا. (الادب المفرد-ص ۹)

”ابو اُسَیدؓ سے روایت ہے کہ ہم آں حضور صلی اللہ علیہ وسلم کی خدمت میں حاضر تھے۔ ایک آدمی نے دریافت کیا: والدین کی وفات کے بعد کیا ان سے بھلائی کرنے کی کوئی ایسی شکل باقی رہ گئی ہے جسے میں انجام دے سکوں؟ آپؐ نے فرمایا: ”ہاں چار باتیں ہو سکتی ہیں:

(۱) ان کے لیے دُعا و استغفار

(۲) ان کے (کیے ہوئے) عہد (وعدہ، وصیت) کو پورا کرنا۔

(۳) ان کے دوستوں اور ملنے والوں سے احترام و تعظیم سے پیش آنا۔

(۴) اور اس رشتہ کو ملانا جو ان کی طرف (واسطہ) سے تمہارے ساتھ تعلق رکھتا ہو۔“

یعنی چچا، پھوپھی، ماموں، خالہ جیسے رشتوں کا پورا پورا لحاظ رکھنا۔

۲۲۷۔ عَنْ عَبْدِ اللَّهِ بْنِ عَمْرٍو قَالَ جَاءَ رَجُلٌ عَلَى النَّبِيِّ صَلَّى اللَّهُ عَلَيْهِ وَسَلَّمَ يُبَايِعُهُ عَلَى الْهَجْرَةِ وَتَرَكَ أَبُوِيهِ يَبْكِيَانِ فَقَالَ ارْجِعْ إِلَيْهِمَا وَأَضْحِكُهُمَا كَمَا أَيْكَيْتَهُمَا. (الادب المفرد للبخاری-ص ۵)

”عبداللہ بن عمروؓ سے روایت ہے کہ ایک شخص اپنے والدین کو روتا ہوا چھوڑ کر ہجرت پر بیعت کی غرض سے آں حضور صلی اللہ علیہ وسلم کی خدمت میں حاضر ہوا۔ آپؐ نے فرمایا: ”ان کے پاس واپس جا اور انھیں اسی طرح خوش کر کے آ جس طرح کہ تو انھیں رُلا کر آیا ہے۔“

**تشریح:** اگر والدین ضعیف اور اولاد کی مدد کے محتاج ہوں تو ایسی صورت میں والدین کی رفاقت اور ان کی خدمت ہجرت جیسے افضل عمل سے بھی بہتر ہے۔

۲۲۸۔ عَنْ ابْنِ عَبَّاسٍ أَنَّ سَعْدَ بْنَ عُبَادَةَ اسْتَفْتَى النَّبِيَّ صَلَّى اللَّهُ عَلَيْهِ وَسَلَّمَ فِي نَذْرِ كَانَ عَلَى أُمِّهِ فَتَوَفِّيَتْ قَبْلَ أَنْ تَقْضِيَهُ فَأَفْتَاهُ أَنْ يَقْضِيَهُ عَنْهَا. (متفق علیہ۔ مشکوٰۃ۔ باب فی النذر)

”عبداللہ بن عباسؓ سے روایت ہے کہ سعدؓ بن عبادہ نے رسول اللہ صلی اللہ علیہ وسلم سے نذر کے بارے میں دریافت کیا جو ان کی ماں نے مانی ہوئی تھی، وہ اس نذر کو پورا کرنے سے پہلے فوت ہو گئیں۔ آپؐ نے فرمایا: ”ان کی طرف سے نذر پوری کر دو۔“

## صلہ رحمی

۲۲۹۔ عَنْ بَكَّارٍ عَنْ أَبِيهِ عَنْ جَدِّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ كُلُّ ذُنُوبٍ يُؤَخِّرُ اللَّهُ مِنْهَا مَا شَاءَ إِلَى يَوْمِ الْقِيَامَةِ إِلَّا الْبَغْيَ وَعَقُوقَ الْوَالِدَيْنِ أَوْ قَطِيعَةَ الرَّحِمِ يُعَجِّلُ لِصَاحِبِهَا فِي الدُّنْيَا قَبْلَ الْمَوْتِ. (الادب المفرد۔ باب البغی۔ ص ۸۷)

” (بروایت بکار عن ابیہ عن جدہ) رسول اللہ ﷺ نے فرمایا: ”اللہ تعالیٰ جس گناہ کو چاہتا ہے (سزا کے واسطے) قیامت تک کے لیے مؤخر کر دیتا ہے۔ ہاں تین قسم کے گناہ ایسے ہیں جن کی سزا انسان کو موت سے قبل ہی بھگتنا پڑتی ہے: (۱) بغاوت، سرکشی، (۲) والدین کی نافرمانی۔ (۳) قطع رحم۔“

## شوہر کی اطاعت

۲۳۰۔ عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَصُومُ امْرَأَةٌ إِلَّا بِإِذْنِ زَوْجِهَا. (ابوداؤد)

” (بروایت ابوسعیدؓ) رسول اللہ صلی اللہ علیہ وسلم نے فرمایا: ”کوئی عورت اپنے شوہر کی اجازت کے بغیر روزہ نہ رکھے۔“

**تشریح:** اس حدیث میں نفلی روزہ مراد ہے۔

فرض روزہ تو عورت کو اپنے شوہر کی مرضی کے علی الرغم بھی رکھنا چاہیے۔ جیسا کہ دوسری حدیث میں ہے:

لَا طَاعَةَ لِمَخْلُوقٍ فِي مَعْصِيَةِ الْخَالِقِ.

”خالق کی نافرمانی کی صورت میں مخلوق کی اطاعت نہیں ہو سکتی۔“

لیکن نفلی روزہ شوہر کی اجازت کے بغیر نہیں رکھا جاسکتا۔

## QU

## نیک بیوی

۲۳۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تُنْكَحُ الْمَرْأَةُ لِأَرْبَعٍ لِمَا لَهَا وَلِحَسَبِهَا وَلِجَمَالِهَا وَلِدِينِهَا فَاطْفَرُ بِذَاتِ الدِّينِ تَرَبَّتْ يَدَاكَ.

(بخاری۔ مسلم۔ مشکوٰۃ۔ کتاب النکاح)

”حضرت ابو ہریرہ سے روایت ہے کہ رسول اللہ ﷺ نے فرمایا: ”عورت سے نکاح چار چیزوں کے لیے کیا جاتا ہے: (۱) مال۔ (۲) حسن و جمال۔ (۳) خاندانی شرف۔ (۴) دین۔“ آپ نے فرمایا ”دین والی کو اختیار کرو، تمہارے ہاتھ خاک آلود ہوں۔ (یعنی خوش و خرم رہو)“

۲۳۲۔ عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدُّنْيَا كُلُّهَا مَتَاعٌ وَخَيْرُ مَتَاعِ الدُّنْيَا الْمَرْأَةُ الصَّالِحَةُ. (صحیح مسلم۔ مشکوٰۃ۔ کتاب النکاح)

”حضرت عبداللہ بن عمرو سے روایت ہے کہ فرمایا رسول اللہ ﷺ نے: ”دنیا ساری کی ساری متاع (فائدہ اٹھانے کا سامان) ہے اور دنیا کی بہترین متاع نیک کردار خاتون ہے۔“  
تشریح: یہ ایک حقیقت ہے کہ انسان خواہ کتنا ہی متقی اور پارسا کیوں نہ ہو اگر اس کی بیوی نیک سیرت نہیں ہے تو وہ کبھی بھی اس دنیا میں سکون و اطمینان سے ہم کنار نہیں ہو سکتا۔

## صالح رشتہ کی اہمیت

۲۳۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا خَطَبَ إِلَيْكُمْ مَن تَرْضَوْنَ دِينَهُ وَخُلُقَهُ فزَوْجُوهُ إِنْ لَا تَفْعَلُوهُ تَكُنْ فِتْنَةً وَفَسَادٌ عَرِيضٌ.

(رواہ الترمذی۔ مشکوٰۃ۔ کتاب النکاح)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جب تمہارے پاس نکاح کا پیغام بھیجے جس کے دین و اخلاق کو تم پسند رکھتے ہو تو اس سے شادی کر دو۔ اگر تم ایسا نہ کرو گے تو فتنہ و فساد برپا ہوگا۔“

تشریح: برادری اور رسم و رواج کی پابندیوں کی بنا پر موزوں رشتے کو رد کر دینا یا ٹالتے رہنا، زیادہ تر سوسائٹی میں شدید فتنہ کا موجب بن جاتا ہے۔ اس لیے حدیث میں اسے فسادِ عریض سے تعبیر کیا گیا ہے۔

QU

## حُسنِ معاشرت

۲۳۴۔ عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَفْرَكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ مِنْهَا آخَرَ. (رواه مسلم - مشکوٰۃ - ص ۲۷۲)

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”کوئی مومن مرد (شوہر) مومن عورت (بیوی) سے بغض نہ رکھے۔ اگر اُس کی ایک عادت اُسے ناپسند ہے (تو ہو سکتا ہے کہ) اس کی کوئی دوسری خصلت اسے پسند آ جائے۔“

**تشریح:** یہ ناممکن ہے کہ عورت ہر لحاظ سے بے عیب ہو، اگر اس میں کوئی خامی یا کم زوری موجود ہے تو اس میں بعض اچھے پہلو بھی ہو سکتے ہیں۔ اس لیے ایک مومن کے سامنے تصویر کے دونوں رُخ ہونے چاہئیں۔

## حُسنِ معاشرت کی اہمیت

۲۳۵۔ عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا رَفَأَ الْإِنْسَانَ إِذَا تَزَوَّجَ قَالَ بَارَكَ اللَّهُ لَكَ وَبَارَكَ عَلَيْكَمَا وَجَمَعَ بَيْنَكُمَا فِي خَيْرٍ.

(رواه احمد - مشکوٰۃ - باب الدعوات - ص ۲۰۷)

”حضرت ابو ہریرہ سے روایت ہے کہ رسول اللہ صلی اللہ علیہ وسلم جب کسی کو شادی کرنے پر مبارک باد دیتے تو فرماتے: ”اللہ تعالیٰ تجھے برکت دے، تم دونوں پر اپنی برکتوں کی بارش نازل فرمائے اور تم دونوں کا ربط و تعلق خیر اور بھلائی کے ساتھ ہو۔“

## بے تکلف معاشرت

۲۳۶۔ عَنْ عَائِشَةَ أَنَّهَا كَانَتْ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي سَفَرٍ قَالَتْ فَسَابَقْتُهُ عَلَى رَجُلِي فَلَمَّا حَمَلْتُ اللَّحْمَ سَابَقْتُهُ فَسَبَقَنِي قَالَ هَذِهِ بِتِلْكَ السَّبْقَةِ. (ابوداؤد - مشکوٰۃ - ص ۲۷۳)

QU

”حضرت عائشہؓ سے روایت ہے کہ ایک بار وہ آں حضور صلی اللہ علیہ وسلم کے ساتھ سفر میں تھیں، کہتی ہیں: میں نے آپؐ سے دوڑ میں مقابلہ کیا، میں پیادہ پا آپؐ سے آگے بڑھ گئی۔ (لیکن) جب میرا بدن بھاری ہو گیا تو میں نے آپؐ کے ساتھ دوڑ لگائی تو آپؐ سبقت لے گئے۔ آپؐ نے فرمایا: ”یہ پہلی سبقت کا بدلہ ہے۔“

اس روایت سے حُسنِ معاشرت کا ایک اچھا نمونہ ملتا ہے۔ مرد کو اپنے گھر والوں سے محض خشک مزاجی ہی سے پیش نہیں آنا چاہیے بلکہ بے تکلفی، خوش مزاجی کا برتاؤ بھی کرتے رہنا چاہیے۔

## بیوی کی دل جوئی

۲۳۷۔ عَنْ عَائِشَةَ قَالَتْ كُنْتُ أَلْعَبُ بِالْبَنَاتِ عِنْدَ النَّبِيِّ صَلَّى اللَّهُ عَلَيْهِ وَسَلَّمَ وَكَانَ لِي صَوَاحِبٌ يَلْعَبْنَ مَعِيَ فَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا دَخَلَ يَنْقَمِعَنَّ مِنْهُ فَيُسْرِبُهُنَّ إِلَيَّ فَيَلْعَبْنَ مَعِيَ. (متفق علیہ۔ مشکوٰۃ۔ ص ۲۷۲)

”حضرت عائشہؓ سے روایت ہے کہتی ہیں میں رسول اللہ صلی اللہ علیہ وسلم کے ہاں گڑیوں سے کھیلا کرتی تھی۔ میری سہیلیاں (بھی) تھیں جو میرے ساتھ کھیلا کرتی تھیں۔ جب آپؐ تشریف لاتے تو وہ چھپ جاتیں، آپؐ انھیں (ڈھونڈ ڈھونڈ کر) میرے پاس بھجھتے تاکہ وہ میرے ساتھ کھیل سکیں۔“

## بیویوں میں مساوات

۲۳۸۔ عَنْ عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا آرَادَ سَفْرًا أَقْرَعَ بَيْنَ نِسَائِهِ فَأَيَّتُهُنَّ خَرَجَ سَهْمُهَا خَرَجَ بِهَا مَعَهُ. (متفق علیہ۔ مشکوٰۃ۔ ص ۲۷۱)

”حضرت عائشہؓ سے روایت ہے کہ رسول اللہ صلی اللہ علیہ وسلم جب سفر کا ارادہ کرتے تو ازواجِ مطہرات کے درمیان قرعہ ڈالتے۔ ان میں سے جس کا نام نکل آتا اسے (سفر میں) ہم راہ لے جاتے۔“

تشریح: اس حدیث سے چند باتیں معلوم ہوتی ہیں:

QU

(۱) جس شخص کی ایک سے زیادہ بیویاں ہوں اُسے اُن کے ساتھ منصفانہ اور مساویانہ سلوک کرنا چاہیے۔ یہاں تک کہ سفر میں بھی کسی بیوی کو بلاوجہ ترجیح نہ دی جائے۔

(۲) نزاعی معاملات میں یا جہاں غلط الزام اور تہمت کا اندیشہ ہو قرعہ کے ذریعہ تصفیہ کی صورت نکالی جاسکتی ہے۔

(۳) رسول اللہ صلی اللہ علیہ وسلم ازواجِ مطہرات کی تربیت اور دل جوئی کا اتنا خیال رکھتے تھے کہ سفر میں بھی اپنے ہم راہ لے جاتے تھے۔ یہ حُسنِ معاشرت کا بہترین نمونہ ہے۔

۲۳۹۔ عَنِ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَبْغَضُ الْحَالِلِ إِلَى اللَّهِ

الطَّلَاقُ۔ (رواہ ابوداؤد۔ مشکوٰۃ۔ ص ۲۷۵)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”حلال

کاموں میں اللہ کو زیادہ ناپسندیدہ کام طلاق ہے۔“

**تشریح:** یہ اس لیے فرمایا گیا ہے کہ طلاق کا معاملہ مُسلم معاشرہ میں کھیل کود بن کر نہ رہ جائے، یہ تو اسی صورت میں جائز ہے جب کہ باہمی اُلفت و محبت کے تمام امکانات ختم ہو جائیں۔

QU

## اہل و عیال کے حقوق

۲۴۰۔ عَنْ أَبِي هُرَيْرَةَ قَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَيُّ الصَّدَقَةِ أَفْضَلُ قَالَ جُهْدُ الْمُقِلِّ وَابْتِدَاءُ بِمَنْ تَعُولُ. (رواه أبو داود، مشکوٰۃ، باب فضل الصدقة)

”حضرت ابو ہریرہ سے روایت ہے انھوں نے کہا کہ یا رسول اللہ ﷺ! کون سا صدقہ افضل ہے؟ آپ نے فرمایا: ”نادار اور مفلس کی کوشش (سے جو حاصل ہو)۔“ اور پھر فرمایا: ”پہلے ان سے شروع کرو جن کے نان نفقہ کے تم ذمہ دار ہو۔“

**تشریح:** اس حدیث سے دو باتیں معلوم ہوتی ہیں:

(الف) صدقہ جو بھی اخلاص کے جذبہ سے دیا جائے خدا کے ہاں مقبولیت کا مقام رکھتا ہے۔ لیکن صدقہ کی وہ رقم جو ایک غریب مفلس مسلمان، محنت مزدوری کے بعد خرچ کرتا ہے، خدا کے ہاں افضلیت اور محبوبیت کا درجہ پاتی ہے۔

(ب) انسان پر پہلے ان لوگوں کی دیکھ بھال ضروری ہے جن کی کفالت کا بار اُس نے اٹھایا ہوا ہے۔ عام طور پر ایسا بھی ہوتا ہے کہ شہرت و نام وری کی غرض سے قریبی مستحق رشتہ داروں کو نظر انداز کر دیا جاتا ہے اور غیروں پر صدقات و خیرات کی بارش برسائی جاتی ہے۔

۲۴۱۔ عَنْ أَبِي هُرَيْرَةَ وَحَكِيمِ بْنِ حِزَامٍ قَالَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُ الصَّدَقَةِ مَا كَانَ عَنْ ظَهْرِ غِنَى وَابْتِدَاءُ بِمَنْ تَعُولُ. (رواه البخاری۔ مشکوٰۃ۔ باب فضل الصدقة)

”حضرت ابو ہریرہ اور حکیم بن حزام سے روایت ہے انھوں نے کہا کہ رسول اللہ صلی اللہ علیہ وسلم نے فرمایا: ”بہتر صدقہ وہ ہے جس کے بعد بھی خوش حالی برقرار رہے، اور اُس پر پہلے صرف کرو جس کے تم کفیل ہو۔“

**توضیح:** بظاہر ان دونوں حدیثوں میں تعارض اور ٹکراؤ معلوم ہوتا ہے، لیکن اصل حقیقت یہ ہے کہ پہلی حدیث میں احساس کہتری کو ختم کرنے کی کوشش کی گئی ہے کہ جس کی بنا پر ایک غریب آدمی یہ سوچتا ہے کہ مال داروں کے صدقات و خیرات کے مقابلہ میں اس کی حقیر رقم کیا حیثیت رکھتی ہے۔



QU

مقصود یہ ہے کہ اللہ تعالیٰ دل کے اخلاص کی بنا پر ثواب عطا فرماتا ہے نہ کہ صدقات کی ظاہری مقدار کی کثرت پر۔

دوسری حدیث کا منشا یہ ہے کہ انسان کو اس طرح اپنا مال نہیں لٹانا چاہیے کہ بعد میں اُسے اپنے لیے اور اپنے بچوں کے لیے دوسروں کے سامنے ہاتھ پھیلانے پڑیں۔

۲۴۲۔ عَنِ ابْنِ عُمَرَ أَنَّ رَجُلًا كَانَ عِنْدَهُ وَلَةٌ بَنَاتٌ فَتَمَنَّى مَوْتَهُنَّ فَغَضِبَ ابْنُ عُمَرَ فَقَالَ أَنْتَ تَرْزُقُهُنَّ. (الادب المفرد، ص ۱۶)

”عبداللہ بن عمر سے روایت ہے کہ ان کے پاس ایک شخص بیٹھا ہوا تھا، اس کے ہاں کئی لڑکیاں تھیں۔ اس نے تمنا کی، کاش یہ سب مرجائیں۔ عبداللہ بن عمر اس پر غضب ناک ہوئے اور فرمایا: کیا ان کے رازق تم ہو؟“

۲۴۳۔ عَنْ نَبِيْطِ بْنِ شَرِيْطٍ قَالَ سَمِعْتُ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ يَقُوْلُ اِذَا وُلِدَتْ لِرَجُلٍ ابْنَةٌ بَعَثَ اللّٰهُ عَزَّوَجَلَّ مَلَائِكَةً يَقُوْلُوْنَ السَّلَامَ عَلَيْكُمْ اَهْلَ الْبَيْتِ يَكْتَنِفُوْنَهَا بِاجْنِحَتِهِمْ وَيَمْسَحُوْنَ بِاَيْدِيْهِمْ عَلٰى رَاسِهَا وَيَقُوْلُوْنَ ضَعِيْفَةٌ خَرَجَتْ مِنْ ضَعِيْفَةٍ، اَلْقِيْمُ عَلَيْهَا مُعَانٌ اِلٰى يَوْمِ الْقِيَمَةِ. (المعجم الصغير للطبرانی، ص ۱۴)

” (بروایت نبیط بن شریط) رسول اللہ صلی اللہ علیہ وسلم نے فرمایا: ”جب کسی کے ہاں لڑکی پیدا ہوتی ہے تو اللہ تعالیٰ اس کے ہاں فرشتے بھیجتا ہے جو کہتے ہیں: اے گھر والو! تم پر سلامتی ہو۔ وہ لڑکی کو اپنے پروں کے سایہ میں لے لیتے ہیں اور اس کے سر پر ہاتھ پھیرتے ہوئے کہتے ہیں: یہ ایک ناتوان جان ہے جو ایک ناتوان کم زور جان سے پیدا ہوئی ہے۔ جو اس بچی کی پرورش کرے گا قیامت تک خدا کی مدد اس کے شامل حال رہے گی۔“

**توضیح:** عرب میں عام طور پر لڑکی کی پیدائش کو نفرت کی نگاہ سے دیکھتے تھے، بلکہ بعض قبیلے تو زندہ درگور دفن دیا کرتے تھے۔ اب بھی کتنے ایسے ہیں جو لڑکی کے پیدا ہونے پر ناک بھوں چڑھاتے ہیں۔ اس ذہنیت کو بدلنے کے لیے احادیث میں کثرت سے لڑکیوں کی نگاہ داشت اور تعلیم و تربیت کی ترغیب دی گئی ہے۔

۲۴۴۔ عَنْ عَائِشَةَ قَالَتْ جَاءَتْ نِسِي امْرَأَةً وَمَعَهَا ابْنَتَانِ لَهَا تَسْأَلْنِي فَلَمْ تَجِدْ عِنْدِي غَيْرَ تَمْرَةٍ وَاحِدَةٍ فَأَعْطَيْتُهَا إِيَّاهَا فَقَسَمَتْهَا بَيْنَ ابْنَتَيْهَا وَلَمْ تَأْكُلْ مِنْهَا ثُمَّ قَامَتْ فَخَرَجَتْ فَدَخَلَ النَّبِيُّ صَلَّى اللَّهُ عَلَيْهِ وَسَلَّمَ فَحَدَّثْتُهُ فَقَالَ مَنْ ابْتُلِيَ مِنْ هَذِهِ الْبَنَاتِ بِشَيْءٍ فَأَحْسَنَ إِلَيْهِنَّ كُنَّ لَهُ سِتْرًا مِنَ النَّارِ.

(متفق علیہ۔ مشکوٰۃ۔ باب الشفقه۔ ص ۴۱۳)

”حضرت عائشہؓ سے روایت ہے کہتی ہیں کہ میرے پاس ایک عورت اپنی دو لڑکیاں لے کر آئی اور اُس نے سوال کیا (لیکن) اُسے میرے ہاں سے صرف ایک کھجور ہی مل سکی۔ میں نے وہی اُسے دے دی۔ اُس نے اس کھجور کو ان دونوں لڑکیوں میں تقسیم کر دیا اور خود کچھ نہ کھایا۔ اس کے بعد وہ اٹھ کھڑی ہوئی اور گھر سے نکل کر چلی گئی۔ (اُسی وقت) رسول اللہ صلی اللہ علیہ وسلم تشریف لائے۔ میں نے آپ سے یہ سارا ماجرا کہ سنایا۔ آپ نے فرمایا: ”جو شخص ان لڑکیوں کے بارے میں آزما یا جائے (یعنی اس کے ہاں لڑکیاں پیدا ہوں) اور پھر وہ اُن سے اچھا سلوک کرے تو یہ لڑکیاں اس کے لیے دوزخ کی آگ سے ڈھال بن جائیں گی۔“

اولاد سے مساویانہ سلوک

۲۴۵۔ عَنِ النَّعْمَانِ بْنِ بَشِيرٍ قَالَ أَعْطَانِي أَبِي عَطِيَّةً فَقَالَتْ عُمَرَةُ بِنْتُ رَوَاحَةَ لَا أَرْضِي حَتَّى تُشْهَدَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَاتَى رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ إِنِّي أَعْطَيْتُ ابْنِي مِنْ عُمَرَةَ عَطِيَّةً فَأَمَرْتَنِي أَنْ أَشْهَدَكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَعْطَيْتَ سَائِرَ وَلَدِكَ مِثْلَ هَذَا قَالَ لَا، قَالَ فَاتَّقُوا اللَّهَ وَاعْدِلُوا بَيْنَ أَوْلَادِكُمْ قَالَ فَرَجَعَ وَرَدَّ عَطِيَّتَهُ. وَفِي رَوَايَةٍ قَالَ إِنِّي لَا أَشْهَدُ عَلَى جَوْرِ. (بخاری۔ مسلم۔ مشکوٰۃ۔ باب العطايا)

”نعمان بن بشیر سے روایت ہے انھوں نے کہا کہ میرے والد نے مجھے ایک عطیہ دیا (اس پر) میری والدہ عمرہ بنت رواحہ نے (میرے والد سے) کہا: ”جب تک آپ (اس معاملہ پر) آں حضرت صلی اللہ علیہ وسلم کو گواہ نہ بنا لیں گے میں راضی نہ ہوں گی۔“ (راوی کا بیان ہے

کہ) وہ (نعمان کے والد) آں حضور صلی اللہ علیہ وسلم کی خدمت میں حاضر ہوئے اور انہوں نے عرض کیا: یا رسول اللہ ﷺ! میں نے اپنے بیٹے کو جو عمرہ کے بطن سے ہے ایک عطیہ دیا ہے۔ عمرہ نے مجھے تاکید کی ہے کہ (اس پر) آپ کو گواہ ٹھہرا لوں۔ آپ نے فرمایا: ”کیا تم نے باقی بچوں کو بھی اسی طرح عطیہ دیا ہے؟“ (نعمان کے والد نے) جواب دیا: ”نہیں۔“ آپ نے فرمایا: ”اللہ سے ڈرو، اور اولاد کے درمیان انصاف کرو۔“ (راوی کا بیان ہے کہ) نعمان کے والد واپس آئے اور اپنا عطیہ انہوں نے واپس لے لیا اور ایک روایت میں ہے کہ آپ نے فرمایا: ”میں ظلم پر گواہی نہیں دے سکتا۔“

**توضیح:** اولاد کا والدین پر یہ حق ہے کہ لین دین میں اولاد کے درمیان انصاف، اور مساوات کا خیال رکھیں۔ اس بارے میں ائمہ دین کے درمیان اختلاف ہے کہ آیا اس معاملہ میں لڑکیوں اور لڑکوں کے درمیان بھی مساوات رکھنی چاہیے، یا ان کے درمیان وراثت کے اصول کے مطابق عطیات کی تقسیم ہو۔ بعض اہل علم کے نزدیک وراثت کے اصول کے مطابق لڑکے کو لڑکی سے دو گنا ملنا چاہیے، لیکن صحیح یہ ہے کہ اس بارے میں کسی امتیاز کی ضرورت نہیں ہے۔ بیٹا، بیٹی سب کے درمیان مساویانہ تقسیم ہوگی۔

## صِلَةُ رَحْمِي

۲۴۶۔ عَنْ مَيْمُونَةَ ابْنَتِ الْحَارِثِ أَنَّهَا أَعْتَقَتْ وَلِيدَةً فِي زَمَانِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَذَكَرَتْ ذَلِكَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ لَوْ أَعْطَيْتَهَا أَخْوَالَكَ كَانَ أَعْظَمَ لَأَجْرِكَ. (بخاری۔ مسلم۔ مشکوٰۃ۔ باب فضل الصدقہ)

”میمونہ بنت حارث سے روایت ہے کہ انہوں نے آں حضور صلی اللہ علیہ وسلم کے زمانے میں ایک لونڈی آزاد کی۔ پھر اس کا ذکر انہوں نے رسول اللہ صلی اللہ علیہ وسلم سے کیا۔ آپ نے فرمایا: ”اگر تو اپنے ماموں کو یہ لونڈی دے دیتی تو تیرے لیے بڑے اجر کا باعث ہوتا۔“

**تشریح:** یعنی صدقہ اپنی جگہ اچھی عبادت ہے لیکن اس صدقہ سے مستحق خویش و اقارب فائدہ اٹھائیں تو اس طرح دوہرا ثواب ملتا ہے۔ یعنی ایک ثواب صدقہ کی بنا پر اور دوسرا صلہ رحمی کی وجہ سے۔

QU

## کم زوروں سے حُسنِ سلوک

۲۴۷۔ عَنْ جَابِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ ثَلَاثٌ مَنْ كُنَّ فِيهِ يَسَّرَ اللَّهُ حُفَّهُ وَأَدْخَلَهُ جَنَّتَهُ، رَفُقٌ بِالضَّعِيفِ وَشَفَقَةٌ عَلَى الْوَالِدَيْنِ وَاحْسَانٌ إِلَى الْمَمْلُوكِ. (رواه الترمذی۔ مشکوٰۃ۔ باب النفقات)

”حضرت جابرؓ نے نبی صلی اللہ علیہ وسلم سے روایت کی ہے کہ تین باتیں ایسی ہیں کہ جس میں وہ پائی جائیں، اللہ اُس کی موت کو آسان بنا دیتا ہے اور اُسے جنت میں داخل کرتا ہے۔ کم زوروں سے نرمی، والدین سے محبت و شفقت اور غلاموں سے حُسنِ سلوک۔“

## خدمتِ خلق

۲۴۸۔ عَنْ أَنَسٍ عَنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْخَلْقُ عِيَالُ اللَّهِ فَاحْبُبْ الْخَلْقَ إِلَى اللَّهِ مَنْ أَحْسَنَ إِلَى عِيَالِهِ. (رواه البيهقي، مشکوٰۃ، باب الشفقة ص ۲۱۷)

”حضرت انسؓ اور حضرت عبداللہؓ سے روایت ہے کہ رسول اللہ صلی اللہ علیہ وسلم نے فرمایا: ”ساری مخلوق اللہ کی عیال ہے، تو مخلوق میں سب سے زیادہ اللہ کو محبوب وہ ہے جو اللہ کی عیال یعنی کم زوروں اور ناتوانوں کے ساتھ بھلائی سے پیش آئے۔“

**تشریح:** عبادتِ خالق کے بعد اگر کوئی عمل اسلام میں زیادہ اہمیت رکھتا ہے تو وہ خدمتِ خلق ہے۔ یعنی معاشرہ کے بے سہارا اور کم زور افراد کی اعانت اور دست گیری حقیقت میں یہ بھی عبادت کی ایک قسم ہے۔

۲۴۹۔ عَنْ سَهْلِ بْنِ سَعْدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ سَيِّدُ الْقَوْمِ فِي السَّفَرِ خَادِمُهُمْ فَمَنْ سَبَقَهُمْ بِخِدْمَةٍ لَمْ يَسْبِقُوهُ بِعَمَلٍ إِلَّا الشَّهَادَةَ. (رواه البيهقي، مشکوٰۃ۔ باب آداب السفر)

”حضرت سہل بن سعدؓ سے روایت ہے کہ رسول اللہ ﷺ نے فرمایا: ”سفر میں قوم کا سردار قوم کا خادم ہوتا ہے، جو خدمت کر کے لوگوں پر سبقت لے جائے تو کوئی شخص بھی کسی عمل کی بنا پر اس سے آگے نہیں بڑھ سکتا۔ ہاں شہید کا درجہ خدمتِ خلق کے مجاہد سے بھی اونچا ہے۔“

## نیک پڑوسی

۲۵۰۔ عَنْ نَافِعٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مِنْ سَعَادَةِ الْمَرْءِ الْمُسْلِمِ

الْمَسْكَنِ الْوَاسِعُ وَالْجَارُ الصَّالِحُ وَالْمَرْكَبُ الْهَنِيءُ. (الادب المفرد۔ ص ۲۰)

”حضرت نافعؓ سے روایت ہے کہ رسول اللہ صلی اللہ علیہ وسلم نے فرمایا: ”مسلمان کی

سعادت اور خوش بختی کی علامت تین چیزیں ہیں: (۱) کشادہ مکان۔ (۲) اچھا پڑوسی۔

(۳) موزوں سازگار سواری۔“

۲۵۱۔ عَنْ ابْنِ مَسْعُودٍ قَالَ قَالَ رَجُلٌ لِلنَّبِيِّ صَلَّى اللَّهُ عَلَيْهِ وَسَلَّمَ يَا رَسُولَ اللَّهِ

كَيْفَ لِي أَنْ أَعْلَمَ إِذَا أَحْسَنْتُ وَإِذَا أَسَأْتُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِذَا

سَمِعْتَ جِيرَانَكَ يَقُولُونَ قَدْ أَحْسَنْتَ فَقَدْ أَحْسَنْتَ وَإِذَا سَمِعْتَ يَقُولُونَ قَدْ

أَسَاءْتَ فَقَدْ أَسَاءْتَ. (رواه ابن ماجه۔ مشکوٰۃ،۔ باب الشفقة۔ ص ۴۱۶)

”(بروایت عبداللہ بن مسعود) ایک شخص نے رسول اللہ صلی اللہ علیہ وسلم کی خدمت میں

عرض کی: یا رسول اللہ صلی اللہ علیہ وسلم! مجھے یہ کیسے معلوم ہو کہ میں اچھے کام کرتا ہوں یا بُرے

کاموں میں مبتلا ہوں؟ آپ نے فرمایا: ”جب تم اپنے ہم سایوں کو یہ کہتے سُنو کہ تم اچھا کام کر

رہے ہو تو واقعی تم اچھا کام کر رہے ہو، اور جب تم انھیں یہ کہتے سُنو کہ تم بُرا کام کر رہے ہو، تو واقعی

تم بُرا کام کر رہے ہو۔“

**تشریح:** یہاں ہم سائے سے مراد ہر وہ شخص ہے جو کسی نہ کسی نوعیت سے رفاقت کا تعلق رکھتا ہو، محلہ کا

پڑوسی، مکتب کا ساتھی اور سفر کا رفیق، سب کو یہ حدیث شامل ہے۔ یعنی جو لوگ قریب رہتے ہیں اور

قریب سے ہر ہر عمل اور حرکت پر نگاہ رکھ سکتے ہیں، اُن کی شہادت اس بارے میں زیادہ معتبر ہو سکتی ہے

بشرطیکہ گواہی دینے والوں کی خود اپنی ذہنیت، کافرانہ اور فاسقانہ تہذیب کے اثرات سے مسخ نہ ہو گئی ہو۔

## QU

## مہمان کا حق

۲۵۲۔ عَنْ أَبِي شَرِيحٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ جَائِزَتُهُ يَوْمٌ وَلَيْلَةٌ وَالضِّيَافَةُ ثَلَاثَةُ أَيَّامٍ فَمَا بَعْدَ ذَلِكَ فَهُوَ صَدَقَةٌ وَلَا يَحِلُّ لَهُ أَنْ يَثْوَى عِنْدَهُ حَتَّى يُحْرَجَهُ.

(الادب المفرد باب لا یقیم عندہ حتی یتحرجه۔ ص ۱۱۰)

”حضرت ابو شریحؓ سے روایت ہے کہ رسول اللہ صلی اللہ علیہ وسلم نے فرمایا: ”جو تم میں سے اللہ پر اور پچھلے دن پر ایمان رکھتا ہے وہ بھلی بات زبان سے نکالے ورنہ خاموش رہے، اور جو اللہ پر اور پچھلے دن (قیامت) پر ایمان رکھتا ہے اُسے چاہیے کہ مہمان کی عزت کرے۔ مہمان کی خاطر مدارات (کی مدت) ایک دن ایک رات ہے، اور عام ضیافت (میزبانی) کی مدت تین دن ہے، اس کے بعد جو کچھ بھی ہے وہ صدقہ ہے۔ اور (مہمان) کے لیے جائز نہیں ہے کہ وہ میزبان کے ہاں اتنا ٹھہرے کہ اُسے پریشانی میں مبتلا کر دے۔“

**توضیح:** اس حدیث میں ایمان باللہ اور ایمان بالآخرت کے دو تقاضے بیان کیے گئے ہیں:

(۱) زبان کی حفاظت، یعنی غیبت، بدکلامی اور فضول یا وہ گوئی سے پرہیز کرتے ہوئے اچھے مصرف میں زبان کا استعمال۔

(۲) فیاضی اور سخاوتِ نفس، اس کی ایک شکل یہ ہے کہ اگر کوئی مسافر اس کے گھر میں ٹھہرنا چاہے تو بجائے انقباض اور تنگ دلی کے وسعتِ قلب کے ساتھ اس کے کھانے پینے اور قیام کا اہتمام کیا جائے۔

ساتھ ہی یہ بھی تلقین کی گئی ہے کہ مہمان کو بھی اتنا خوددار ہونا چاہیے کہ تین دن سے زیادہ کا بوجھ اپنے میزبان پر نہ ڈالے۔

اس طرح اگر میزبان کی طرف سے فیاضی کا برتاؤ اور مہمان کی جانب سے خودداری کا اظہار ہو تو اجتماعی زندگی میں ایک خوش گوار فضا پیدا ہو سکتی ہے۔

QU

غلاموں اور خادموں کے حقوق

۲۵۳۔ عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِخْوَانُكُمْ جَعَلَهُمُ اللَّهُ تَحْتَ أَيْدِيكُمْ فَمَنْ جَعَلَ اللَّهُ أَخَاهُ تَحْتَ يَدَيْهِ فَلْيُطْعِمْهُ مِمَّا يَأْكُلُ وَلْيَلْبِسْهُ مِمَّا يَلْبَسُ وَلَا يُكَلِّفْهُ مِنَ الْعَمَلِ مَا يَغْلِبُهُ فَإِنْ كَلَّفَهُ مَا يَغْلِبُهُ فَلْيُعِنْهُ عَلَيْهِ.

(بخاری۔ مسلم۔ مشکوٰۃ۔ باب النفقات)

” (بروایت ابو ذر) رسول اللہ صلی اللہ علیہ وسلم نے فرمایا: ” (یہ غلام لونڈی) تمہارے بھائی ہیں جنہیں اللہ نے تمہارا دست نگر بنایا ہے، تو (یاد رہے) جس کے ماتحت لونڈی غلام ہوں اُسے چاہیے جو خود کھاتا ہے اُسی میں سے انہیں کھلائے، اور جو پہنتا ہے اُسی میں سے انہیں پہنائے اور انہیں کسی ایسے کام پر مجبور نہ کرے جو ان کی طاقت سے زیادہ ہو۔ اگر ایسی ضرورت پیش آجائے تو خود بھی انہیں سہارا دے۔“

۲۵۴۔ عَنْ عَلِيٍّ قَالَ كَانَ آخِرُ كَلَامِ النَّبِيِّ صَلَّى اللَّهُ عَلَيْهِ وَسَلَّمَ الصَّلَاةُ الصَّلَاةُ اتَّقُوا اللَّهَ فِيمَا مَلَكَتْ أَيْمَانُكُمْ. (الادب المفرد۔ ص ۲۶)

” (بروایت علی بن ابی طالب) رسول اللہ صلی اللہ علیہ وسلم کی زندگی کے آخری کلمات یہ تھے: (۱) ”نماز، نماز۔ (۲) جو تمہارے دست نگر ہیں ان کے بارے میں خدا سے ڈرتے رہو۔“  
تشریح: یعنی نماز کا خیال رکھو اور غلاموں کے ساتھ حُسن سلوک سے پیش آؤ اور ان پر ظلم و زیادتی نہ کرو۔  
اس حدیث میں نماز کی تاکید اور غلاموں کے ساتھ حُسن سلوک سے پیش آنے کو یک جا بیان کیا گیا ہے۔

بظاہر اس بات کی طرف اشارہ ہے کہ جب نماز کے ذریعہ خدا کی عظمت اور اس کا خوف انسان کے دل میں سما جاتا ہے تو اُسے معاشرے کی کم زور سے کم زور مخلوق کے حقوق پر دست اندازی کی جرأت نہیں ہو سکتی۔

QU

## قیدیوں سے اچھا برتاؤ

۲۵۵۔ عَنْ أَبِي عَزِيزِ بْنِ عُمَيْرٍ أَخِي مُصْعَبِ بْنِ عُمَيْرٍ قَالَ كُنْتُ فِي الْأَسَارَى يَوْمَ بَدْرٍ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اسْتَوْصُوا بِالْأَسَارَى خَيْرًا وَكُنْتُ فِي نَفَرٍ مِنَ الْأَنْصَارِ فَكَانُوا إِذَا قَدَّمُوا غَدَائِهِمْ أَوْ عَشَائِهِمْ أَكَلُوا التَّمْرَ وَاطْعَمُونِي الْخُبْزَ بِوَصِيَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَيَّاهُمْ.

(المعجم الصغير للطبرانی - ص ۸۲)

”حضرت مصعب بن عمیر کے بھائی ابو عزیز بن عمیر سے روایت ہے کہ میں جنگِ بدر کے قیدیوں میں شامل تھا۔ رسول اللہ صلی اللہ علیہ وسلم نے فرمایا: ”قیدیوں کے ساتھ اچھا برتاؤ کرو۔“ میں انصار کے کچھ لوگوں کے پاس تھا۔ وہ جب صبح اور شام کا کھانا نکالتے تھے تو خود کھجور کھاتے اور مجھے چپاتی کھلاتے۔ یہ ارشاد نبوی کا نتیجہ تھا۔“

**تشریح:** اس حدیث سے اندازہ ہو سکتا ہے کہ اسلام نے کم زوروں کے حقوق کا کتنا خیال رکھا ہے۔ نہ صرف یہ کہ مسلمان بلکہ دشمن کا فرقیدی بھی ایک مسلم معاشرے میں اچھے برتاؤ کے مستحق ہیں۔

۲۵۶۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ لَا يُقَدِّسُ أُمَّةً لَا يُؤْخَذُ لِلضَّعِيفِ فِيهِمْ حَقُّهُ. (شرح السنّة - مشکوٰۃ - باب احیاء الاموات - ص ۲۵۹)

”رسول اللہ صلی اللہ علیہ وسلم نے فرمایا: ”اللہ تعالیٰ ایسی اُمت کو پاکیزگی نہیں بخشتا جس کے ماحول میں ناتوانوں اور کم زوروں کو ان کا حق نہ دلوا یا جائے۔“

**پس منظر:** رسول اللہ صلی اللہ علیہ وسلم نے ایک مرتبہ مدینہ میں عبداللہ بن مسعود کو کچھ زمین عطا کی۔ یہ زمین انصار کے مکانات اور نخلستان کے سامنے تھی۔ بنو عبد بن زہرہ (انصار کے ایک خاندان) نے کہا: اُمّ سعید کے بیٹے! (یعنی عبداللہ بن مسعود) یہاں سے ہٹ جاؤ۔ اس موقع پر آپ نے فرمایا: ”تب مجھے اللہ نے کیوں رسول بنا کر بھیجا ہے؟“ یعنی میری بعثت کا مقصد یہ ہے کہ کم زوروں اور زبردستوں کو تواناؤں اور طاقتوروں کے مظالم سے نجات دلاؤں۔ لیکن اگر میرے آنے کے بعد بھی کم زوروں پر ظلم ہو اور انھیں ان کی زمینوں سے بے دخل کیا جائے تو پھر میرے آنے کی ضرورت ہی کیا تھی۔



QU

## غربا کی خاطر داری

۲۵۷۔ عَنْ مُصْعَبِ بْنِ سَعْدٍ قَالَ رَأَى سَعْدٌ أَنَّ لَهُ فَضْلًا عَلَى مَنْ دُونَهُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ هَلْ تَنْصَرُونَ وَتُرْزَقُونَ إِلَّا بِضِعَافَائِكُمْ.

(رواہ البخاری۔ مشکوٰۃ۔ باب فضل الفقرا)

”مصعب بن سعد سے روایت ہے انھوں نے کہا کہ سعد نے خیال کیا کہ اُسے اپنے سے کم تر لوگوں پر برتری حاصل ہے۔ (اس پر) آں حضور صلی اللہ علیہ وسلم نے فرمایا کہ: ”تمہیں ضعیفوں اور کم زوروں کی وجہ ہی سے خدا کی طرف سے مدد اور روزی میسر ہوتی ہے۔“

**تشریح:** یعنی معاشی یا جسمانی لحاظ سے کم زور افراد کو وہ لوگ حقیر نہ سمجھیں جنہیں خدا نے جسمانی یا مالی توانائی بخشی ہے۔

یہ خوش حالی اور توانائی درحقیقت ایک آزمائش ہے۔ اللہ تعالیٰ دیکھنا چاہتا ہے کہ اس کے خوش حال بندے نعمتوں سے مالا مال ہو کر بے آسرا کم زور انسانوں کو تو فراموش نہیں کرتے۔

## اغنیا کے اموال میں ناداروں کے حقوق

۲۵۸۔ عَنْ أَبِي سَعِيدٍ بنِ الْخُدْرِيِّ قَالَ بَيْنَمَا نَحْنُ فِي سَفَرٍ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ جَاءَهُ رَجُلٌ عَلَى رَاحِلَةٍ، فَجَعَلَ يَضْرِبُ يَمِينًا وَشِمَالًا، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ كَانَ مَعَهُ فَضْلٌ ظَهَرَ فَلْيَعُدْ بِهِ عَلَى مَنْ لَا ظَهْرَ لَهُ وَمَنْ كَانَ لَهُ فَضْلٌ زَادَ فَلْيَعُدْ بِهِ عَلَى مَنْ لَا زَادَ لَهُ قَالَ فَذَكَرَ مِنْ أَصْنَافِ الْمَالِ حَتَّى رَأَيْنَا أَنَّهُ لَا حَقَّ لِأَحَدٍ مِّنَّا فِي فَضْلٍ. (رواہ مسلم۔ مشکوٰۃ۔ باب آداب السفر)

”حضرت ابو سعید خدری سے روایت ہے کہ ہم ایک سفر میں آپ کے ہم راہ تھے۔ اچانک ایک شخص سواری پر سوار آپ کی خدمت میں حاضر ہوا۔ اس کا حال یہ تھا کہ کبھی دائیں طرف جاتا اور کبھی بائیں طرف مڑتا، یعنی وہ اپنی سواری کے ناکارہ ہو جانے کی وجہ سے پریشان تھا۔ اس موقع پر آپ نے فرمایا: ”جس کے پاس فالتو سواری ہو تو وہ اسے دے دے جس کے پاس سرے

QU

سے سواری ہی نہ ہو، اور جس کے پاس فالتو زادِ راہ ہو تو وہ اُسے دے ڈالے جس کے پاس بالکل زادِ راہ ہی نہ ہو۔“ اس طرح آپ نے مال کی کئی قسمیں بیان فرمائیں، یہاں تک کہ ہم نے خیال کیا کہ فالتو اشیا میں ہمارا کوئی حق ہی نہیں ہے۔“

**تشریح:** یہ جنگ کا موقع تھا۔ اس قسم کے ہنگامی حالات میں امیرِ وقت کو شرعاً یہ اجازت ہے کہ وہ زکوٰۃ کے علاوہ خوش حال لوگوں پر ٹیکس لگا سکتا ہے یا ان کی فالتو چیزیں بے سرو سامان مستحقین میں تقسیم کر سکتا ہے۔

### مصیبت زدہ لوگوں کی مدد

۲۵۹۔ عَنْ عَبْدِ اللَّهِ بْنِ جَعْفَرٍ قَالَ لَمَّا جَاءَ نَعْيُ جَعْفَرٍ قَالَ النَّبِيُّ صَلَّى اللَّهُ عَلَيْهِ وَسَلَّمَ اصْنَعُوا لِي لَيْلٍ جَعْفَرَ طَعَامًا، فَقَدْ آتَاهُمْ مَا يُشْغَلُهُمْ.

(رواہ الترمذی۔ مشکوٰۃ۔ باب البرکاء علی المیت)

”حضرت عبداللہ بن جعفرؓ سے روایت ہے انھوں نے بتایا کہ جب حضرت جعفرؓ کی شہادت کی خبر آئی تو نبی صلی اللہ علیہ وسلم نے فرمایا: ”جعفرؓ کے گھر والوں کے لیے کھانا پکاؤ۔ اُن پر ایسی مصیبت نازل ہوئی ہے جس نے انھیں اپنی گرفت میں لے کر (دُنیا سے) بے خبر کر دیا ہے۔“

### کبر سنی کا لحاظ

۲۶۰۔ عَنْ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَرَانِي فِي الْمَنَامِ اتَسَوَّكُ بِمِسْوَاكِ فَجَاءَ نَبِيَّ رَجُلَانِ أَحَدُهُمَا أَكْبَرُ مِنَ الْآخَرِ فَنَاوَلْتُ السِّوَاكَ الْأَصْغَرَ مِنْهُمَا فَقِيلَ لِي كَبِّرْ فَدَنَعْتَهُ إِلَى الْأَكْبَرِ مِنْهُمَا.

(بخاری۔ مسلم۔ مشکوٰۃ۔ باب السواک۔ ص ۳۷)

”حضرت عبداللہ بن عمرؓ سے روایت ہے کہ نبی صلی اللہ علیہ وسلم نے فرمایا: ”میں نے اپنے آپ کو خواب میں مسواک کرتے ہوئے دیکھا۔ میرے پاس دو آدمی آئے، ان میں سے ایک دوسرے سے (عمر میں) بڑا تھا۔ میں نے ان دونوں میں سے چھوٹے کو مسواک دے دی۔ مجھ سے کہا گیا: بڑے کو دو، تو پھر میں نے بڑے کو مسواک دے دی۔“

QU

## اجتماعی آداب

۲۶۱۔ عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَنْزِلُوا النَّاسَ مَنَازِلَهُمْ.

(رواه أبو داود - مشکوٰۃ - باب الشفقة - ص ۴۱۶)

”حضرت عائشہ سے روایت ہے کہ نبی صلی اللہ علیہ وسلم نے فرمایا: ”لوگوں سے ان کے مرتبے اور حیثیت کے مطابق پیش آؤ۔“

**تشریح:** امیر ہو یا غریب، نیک ہو یا بد، چھوٹا ہو یا بڑا، قانون کی نگاہ میں سب برابر ہیں۔ حدود اللہ کے معاملہ میں ان میں سے کسی سے بھی ذرہ برابر رعایت نہیں کی جاسکتی۔ لیکن عام برتاؤ میں علم و تقویٰ اور دوسرے جائز امتیازات کا لحاظ بہر حال ضروری ہے۔

اسی بات کو أَنْزِلُوا النَّاسَ مَنَازِلَهُمْ کے الفاظ میں بیان کیا گیا ہے۔

## حق رفاقت و صحبت

۲۶۲۔ عَنْ ابْنِ عُمَرَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ إِذَا وَدَّعَ رَجُلًا أَخَذَ بِيَدِهِ

فَلَا يَدْعُهَا حَتَّىٰ يَكُونَ الرَّجُلُ هُوَ يَدْعُ يَدَ النَّبِيِّ وَيَقُولُ اسْتَوْدِعُ اللَّهَ دِينَكَ

وَأَمَانَتَكَ وَالْآخِرَ عَمَلِكَ وَفِي رَوَايَةٍ وَخَوَاتِيمَ عَمَلِكَ (رواه الترمذی - مشکوٰۃ - باب الدعوات)

”حضرت عبداللہ بن عمرؓ سے روایت ہے کہ رسول ﷺ جب کسی شخص کو رخصت کرتے تو

اُس کا ہاتھ پکڑ لیتے اور اُسے نہ چھوڑتے یہاں تک کہ وہ خود آپ کا ہاتھ نہ چھوڑتا۔ (رخصت

کرتے ہوئے فرماتے: ) ”میں تمہارا دین، امانت اور خاتمہ عمل خدا کے حوالے کرتا ہوں۔“

## احباب سے بے تکلفی

۲۶۳۔ عَنْ بَكْرِ بْنِ عَبْدِ اللَّهِ كَانَ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ

يَتَبَادَحُونَ بِالْبَطِيخِ فَإِذَا كَانَتِ الْحَقَائِقُ كَانُوا هُمْ الرِّجَالُ.

(الادب المفرد - باب المزاح - ص ۴۱)

”حضرت بکر بن عبداللہ سے روایت ہے کہ صحابہ کرامؓ (ہنسی مذاق کے طور پر) ایک

دوسرے کی طرف تر بوز پھینکا کرتے تھے۔ لیکن جب لڑنے اور مدافعت کرنے کا وقت آتا تو اس میدان کے شاہ سوار بھی صحابہؓ ہی ہوتے تھے۔“

۲۶۴۔ عَنْ مُحَمَّدِ بْنِ زِيَادٍ قَالَ أَدْرَكْتُ السَّلْفَ أَنَّهُمْ لَيَكُونُونَ فِي الْمَنْزِلِ الْوَاحِدِ بِأَهَالِيهِمْ فَرُبَّمَا نَزَلَ عَلَى بَعْضِهِمُ الضَّيْفُ وَقَدَرُ أَحَدِهِمْ عَلَى النَّارِ فَيَأْخُذُهَا صَاحِبُ الضَّيْفِ لَضَيْفِهِ فَيَفْقِدُ الْقَدْرَ صَاحِبُهَا فَيَقُولُ مَنْ أَخَذَ الْقَدْرَ فَيَقُولُ صَاحِبُ الضَّيْفِ نَحْنُ أَخَذْنَا هَا لِضَيْفِهَا فَيَقُولُ صَاحِبُ الْقَدْرِ بَارَكَ اللَّهُ لَكُمْ فِيهَا قَالَ مُحَمَّدٌ وَالْخُبْرُ مِثْلَ ذَلِكَ إِذَا خَبِرُوا.

(الادب المفرد۔ باب والیۃ بعض اہل الاسلام علی بعض ص ۱۰۹)

”محمد بن زیاد سے روایت ہے کہتے ہیں کہ میں نے سلف صالحین کو دیکھا ہے کہ ان کے کئی کنبے ایک ہی منزل (مکان) میں آباد ہوتے تھے۔ بارہا ایسا ہوتا جب ان میں سے کسی کے ہاں مہمان آتا اور کسی دوسرے رفیق کے ہاں ہنڈیا چولھے پر چڑھی ہوتی تو مہمان والا ساتھی اپنے مہمان کے لیے ہنڈیا اتار کر لے جاتا (بعد میں) ہنڈیا والا ڈھونڈتا پھرتا اور (لوگوں سے) کہتا کہ ہنڈیا کون لے گیا؟ میزبان جواب دیتا کہ اپنے مہمان کے لیے ہم لے گئے تھے۔ اس وقت ہنڈیا والا کہتا: خدا تمہارے لیے اس میں برکت دے۔ محمد (راوی) کہتے ہیں: جب روٹی پکاتے تب بھی ایسی ہی صورتِ حال پیش آتی۔“

**توضیح:** یہ اس وقت ہو سکتا ہے جب کہ باہمی اخلاص و اعتماد زیادہ ہو، ورنہ عام حالات میں اس قسم کی بے تکلفی تلخیاں بھی پیدا کر دیتی ہے۔

خوش مزاجی میں اعتدال

۲۶۵۔ عَنْ عَبْدِ الرَّحْمَنِ قَالَ لَمْ يَكُنْ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ مُتَحَرِّقِينَ وَلَا مُتَمَاوِتِينَ وَكَانُوا يَتَنَاشَدُونَ الشُّعْرَ فِي مَجَالِسِهِمْ وَيَذْكُرُونَ أَمْرَ جَاهِلِيَّتِهِمْ فَإِذَا أُرِيدَ أَحَدٌ مِنْهُمْ عَلَى شَيْءٍ مِّنْ أَمْرِ اللَّهِ دَارَتْ حَمَالِيقُ عَيْنِيهِ كَأَنَّهُ مَجْنُونٌ. (الادب المفرد۔ باب الکبر۔ ص ۸۱)

”حضرت عبدالرحمنؓ سے روایت ہے وہ کہتے ہیں کہ رسول اللہ صلی اللہ علیہ وسلم کے صحابہ نہ خشک مزاج تھے اور نہ مُردوں کی سی چال چلتے تھے۔ وہ اپنی مجالس میں شعر پڑھ لیا کرتے تھے اور دُورِ جاہلیت کی باتوں کا بھی ذکر چھڑ جایا کرتا تھا۔ (لیکن) جب اللہ کے حکم کے خلاف کوئی چیز ان میں سے کسی سے چاہی جاتی تو اس کی آنکھوں کی پُتلیاں گھوم جاتیں، گویا وہ مجنون ہے۔“

یعنی صحابہ کرامؓ نے رسول اللہ صلی اللہ علیہ وسلم کی رفاقت میں ایسا معتدل مزاج پایا تھا کہ نہ تو وہ راہبوں اور تارک الدنیا لوگوں کی طرح بالکل خشک مزاج تھے اور نہ دنیا پرستوں کی طرح ظرافت اور قصہ بازی ان کا ہرقت کا مشغلہ تھی بلکہ ظرافت کی چاشنی کے ساتھ ساتھ دینی غیرت و حمیت سے بھی ان کے دل بھر پور تھے۔

## کم زوروں اور ناتوانوں کی رعایت

۲۶۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا صَلَّى أَحَدُكُمْ لِلنَّاسِ فَلْيُخَفِّفْ فَإِنَّ فِيهِمُ الضَّعِيفَ وَالسَّقِيمَ، وَالْكَبِيرَ وَفِي رَوَايَةٍ وَذَلِكَ حَاجَةٌ وَإِذَا صَلَّى أَحَدُكُمْ لِنَفْسِهِ فَلْيُطَوِّلْ مَا شَاءَ. (بخاری، مسلم، مشکوٰۃ، باب ماجاء علی الانام۔ ص ۹۳)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کوئی لوگوں کو نماز پڑھائے تو ہلکی نماز ادا کرے، اس لیے کہ مقتدیوں میں کم زور، بیمار، بوڑھے (ایک روایت میں ہے) اور ضرورت مند لوگ بھی ہیں، اور جب تم میں سے کوئی خود (تنہا) نماز پڑھے تو جتنا چاہے اُسے لمبا کر دے۔“

**توضیح:** نماز میں تخفیف کا مطلب یہ ہے کہ مسنون طریقہ سے زیادہ قرأت اور رکوع و سجود کو لمبانا نہ کیا جائے۔ اس کا یہ منشا نہیں ہے کہ ارکانِ نماز کی ادائیگی میں اتنی جلد بازی سے کام لیا جائے کہ نماز کا وقار اور سکون و اطمینان ہی غارت ہو کر رہ جائے۔

۲۶۷۔ عَنْ أَبِي سَعِيدٍ قَالَ صَلَّيْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ صَلَاةَ الْعِشَاءِ فَلَمْ يَخْرُجْ حَتَّى مَضَى نَحْوَ مِائَتَيْنِ شَطْرَ اللَّيْلِ فَقَالَ خُذُوا مَقَاعِدَكُمْ فَآخِذْنَا مَقَاعِدَنَا فَقَالَ إِنَّ النَّاسَ قَدْ صَلُّوا وَأَخَذُوا مَضَاجِعَهُمْ وَإِنَّكُمْ لَنْ تَزَالُوا فِي صَلَاةٍ

QU

مَا أَنْتَظِرْتُمْ الصَّلَاةَ وَلَوْ لَا ضَعْفُ الضَّعِيفِ وَسَقَمُ السَّقِيمِ لَأَخْرَتْ هَذِهِ الصَّلَاةَ إِلَى شَطْرِ اللَّيْلِ. (ابوداؤد، مشکوٰۃ - باب تعجيل الصلوة - ص ۵۴)

”حضرت ابوسعیدؓ سے روایت ہے کہ ہم نے رسول اللہ صلی اللہ علیہ وسلم کے ساتھ نمازِ عشا ادا کی۔ آپؐ (نماز کے لیے) باہر تشریف نہ لائے یہاں تک کہ رات کا تقریباً نصف حصہ گزر گیا۔ آپؐ نے فرمایا: ”اپنی جگھوں پر بیٹھ جاؤ۔“ ہم اپنی جگہ پر بیٹھ گئے۔ آپؐ نے فرمایا: ”لوگ نماز پڑھ چکے ہیں اور اپنی خواب گاہوں میں آرام کر رہے ہیں، اور تم برابر نماز (کی حالت) میں شمار ہو گے جب تک کہ تم نماز کا انتظار کرتے رہو گے۔ اگر کم زور کی کم زوری اور بیمار کی بیماری کا خیال نہ ہوتا تو میں اس نماز کو آدھی رات تک موخر کر دیتا۔“

### محنت پیشہ لوگوں کی رعایت

۲۶۸۔ عَنْ جَابِرٍ قَالَ كَانَ مُعَاذُ بْنُ جَبَلٍ يُصَلِّي مَعَ النَّبِيِّ صَلَّى اللَّهُ عَلَيْهِ وَسَلَّمَ ثُمَّ يَأْتِي فِيَوْمٌ قَوْمَهُ فَصَلَّى لَيْلَةً مَعَ النَّبِيِّ صَلَّى اللَّهُ عَلَيْهِ وَسَلَّمَ الْعِشَاءَ ثُمَّ أَتَى قَوْمَهُ فَأَمَّهُمْ فَافْتَتَحَ بِسُورَةِ الْبَقَرَةِ فَانْحَرَفَ رَجُلٌ فَسَلَّمَ وَحَدَّهُ، وَانْصَرَفَ فَقَالُوا لَهُ نَافَقْتَ يَا فَلَانُ، قَالَ لَا وَاللَّهِ لَا تَيِّنَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ إِنَّا أَصْحَابُ نَوَاضِحٍ نَعْمَلُ بِالنَّهَارِ وَإِنَّ مُعَاذًا صَلَّى مَعَكَ الْعِشَاءَ ثُمَّ أَتَى قَوْمَهُ فَافْتَتَحَ بِسُورَةِ الْبَقَرَةِ فَأَقْبَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيَّ مُعَاذٍ فَقَالَ يَا مُعَاذُ أَفَتَانَ أَنْتَ أَقْرَأُ وَالشَّمْسُ وَضُحَاهَا وَاللَّيْلُ إِذَا يَغْشَى، وَسَبَّحَ اسْمَ رَبِّكَ الْأَعْلَى. (بخاری - مسلم - مشکوٰۃ - باب القراءة في الصلوة - ص ۷۱)

”حضرت جابرؓ سے روایت ہے کہ معاذ بن جبل آں حضرت صلی اللہ علیہ وسلم کے ساتھ نماز ادا کرتے، پھر اپنی قوم کے پاس آتے اور نماز پڑھاتے۔ ایک رات انھوں نے عشا کی نماز آپؐ کے ساتھ ادا کی، پھر اپنی قوم کے پاس آئے اور ان کی امامت کی۔ انھوں نے (نماز میں) سورہ بقرہ شروع کر دی۔ ایک آدمی سلام پھیر کر (جماعت) سے الگ ہو گیا، اور تنہا نماز ادا کر کے (اپنے گھر) لوٹ آیا۔ لوگوں نے اس سے کہا: ارے میاں! کیا تم منافق ہو گئے؟ اس

نے جواب دیا: نہیں، خدا کی قسم میں آں حضور صلی اللہ علیہ وسلم کی خدمت میں حاضر ہوں گا (اور سارا قصہ آپ کو بتاؤں گا)۔ (اُس نے آپ کی خدمت میں حاضر ہو کر) عرض کیا: یا رسول اللہ! ہم نواح (کھیتوں کو سیراب کرنے والی اونٹنیاں) رکھتے ہیں۔ دن کے وقت ہم کام میں مشغول رہتے ہیں۔ معاذ کا حال یہ ہے کہ اُنھوں نے آپ کے ساتھ عشا کی نماز ادا کی، پھر وہ اپنی قوم میں آئے اور سورۃ بقرہ شروع کر ڈالی۔ آں حضور صلی اللہ علیہ وسلم معاذ کی طرف متوجہ ہوئے اور فرمایا: ”اے معاذ! کیا تم (لوگوں کو) فتنہ (آزمائش) میں ڈالنا چاہتے ہو۔ سورۃ شمس، سورۃ لیل اور سورۃ اعلیٰ (جیسی) سورتیں پڑھا کرو۔“

## نادار اور بے اثر افراد کا لحاظ

۲۶۹۔ عَنْ أَبِي هُرَيْرَةَ أَنَّ امْرَأَةً سَوْدَاءَ كَانَتْ تَقُمُ الْمَسْجِدَ أَوْ شَابًا فَقَدَّهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَسَأَلَ عَنْهَا أَوْعَنَهُ فَقَالُوا مَاتَ قَالَ أَفَلَا كُنْتُمْ اذْنُتُمُونِي قَالَ فَكَانَهُمْ صَغُرُوا آمَرَهَا أَوْ أَمَرَهُ فَقَالَ ذُلُونِي عَلَى قَبْرِهِ فَذَلُّوهُ فَصَلَّى عَلَيْهَا. (بخاری۔ مسلم۔ مشکوٰۃ۔ باب المشی بالجنازہ)

” (بروایت ابی ہریرہ) کہتے ہیں کہ ایک سیاہ فام عورت یا ایک نوجوان مسجد میں جھاڑو دیا کرتا تھا۔ ایک دن رسول اللہ صلی اللہ علیہ وسلم نے اُسے نہ پایا تو اس کے بارے میں دریافت فرمایا۔ لوگوں نے کہا وہ تو فوت ہو گیا۔ آپ نے فرمایا: ”مجھے کیوں نہ اطلاع دی؟“ راوی کا بیان ہے کہ لوگوں نے اس کے انتقال کو ایک معمولی واقعہ سمجھتے ہوئے آپ کو اطلاع نہ دی۔ آپ نے فرمایا: ”مجھے اس کی قبر بتلاؤ۔“ لوگوں نے قبر بتلائی۔ آپ نے قبر پر پہنچ کر نماز جنازہ ادا کی۔“

اس حدیث سے کئی باتیں معلوم ہوتی ہیں:

- (۱) عام طور پر سوسائٹی میں جو لوگ اپنے علم، مال یا پیشے کی پستی کی وجہ سے نظر انداز کر دیے جاتے ہیں۔ رسول اللہ صلی اللہ علیہ وسلم ایسے لوگوں کا بھی بڑا خیال رکھتے اور لحاظ فرماتے تھے۔
- (۲) اگر کوئی شخص کسی وجہ سے جنازے میں شریک نہیں ہو سکا ہے تو وہ قبر پر جا کر نماز جنازہ ادا کر سکتا ہے۔

QU

محتاجوں کی مدد

۲۷۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ السَّاعِي عَلَى الْأَرْمَلَةِ وَالْمُسْكِينِ كَالسَّاعِي فِي سَبِيلِ اللَّهِ وَأَحْسِبُهُ قَالَ كَالْقَائِمِ لَا يَفْطُرُ وَكَالصَّائِمِ لَا يَفْطِرُ. (متفق عليه۔ مشکوٰۃ۔ باب الشفقة۔ ص ۴۱۳)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”محتاج و نادار لوگوں کی مدد کے لیے دوڑ دھوپ کرنے والا اس شخص کی طرح ہے جو اللہ کی راہ (جہاد) میں سرگرمی دکھا رہا ہے۔“ (راوی کا بیان ہے) کہ میرا خیال ہے کہ آپ نے فرمایا: ”ایسا شخص اس شب زندہ دار کی طرح ہے جو نوافل کی ادائیگی سے تھکتا نہیں ہے یا اس روزے دار کی طرح ہے جو اپنے روزوں کا تسلسل کبھی نہیں توڑتا۔“

یتیموں سے حُسنِ سُلُوک

۲۷۱۔ عَنْ جَابِرٍ قَالَ قُلْتُ يَا رَسُولَ اللَّهِ مِمَّا أَضْرِبُ يَتِيمِي قَالَ مِمَّا كُنْتُ ضَارٍ بِأَمْنِهِ وَلَدَكَ غَيْرَ وَاقٍ مَّا لَكَ بِمَالِهِ وَلَا مُتًا ثَلَاثًا مِّنْ مَّالِهِ مَالًا. (المعجم الصغير للطبرانی ص ۴۸)

”حضرت جابر سے روایت ہے انھوں نے کہا کہ میں نے دریافت کیا کہ یا رسول اللہ! میں اپنے زیر نگرانی یتیم کو کس صورت میں مار سکتا ہوں؟ آپ نے فرمایا: ”جس بنا پر تم اپنے بچہ کو مارتے ہو اسی بنا پر تم یتیم کے مارنے کا بھی حق رکھتے ہو۔ (لیکن تمہاری روش یہ نہ ہونی چاہیے) کہ اس کے مال کے بل بوتے پر تم اپنے مال کو بچانے اور محفوظ رکھنے کی کوشش کرو اور نہ اس کے مال میں سے کچھ سمیٹنے اور جمع کرنے کی کوشش کرو۔“



QU

## خادموں سے حُسنِ سُلُوک

۲۷۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا صَنَعَ لِأَحَدِكُمْ خَادِمَهُ طَعَامَهُ ثُمَّ جَاءَ بِهِ وَقَدْ وَلِيَ حَرَّهُ وَدُخَانَهُ فَلْيُقْعِدْهُ مَعَهُ فَلْيَأْكُلْ فَإِنْ كَانَ الطَّعَامُ مَشْفُوهًا قَلِيلًا فَلْيَضَعْ فِي يَدِهِ مِنْهُ أَكْلَةً أَوْ أَكْلَتَيْنِ.

(رواه مسلم - مشکوٰۃ - باب النفقات)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کسی کا خادم گرمی اور دُھواں برداشت کرتے ہوئے کھانا تیار کر کے لائے، تو اس پر لازم ہے کہ وہ خادم کو بھی اپنے ہم راہ بٹھالے اور خادم کو بھی چاہیے کہ (وہ احساسِ کم تری میں مبتلا نہ ہوتے ہوئے) کھانے میں شامل ہو جائے۔ ہاں اگر کھانا تھوڑا ہو تو (کم از کم) اس کے ہاتھ پر ایک دو لقمے ضرور ہی رکھ دے۔“

## حیوانات سے برتاؤ

۲۷۳۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَرَصَتْ نَمْلَةٌ نَبِيًّا مِنَ الْأَنْبِيَاءِ فَأَمَرَ بِقَرْيَةٍ مِنَ النَّمْلِ فَأُحْرِقَتْ فَأَوْحَى إِلَيْهِ تَعَالَى أَنْ قَرَصَتْكَ نَمْلَةٌ أَحْرَقْتَ أُمَّةً مِنَ الْأُمَمِ تُسَبِّحُ. (بخاری - مسلم - مشکوٰۃ - باب ما تحل أكله)

”(بروایت ابو ہریرہ) رسول اللہ صلی اللہ علیہ وسلم نے فرمایا: ”نبیوں میں سے ایک نبی کو ایک چیونٹی نے کاٹا، تو انھوں نے چیونٹیوں کی پوری بستی کو جلا ڈالنے کا حکم دے دیا۔ اللہ تعالیٰ نے اپنے اس نبی کی طرف وحی کی کہ تمہیں ایک چیونٹی نے کاٹا تھا لیکن تم نے خدا کی حمد و ثنا کرنے والی ایک اُمت ہی کو جلا ڈالا۔“

**توضیح:** ایک دوسری روایت سے معلوم ہوتا ہے کہ آپ نے آگ کا عذاب دینے سے منع فرمایا ہے۔ اس بنا پر بعض اہل علم کھٹل وغیرہ جیسے موذی جانوروں کو کھولتے ہوئے گرم پانی سے مارنے کے قائل نہیں ہیں اور اس حدیث سے جو طرزِ عمل ثابت ہوتا ہے اسے اُمتِ محمدیہ کے لیے منسوخ قرار دیتے

QU

ہیں۔ اس بارے میں قرین صواب طرزِ عمل یہ ہے کہ عام حالات میں تو ممانعت والی حدیث ہی پر کاربند ہونا چاہیے۔ ہاں اگر کوئی ناگزیر صورت پیش آجائے تو مذکورہ بالا حدیث پر بھی عمل ہو سکتا ہے۔

۲۷۴۔ عَنْ سُهَيْلِ بْنِ الْحَنْظَلَةَ قَالَ مَرَّ رَسُولُ اللَّهِ صَلَّى اللَّهُ عَلَيْهِ وَسَلَّمَ بِبَعِيرٍ قَدْ لَحِقَ ظَهْرُهُ بِبَطْنِهِ قَالَ اتَّقُوا اللَّهَ فِي هَذِهِ الْبَهَائِمِ الْمُعْجَمَةِ فَارْكَبُوهَا صَالِحَةً وَاتْرُكُوهَا صَالِحَةً. (رواه أبو داود، مشکوٰۃ، باب النفقات)

” (بروایت سہیل بن حنظلہ) ایک مرتبہ رسول اللہ صلی اللہ علیہ وسلم کا گزر ایسے اونٹ پر سے ہوا جس کی پیٹھ پیٹ سے چپک گئی تھی۔ آپ نے فرمایا: ”ان بے زبان مویشیوں کے بارے میں اللہ سے ڈرو، ان پر سواری کرو جب کہ یہ سواری کے قابل ہوں اور انھیں چھوڑ دو جب کہ ان میں کچھ دم ختم باقی رہ گیا ہو۔“

**تشریح:** یعنی ان سے اتنا کام نہ لو کہ بالکل ادھ مٹا ہی کر کے انھیں چھوڑ دو، بلکہ ایسی حالت میں فارغ کر دو کہ دوبارہ بھی کام آسکیں۔

عام لوگوں پر رحم

۲۷۵۔ عَنْ جَرِيرِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَرْحَمُ اللَّهُ مَنْ لَا يَرْحَمُ النَّاسَ. (متفق عليه۔ مشکوٰۃ۔ باب الشفقة۔ ص ۴۱۳)

”جریر بن عبد اللہ سے روایت ہے کہ رسول اللہ صلی اللہ علیہ وسلم نے فرمایا: ”اللہ اس پر رحم نہیں کرتا جو خود لوگوں پر رحم نہیں کھاتا۔“

.....☆☆☆.....

QU

اجتماعی محاسن

## QU

## مخلصانہ نصیحت

۲۷۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُسْلِمُ أَخُو الْمُسْلِمِ لَا يَخْذُلُهُ وَلَا يَكْذِبُهُ وَلَا يَظْلِمُهُ وَإِنْ أَحَدُكُمْ مَرَّ بِمِرَاةٍ أَخِيهِ فَإِنْ رَأَى أَدَى فَلْيُمِطْ عَنْهُ. (ترمذی۔ مشکوٰۃ)

”(بروایت ابو ہریرہؓ) رسول اللہ صلی اللہ علیہ وسلم نے فرمایا: ”مسلمان مسلمان کا بھائی ہے، نہ اُسے بے یار و مددگار چھوڑے، نہ اُس سے جھوٹ بولے، نہ اس پر ظلم کرے۔ اور بے شک تم میں سے ہر ایک اپنے بھائی کا آئینہ ہے، اگر وہ کوئی عیب دیکھے تو اُس سے دُور کر دے۔“

**توضیح:** اس روایت میں ایک مسلمان کو دوسرے مسلمان کے لیے بمنزلہ آئینہ قرار دیا گیا ہے۔ یہ ایک نہایت معنی خیز تشبیہ ہے۔ اس تشبیہ کو سامنے رکھتے ہوئے ایک مسلمان کے دوسرے مسلمان سے تعلق کی مندرجہ ذیل شکلیں سامنے آجاتی ہیں:

(۱) آئینہ چہرے کے داغ دھبے اُتنے ہی بتاتا ہے جتنے کہ فی الحقیقت پائے جاتے ہیں، نہ ان میں کمی کرتا ہے اور نہ زیادتی۔

(۲) یہ داغ دھبے بھی اُسی وقت بتاتا ہے جب کہ چہرہ سامنے ہو، اگر چہرہ سامنے سے ہٹ جائے تو آئینہ کی زبان بھی خموش ہو جاتی ہے۔

(۳) آج تک کہیں یہ نہیں سنا گیا کہ کسی نے آئینہ میں اپنے داغ دھبے دیکھ کر جھنجھلاہٹ اور غصہ کا اظہار کیا ہو، بلکہ اس کے برعکس ہم یہ دیکھتے ہیں کہ زبانِ حال سے شکر یہ ادا کرتے ہوئے اسے بڑی احتیاط سے محفوظ جگہ رکھ دیا جاتا ہے تاکہ آئینہ ضرورت کے وقت کام آسکے۔

(۴) آئینہ داغ دھبے اس وقت بتلاتا ہے جب کہ وہ چہرے کے بالکل سامنے ہو، آئینہ اگر سر سے اونچا ہو یا نیچے کی طرف ہو تو وہ اصل مقصد کے لیے مفید نہیں ہو سکتا۔ اب تشبیہ اور استعارے کا انداز چھوڑ کر صاف لفظوں میں یوں کہا جاسکتا ہے کہ آئینہ کے ساتھ تشبیہ دے کر رسول اللہ صلی اللہ علیہ وسلم نے ہمیں چار ہدایات دی ہیں:

QU

- ☆ کسی مسلمان کا عیب بیان کرنا ہو تو اسی قدر بیان کرو جتنا فی الواقع موجود ہے۔
- ☆ عیب سامنے بیان کیا جائے نہ کہ پیٹھ پیچھے۔
- ☆ جو ہمارا عیب بتلائے یا تنقید کرے اس سے ناراض ہونے کے بجائے اس کا شکر گزار ہونا چاہیے۔
- ☆ ناصح اور ناقد کو چاہیے کہ تنقید کرتے ہوئے نہ تو اپنی بڑائی اور بلندی کا اظہار ہو، اور نہ تملُّق اور چاپلوسی کا رویہ اختیار کیا جائے۔

## ظلم کی روک تھام

۲۷۷۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْصُرْ أَخَاكَ ظَالِمًا أَوْ مَظْلُومًا فَقَالَ رَجُلٌ أَنْصُرُهُ مَظْلُومًا فَكَيْفَ أَنْصُرُهُ ظَالِمًا قَالَ تَمْنَعُهُ مِنَ الظُّلْمِ فَذَلِكَ نَصْرُكَ إِيَّاهُ. (متفق عليه۔ مشکوٰۃ۔ باب الشفقة ص ۴۱۴)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”اپنے بھائی کی مدد کرو خواہ ظالم ہو یا مظلوم۔“ ایک آدمی نے دریافت کیا: ”یا رسول اللہ! مظلوم ہونے کی حالت میں تو میں اس کی مدد کر سکتا ہوں، لیکن جب کہ وہ ظالم ہو تب اس کی مدد کیسے کر سکتا ہوں؟ آپ نے فرمایا: ”تمہارا اسے ظلم سے روک دینا یہی اس کی مدد ہے۔“

## محبت و ہم دردی

۲۷۸۔ عَنْ أَبِي مُوسَى عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا ثُمَّ شَبَّكَ بَيْنَ أَصَابِعِهِ. (متفق عليه۔ مشکوٰۃ۔ باب الشفقة ص ۴۱۴)

”(بروایت ابو موسیٰ اشعریؓ) رسول اللہ ﷺ نے فرمایا: ”مومن، مومن کے لیے عمارت کی طرح ہے۔ جس کا ایک حصہ دوسرے حصہ کے لیے سہارا بنتا ہے۔“ پھر آپ نے مثال دیتے ہوئے اپنے دونوں ہاتھوں کی انگلیاں ایک دوسرے میں داخل کیں۔ یعنی مسلمانوں کو اس طرح مل کر رہنا چاہیے کہ وہ مصیبت کے وقت ایک دوسرے کے معاون و مددگار بن سکیں۔“

۲۷۹۔ عَنِ النَّعْمَانِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُؤْمِنُونَ كَرَجُلٍ وَاحِدٍ إِنْ اشْتَكَى عَيْنَهُ اشْتَكَى كُلَّهُ، إِنْ اشْتَكَى رَأْسَهُ اشْتَكَى كُلَّهُ.

(مشکوٰۃ۔ باب الشفقتہ۔ ص ۴۱۴)

” (بروایت نعمان) رسول اللہ صلی اللہ علیہ وسلم نے فرمایا: ”تمام مسلمان فرد واحد کی طرح ہیں۔ اگر آنکھ دکھتی ہے تو پورا بدن بے قرار ہو جاتا ہے۔ اگر سر میں درد ہوتا ہے تو سارا جسم بے چینی اور تکلیف محسوس کرتا ہے۔“

باہمی میل جول

۲۸۰۔ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ الْمُؤْمِنُ مَالِفٌ وَلَا خَيْرَ فِيمَنْ لَا يَالِفُ وَلَا يُؤَلَّفُ. (رواه احمد، مشکوٰۃ۔ باب الشفقتہ۔ ص ۴۱۷)

”حضرت ابو ہریرہ سے روایت ہے کہ رسول اللہ ﷺ نے فرمایا: ”مومن سراپا محبت و اُلفت ہے۔ اس شخص میں کوئی خیر نہیں جو نہ کسی سے اُلفت رکھتا ہے اور نہ کوئی اس سے مانوس ہے۔“

حُسنِ معاملہ

۲۸۱۔ عَنْ أَبِي قَتَادَةَ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ أَنْظَرَ مُعْسِرًا أَوْ وَضَعَ عَنْهُ أَنْجَاهُ اللَّهُ مِنْ كُرْبِ يَوْمِ الْقِيَمَةِ. (رواه مسلم، مشکوٰۃ، ص ۲۵۱)

” (بروایت ابو قتادہ) رسول اللہ صلی اللہ علیہ وسلم نے فرمایا: ”جس نے تنگ دست کو مہلت دی یا (اپنا حق) اُسے معاف کر دیا تو اللہ تعالیٰ قیامت کے دن کی سختیوں سے اُسے نجات دے گا۔“

۲۸۲۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَحِمَ اللَّهُ رَجُلًا سَمَحًا، إِذَا بَاعَ وَإِذَا اشْتَرَى وَإِذَا قُتِضِيَ. (رواه البخاری۔ مشکوٰۃ۔ باب المسابله، ص ۲۴۳)

”حضرت جابر سے روایت ہے کہ رسول اللہ صلی اللہ علیہ وسلم نے فرمایا: ”اللہ تعالیٰ اُس انسان پر رحم فرمائے جو خرید و فروخت اور تقاضا کرتے وقت نرمی اور فیاضی سے کام لیتا ہے۔“

QU

۲۸۳۔ عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ التَّاجِرُ

الصَّدُوقُ الْأَمِينُ مَعَ النَّبِيِّ وَالصِّدِّيقِينَ وَالشُّهَدَاءِ. (الترمذی۔ مشکوٰۃ۔ باب المسالمة۔ ص ۲۲۳)

” (بروایت ابو سعید) رسول اللہ صلی اللہ علیہ وسلم نے فرمایا: ”راست باز، امانت دار تاجر

کا حشر نبیوں اور صدیقوں اور شہدا کے ساتھ ہوگا۔“

**تشریح:** اس روایت سے واضح ہوتا ہے کہ دین صرف چند مراسمِ عبادات ہی کا نام نہیں ہے بلکہ

معاملات میں دیانت و راست بازی بھی دین کا ایک اہم حصہ ہے، اس کے بغیر مراسمِ عبادت کی بجا آوری خدا کے ہاں کوئی وزن نہیں رکھتی۔

باہمی مشورہ کی اہمیت

۲۸۴۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا خَابَ مَنْ اسْتَخَارَ

وَلَا نَدِمَ مَنْ اسْتَشَارَ وَلَا عَالَ مَنْ اقْتَصَدَ. (المعجم الصغیر۔ ص ۲۰۴)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”جس نے

استخارہ کیا وہ ناکام نہ ہوگا، جس نے (کسی اہم قدم اٹھانے سے قبل) مشورہ کر لیا وہ ندامت و

پشیمانی سے دوچار نہ ہوگا اور جس نے میانہ روی اختیار کی وہ فقر و فاقہ میں مبتلا نہ ہوگا۔“

مسلمان بھائی کی حمایت

۲۸۵۔ عَنْ أَسْمَاءَ بِنْتِ يَزِيدٍ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ

ذَبَّ عَنِ لَحْمِ أَخِيهِ بِالْمَغِيبَةِ كَانَ حَقًّا عَلَى اللَّهِ أَنْ يُعْتَقَهُ مِنَ النَّارِ.

(رواہ ابیہتھی۔ مشکوٰۃ۔ باب الشفقتہ۔ ص ۴۱۶)

” (بروایت اسماء بنت یزید) رسول اللہ صلی اللہ علیہ وسلم نے فرمایا: ”جس نے اپنے

مسلمان بھائی کے گوشت کی اس کی غیر حاضری میں مدافعت کی، تو اللہ پر لازم ہے کہ اُسے جہنم

کی آگ سے آزاد کر دے۔“

**تشریح:** یعنی اگر کسی مسلمان بھائی کی غیبت ہو رہی ہو تو دوسرے سننے والوں کو اس موقع پر خاموش

نہیں رہنا چاہیے، بلکہ اُس مظلوم بھائی کی (جس کی غیبت کی جا رہی ہے) پوری پوری مدافعت کرنی چاہیے۔ یہاں ”لَحْمِ اَخِيهِ“ (اپنے بھائی کا گوشت) کا محاورہ قرآن کی اس آیت سے لیا گیا ہے۔

اَيُّحِبُّ اَحَدُكُمْ اَنْ يَّاْكُلَ لَحْمَ اَخِيهِ مَيْتًا. (پ ۲۶۔ سورہ الحجرات۔ آیت: ۱۲)

”کیا تم میں سے کوئی پسند کرتا ہے کہ اپنے مردہ بھائی کا گوشت تناول کرے۔“

حُسنِ ظن:

۲۸۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ حُسْنُ الظَّنِّ

مِنْ حُسْنِ الْعِبَادَةِ. (رواہ احمد۔ مشکوٰۃ۔ ص ۴۲۱)

”(بروایت ابو ہریرہ) رسول اللہ صلی اللہ علیہ وسلم نے فرمایا: ”حُسنِ ظن (خوش گمانی)

عبادت ہی کی ایک شاخ ہے۔“

**تشریح:** ایک مسلمان کا دوسرے مسلمان سے تعلق حُسنِ ظن کی بنیاد پر ہونا چاہیے اور یہ حُسنِ ظن اس

وقت تک قائم رہنا چاہیے جب تک کہ وہ خود اپنے آپ کو اس بارے میں نا اہل ثابت نہ کر دے۔

.....☆☆☆.....



## مجلسی آداب

۲۸۷۔ عَنْ عَبْدِ اللَّهِ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ إِذَا كُنْتُمْ ثَلَاثَةً فَلَا يَتَنَاجَا اثْنَانِ دُونَ الثَّلَاثِ فَإِنَّهُ يُحْزِنُهُ فِي ذَلِكَ وَفِي رِوَايَةٍ قُلْنَا فَإِنْ كَانُوا أَرْبَعَةً قَالَ لَا يَضُرُّهُ. (الادب المفرد۔ باب اذا كانوا اربعة، ص ۱۷۱)

”حضرت عبداللہؓ سے روایت ہے کہ نبی ﷺ نے فرمایا: ”جب تم تین ہو تو تم میں سے دو تیسرے سے الگ ہو کر بات نہ کریں کیوں کہ اُسے یہ چیز رنج پہنچائے گی۔“ اور ایک روایت میں ہے کہ ہم نے عرض کیا: اگر چار ہوں تو؟ آں حضور ﷺ نے فرمایا: ”تب کچھ حرج نہیں۔“

۲۸۸۔ عَنْ سَعِيدِ بْنِ الْمَقْبَرِيِّ قَالَ مَرَرْتُ عَلَى ابْنِ عُمَرَ وَمَعَهُ رَجُلٌ يَتَحَدَّثُ فَقُمْتُ إِلَيْهِمَا فَلَطَمَ فِي صَدْرِي فَقَالَ إِذَا وَجَدْتَ اثْنَيْنِ يَتَحَدَّثَانِ فَلَا تَقُمْ مَعَهُمَا وَلَا تَجْلِسُ مَعَهُمَا حَتَّى تَسْتَأْذِنَهُمَا فَقُلْتُ أَصْلَحَكَ اللَّهُ يَا أَبَا عَبْدِ الرَّحْمَنِ إِنَّمَا رَجَوْتُ أَنْ أَسْمَعَ مِنْكُمَا خَيْرًا. (الادب المفرد۔ باب اذ ارای قومًا یتناجون فلا یدخل علیہم۔ ص ۱۷۱)

”سعید مقبری سے روایت ہے کہتے ہیں کہ (ایک مرتبہ) میرا گزر حضرت عبداللہ بن عمرؓ کے پاس سے ہوا، ان سے ایک شخص بات کر رہا تھا، میں ان کے پاس جا کھڑا ہوا۔ انھوں نے میرے سینے پر تھپڑ مارتے ہوئے کہا: جب تم دو آدمیوں کو بات کرتے ہوئے پاؤ تو نہ ان کے پاس کھڑے ہو اور نہ ان کے ساتھ بیٹھو، تا وقتیکہ تم ان سے اجازت نہ لے لو۔ میں نے کہا: اے ابو عبدالرحمنؓ! خدا آپ کو نیکی دے۔ میں نے تو صرف یہ توقع کی تھی کہ آپ دونوں سے کوئی بھلی بات سن لوں گا۔“

۲۸۹۔ عَنْ أَبِي هُرَيْرَةَ قَالَ إِذَا تَنَحَّعَ بَيْنَ يَدَيْ الْقَوْمِ فَلْيُورِ بِكَفِّهِ حَتَّى تَقَعَ نُخَاعَتُهُ إِلَى الْأَرْضِ وَإِذَا صَامَ فَلْيَدِّهْنُ لَا يُرَى عَلَيْهِ أَثَرُ الصَّوْمِ.

(الادب المفرد۔ باب اذا تنحع وهو مع القوم۔ ص ۸۹)

”حضرت ابو ہریرہؓ نے فرمایا: ”جب مجلس میں کسی کو ناک صاف کرنے کی ضرورت پیش آئے تو دونوں ہتھیلیوں کی آڑ لے، یہاں تک کہ ناک کا فضلہ زمین پر گر جائے۔ اور جب کوئی روزہ رکھے تو تیل لگالے تاکہ بظاہر روزہ کا اثر معلوم نہ ہو سکے۔“

## گھروں میں آنے جانے کے آداب

۲۹۰۔ عَنْ جَابِرٍ قَالَ يَسْتَأْذِنُ الرَّجُلُ عَلَى وَلَدِهِ وَأُمِّهِ وَإِنْ كَانَتْ عَجُوزًا وَأَخِيهِ وَأُخْتِهِ وَأَبِيهِ. (الادب المفرد۔ باب يستأذن على ابیه وولده۔ ص ۱۵۵)

”حضرت جابر بن عبد اللہؓ سے روایت ہے کہتے ہیں کہ انسان کو اپنی اولاد، ماں، خواہ بوڑھی کیوں نہ ہو، بھائی، بہن، باپ (ان سب کے) گھروں میں اجازت سے داخل ہونا چاہیے۔“

## دوستی کے آداب

۲۹۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمَرْءُ عَلَى دِينِ خَلِيلِهِ فَلْيَنْظُرْ أَحَدُكُمْ مَنْ يُخَالِلُ. (مسند احمد۔ مشکوٰۃ۔ باب الحب ص ۲۱۹)

”(بروایت ابو ہریرہؓ) رسول اللہ ﷺ نے فرمایا: ”انسان اپنے دوست کے دین پر ہوتا ہے۔ دوستی قائم کرنے سے پہلے تمہیں دیکھ لینا چاہیے کہ تم دوستی کس سے کر رہے ہو۔“

۲۹۲۔ عَنِ الْمِقْدَامِ بْنِ مَعْدِيكَرَبَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا أَحَبَّ الرَّجُلُ أَخَاهُ فَلْيُخْبِرْهُ أَنَّهُ يُحِبُّهُ. (رواه أبو داود۔ مشکوٰۃ۔ باب الحب ص ۲۱۸)

”(بروایت مقدام بن معدیکرب) رسول اللہ ﷺ نے فرمایا: ”جب کوئی شخص اپنے کسی مسلمان بھائی سے محبت رکھتا ہو، تو اسے چاہیے کہ اسے بتلا دے کہ وہ اسے محبوب رکھتا ہے۔“

۲۹۳۔ عَنْ أَبِي سَعِيدٍ أَنَّهُ سَمِعَ النَّبِيَّ صَلَّى اللَّهُ عَلَيْهِ وَسَلَّمَ يَقُولُ لَا تُصَاحِبُ إِلَّا مُؤْمِنًا وَلَا يَأْكُلُ طَعَامَكَ إِلَّا تَقِيًّا. (رواه الترمذی۔ مشکوٰۃ۔ باب الحب ص ۲۱۸)

”ابو سعیدؓ سے روایت ہے کہتے ہیں کہ میں نے رسول اللہ ﷺ صلی اللہ علیہ وسلم کو فرماتے

QU

ہوئے سُنّا: ”صرف مومن سے رفاقت اور دوستی اختیار کرو، اور تمہارے دستر خوان پر صرف پاک باز لوگ ہی بیٹھیں۔“

**توضیح:** اس حدیث کا یہ مطلب نہیں ہے کہ بے ضرر قسم کے کفار و فساق سے بھی کوئی تعلق نہیں رکھنا چاہیے، بلکہ اصل منشا یہ ہے کہ دوستانہ گہرے روابط اور رازدارانہ تعلقات صرف انہی لوگوں سے ہونے چاہئیں جن کی سیرت و اخلاق پر پورا پورا اعتماد ہو۔

## دوستی کے اثرات

۲۹۴۔ عَنْ أَبِي مُوسَى قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَثَلُ الْجَلِيسِ الصَّالِحِ وَالسَّوِّءِ كَحَامِلِ الْمِسْكِ وَنَافِحِ الْكَبِيرِ فَحَامِلُ الْمِسْكِ إِمَّا أَنْ يُحْدِيكَ وَإِمَّا أَنْ تَبْتَاعَ مِنْهُ وَإِمَّا أَنْ تَجِدَ مِنْهُ رِيحًا طَيِّبَةً وَنَافِحِ الْكَبِيرِ إِمَّا أَنْ يُحَرِّقَ ثِيَابَكَ وَإِمَّا أَنْ تَجِدَ مِنْهُ رِيحًا خَبِيثَةً. (متفق علیہ۔ مشکوٰۃ۔ باب الحب۔ ص ۴۱۸)

”حضرت ابو موسیٰ سے روایت ہے کہ رسول اللہ صلی اللہ علیہ وسلم نے فرمایا: ”نیک ساتھی اور بُرے ساتھی کی مثال مشک عنبر اٹھانے والے اور لوہار کی بھٹی دھونکنے والے جیسی ہے۔ مشک عنبر والا یا تو تمہیں کچھ دے دے گا یا تم اس سے کچھ خرید لو گے یا (کم از کم) تم اس کے ہاں خوش بو سونگھ لو گے (لیکن) بھٹی دھونکنے والا تو تمہارے کپڑے جلادے گا یا تم اس کے ہاں دماغ کو سڑا دینے والی بدبو پاؤ گے۔“

## دوستی اور دشمنی میں میانہ روی

۲۹۵۔ عَنْ أَسْلَمَ عَنْ عُمَرَ قَالَ لَا يَكُنْ حُبُّكَ كَلْفًا وَلَا بُغْضُكَ تَلْفًا فَقُلْتُ كَيْفَ ذَلِكَ قَالَ إِذَا أَحْبَبْتَ كَلِفْتَ الصَّبِيَّ وَإِذَا أَبْغَضْتَ أَحْبَبْتَ لِصَاحِبِكَ التَّلْفَ. (الادب المفرد۔ ص ۱۹۱)

”اسلم سے روایت ہے کہ حضرت عمرؓ نے فرمایا: ”تمہاری محبت جنون کی شکل نہ اختیار کرنے پائے اور تمہاری دشمنی ایذا رسانی کا باعث نہ بنے پائے۔“ میں نے کہا: ”وہ کیسے؟“

آپؐ نے فرمایا: ”(وہ یہ ہے کہ) جب تم محبت کرو تو طفلانہ حرکات کرنے لگو اور جب کسی سے ناراض ہو تو اس کی جان و مال تک کی تباہی اور بربادی کی آرزو کرو۔“

۲۹۶۔ عَنْ عُبَيْدِ الْكِنْدِيِّ قَالَ سَمِعْتُ عَلِيًّا يَقُولُ أَحِبُّ حَبِيبَكَ هَوْنًا مَا عَسَى أَنْ يَكُونَ بَغِيضَكَ يَوْمًا مَا وَابْغِضُ بَغِيضَكَ هَوْنًا مَا عَسَى أَنْ يَكُونَ حَبِيبَكَ يَوْمًا مَا. (الادب المفرد۔ باب احب حبيبك۔ ص ۱۹۱)

”عُبَيدِ كِنْدِي سے روایت ہے کہ میں نے حضرت علیؑ کو سنا، فرما رہے تھے: ”اپنے دوست سے دوستی میں نرمی (میانہ روی) اختیار کرو، ہو سکتا ہے کہ کسی وقت وہ تمہارا دشمن بن جائے۔ اسی طرح دشمن سے دشمنی کا برتاؤ کرنے میں بھی نرمی (اعتدال کی راہ) اختیار کرو، ہو سکتا ہے کہ کسی دن وہ تمہاری دوستی کا دم بھرنے لگے۔“

خوش مزاجی

۲۹۷۔ عَنْ أَنَسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لِامْرَأَةٍ عَجُوزٍ إِنَّهُ لَا تَدْخُلُ الْجَنَّةَ عَجُوزٌ فَقَالَتْ مَا لَهِنَّ وَكَانَتْ تَقْرَأُ الْقُرْآنَ فَقَالَ لَهَا أَمَا تَقْرَأِينَ الْقُرْآنَ إِنَّا أَنْشَأْنَهُنَّ أَنْشَاءً ۖ فَجَعَلْنَهُنَّ أَبْكَارًا ۖ عُرْبًا أَتْرَابًا ۖ (مشکوٰۃ۔ باب المزاج۔ ص ۲۰۸)

”حضرت انسؓ نے نبی صلی اللہ علیہ وسلم سے روایت کی ہے کہ آپؐ نے ایک بوڑھی عورت سے فرمایا کہ: ”بوڑھی عورت جنت میں داخل نہیں ہوگی۔“ اُس نے عرض کیا کہ بوڑھی عورتوں نے کیا گناہ کیا ہے؟ یہ عورت قرآن پڑھا کرتی تھی۔ آپؐ نے فرمایا: ”کیا تم نے قرآن میں یہ نہیں پڑھا کہ: ”ہم انھیں دوبارہ پیدا کریں گے، (اس طرح کہ) وہ نوجوان ہوں گی، ہم عمر ہوں گی، اور ان کے دلوں میں اپنے شوہروں کی محبت کوٹ کوٹ کر بھری ہوگی۔“

**تشریح:** بڑھیا جنت میں داخل تو ہوگی لیکن بڑھاپے کی ناتوانیوں اور چہرے کی جھریوں کے ساتھ نہیں بلکہ جوانی کی بہار سے لطف اندوز ہوتے ہوئے وہ اللہ تعالیٰ کی اس ابدی نعمت سے سرفراز ہوگی۔

QU

۲۹۸۔ عَنْ أَبِي هُرَيْرَةَ أَخَذَ النَّبِيُّ صَلَّى اللَّهُ عَلَيْهِ وَسَلَّمَ بِيَدِ الْحَسَنِ أَوْ الْحُسَيْنِ

ثُمَّ وَضَعَ قَدَمَيْهِ عَلَى قَدَمَيْهِ ثُمَّ قَالَ تَرَقَّى. (الادب المفرد، باب المزاح مع الصبي - ص ۴۲)

”بروایت ابو ہریرہ (ایک مرتبہ) رسول اللہ صلی اللہ علیہ وسلم نے امام حسنؑ یا امام حسینؑ

کے دونوں پاؤں اپنے دونوں قدموں پر رکھے، پھر فرمایا: ”بچے! چڑھ جا۔“

**تشریح:** بچوں کے ساتھ خوش مزاجی سے پیش آنا، زُہد و تقویٰ کے منافی نہیں ہے۔ ہاں اگر یہ خوش

مزاجی حد سے بڑھ جائے تو بچوں میں غلط اور خطرناک عادتیں پیدا ہو سکتی ہیں۔

.....☆☆☆.....

QU

اجتماعی مفاسد

QU

## زبان کی بے احتیاطی

۲۹۹۔ عَنْ سَهْلِ بْنِ سَعْدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ يَضْمَنُ لِي مَا بَيْنَ لِحْيَيْهِ وَمَا بَيْنَ رِجْلَيْهِ أَضْمَنُ لَهُ الْجَنَّةَ. (بخاری۔ مشکوٰۃ۔ ص ۴۱۳)

”حضرت سہلؓ سے روایت ہے کہ رسول اللہ صلی اللہ علیہ وسلم نے فرمایا: ”کون ہے جو مجھے (دو چیزوں) زبان اور عصمت کی ضمانت دے، میں اس کے لیے جنت کا ضامن ہوں گا۔“

غیر ذمہ دارانہ گفتگو

۳۰۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ. (رواہ مسلم۔ مشکوٰۃ۔ باب الاعتصام۔ ص ۲۰)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”انسان کے جھوٹا ہونے کے لیے کافی ہے کہ جو کچھ سنے اسے (بلا تحقیق) بیان کر دے۔“

۳۰۱۔ عَنْ ابْنِ مَسْعُودٍ قَالَ إِنَّ الشَّيْطَانَ يَتَعَمَّلُ فِي صُورَةِ الرَّجُلِ فَيَأْتِي الْقَوْمَ فَيُحَدِّثُهُمْ بِالْحَدِيثِ مِنَ الْكُذْبِ فَيَتَفَرَّقُونَ فَيَقُولُ الرَّجُلُ مِنْهُمْ سَمِعْتُ رَجُلًا أَعْرَفَ وَجْهَهُ وَلَا أَدْرِي مَا اسْمُهُ يُحَدِّثُ. (مسلم۔ مشکوٰۃ۔ ص ۴۱۴)

”حضرت عبداللہ بن مسعودؓ سے روایت ہے انھوں نے کہا کہ شیطان انسانی شکل بنا کر لوگوں کے پاس پہنچتا ہے اور انھیں جھوٹی افواہیں سناتا ہے۔ (اس کے بعد) لوگ منتشر ہو جاتے ہیں۔ ان میں سے ایک کہتا ہے کہ میں نے ایسے شخص کو باتیں کرتے ہوئے سنا تھا جس کا حلیہ تو میں جانتا ہوں (لیکن) معلوم نہیں اُس کا نام کیا ہے۔“

**توضیح:** اس روایت سے معلوم ہوا کہ جھوٹی افواہیں اڑانا اور بلا تحقیق اس قسم کی افواہوں پر یقین کر لینا دونوں شیطانی کام ہیں۔

۳۰۲۔ عَنْ عَائِشَةَ قَالَتْ قُلْتُ لِلنَّبِيِّ صَلَّى اللَّهُ عَلَيْهِ وَسَلَّمَ حَسْبُكَ مِنْ صَفِيَّةَ

QU

كَذَّاءٌ كَذَا تَعْنِي قَصِيرَةً، فَقَالَ لَقَدْ قُلْتِ كَلِمَةً لَوْ مُزِجَ بِهَا الْبَحْرُ لَمَزَجَتْهُ.

(ترمذی۔ مشکوٰۃ۔ ص ۴۱۴)

”حضرت عائشہؓ سے روایت ہے کہ میں نے رسول اللہ صلی اللہ علیہ وسلم سے عرض کیا: آپ کو صفیہؓ کی طرف سے ایسا اور ایسا ہونا یعنی پستہ قد ہونا کافی ہے۔ یعنی اس کی مذمت میں یہی بات کیا کم ہے کہ وہ نائے قد کی ہے۔ آپ نے فرمایا: ”تم نے ایسی بات کہ دی ہے اگر وہ سمندر میں ملا دی جائے تو اس پر بھی غالب آجائے یعنی اسے بھی کڑوا کر دے۔“

اس حدیث سے کئی باتیں معلوم ہوتی ہیں:

(۱) سوکنوں کے باہمی رشک کا معاملہ ایسا طبعی تقاضا ہے کہ عورت خواہ تقویٰ کی انتہائی بلند یوں پر کیوں نہ ہو کسی نہ کسی حد تک اسے پورا کیے بغیر نہیں رہ سکتی، اس جذبہ کو بالکل فنا نہیں کیا جاسکتا۔ ہاں یہ ہو سکتا ہے کہ اس کی تلخیوں کو تعلیم و تربیت کے ذریعہ کم از کم کر دیا جائے۔ یہی وجہ ہے کہ اس موقع پر بروقت رسول اللہ صلی اللہ علیہ وسلم نے تنبیہ فرمائی۔

(۲) شوہر کی یہ بڑی بھاری ذمہ داری ہے کہ وہ گھر والوں کی دینی تربیت اور اخلاقی اصلاح سے ایک لمحہ کے لیے بھی غافل نہ ہو۔

(۳) زبان کے استعمال کے معاملہ میں بڑی احتیاط کی ضرورت ہے، اس بارے میں ذرا سی بے احتیاطی دنیا و آخرت میں نہایت خطرناک نتائج سامنے لاسکتی ہے۔

خصوصاً خواتین کو تو اپنی زبان پر کڑی نگرانی رکھنی چاہیے۔ عام طور پر گفتگو میں ان سے بہت زیادہ بے احتیاطی ہو جاتی ہے اور غیبت، بدگوئی کی شراب میں جب وہ مدہوش ہوتی ہیں تو نہ اپنے ان کی زبان سے محفوظ رہتے ہیں اور نہ پرانے ان کی زد سے بچ سکتے ہیں۔

فحش کلامی

۳۰۳۔ عَنْ عَائِشَةَ أَنَّ رَجُلَانِ اسْتَاذَنَ عَلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ ائْذِنُوا لَهُ بِئْسَ أَخُو الْعَشِيرَةِ فَلَمَّا جَلَسَ تَطَلَّقَ النَّبِيُّ صَلَّى اللَّهُ عَلَيْهِ وَسَلَّمَ فِي وَجْهِهِ وَانْبَسَطَ إِلَيْهِ فَلَمَّا انْطَلَقَ الرَّجُلُ قَالَتْ عَائِشَةُ يَا رَسُولَ اللَّهِ قُلْتَ لَهُ كَذَا



وَكذًا ثُمَّ تَطَلَّقَتْ فِي وَجْهِهِ وَأَنْبَسَطَتْ إِلَيْهِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَتَى عَاهَدْتَنِي فَحَاشَا، إِنَّ شَرَّ النَّاسِ مَنْزِلَةٌ يَوْمَ الْقِيَمَةِ مَنْ يَتْرُكُهُ النَّاسُ اتِّقَاءَ شَرِّهِ أَوْ اتِّقَاءَ فُحْشِهِ. (بخاری۔ مشکوٰۃ۔ ص ۴۱۲)

” (بروایت عائشہؓ) کہتی ہیں کہ ایک شخص نے آپؐ کی خدمت میں حاضر ہونے کی اجازت طلب کی۔ آپؐ نے گھر والوں سے کہا: ”اسے اندر آنے دو، یہ اپنے قبیلہ کا کیا ہی بُرا شخص ہے۔“ جب وہ آپؐ کے روبرو آ کر بیٹھا تو آپؐ بہت ہی خندہ پیشانی سے پیش آئے۔ جب وہ آدمی چلا گیا تو حضرت عائشہؓ نے کہا: یا رسول اللہ! آپؐ نے اُس شخص کے بارے میں (پہلے تو) ایسا اور ایسا فرمایا، لیکن بعد میں ملاقات کے وقت آپؐ اس سے خندہ پیشانی سے پیش آئے۔ آپؐ نے فرمایا: ”تم نے مجھے فُحْشِ گوکب پایا ہے؟ قیامت کے دن بدترین انسان وہ ہوگا جس سے لوگ اس کی شرارت یا فُحْشِ کلامی کی بنا پر کتراتے ہوں۔“

**توضیح:** (۱) عام طور پر ایک مسلمان کو دوسرے مسلمان سے ہنس مکھ چہرے کے ساتھ ملنا چاہیے۔ چڑچڑاپن، بدمزاجی، اور فُحْشِ کلامی اللہ تعالیٰ کو بہت ہی ناپسند ہے۔

(۲) اگر معاشرہ میں کوئی شخص فساد پھیلانا چاہتا ہے تو اس کے شر سے لوگوں کو بچانے کے لیے اس کی غیر حاضری میں اس کی مذمت کی جاسکتی ہے۔

## حلف بازی

۳۰۴۔ عَنْ أَبِي قَتَادَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِيَّاكُمْ وَكَثْرَةَ الْحَلْفِ فِي الْبَيْعِ فَإِنَّهُ يُنْفِقُ ثُمَّ يَمْحَقُ. (رواه مسلم۔ مشکوٰۃ۔ باب المسابله فی المعامله۔ ص ۲۴۳)

”حضرت ابو قتادہؓ سے روایت ہے کہ رسول اللہ صلی اللہ علیہ وسلم نے فرمایا: ”خرید و فروخت میں زیادہ قسمیں کھانے اور حلف اٹھانے سے پرہیز کرو، اس لیے کہ یہ حلف بازی (پہلے پہل) کاروبار چلا دیتی ہے اور پھر (برکت کو) مٹا ڈالتی ہے۔“

## تحقیر آمیز ہنسی مذاق

۳۰۵۔ عَنْ عَائِشَةَ قَالَتْ مَرَّ رَجُلٌ مَّصَابٌ عَلَى نِسْوَةٍ فَتَضَاحَكْنَ بِهِ يَسْخَرْنَ

QU

فَأَصِيبَ بَعْضُهُنَّ. (الادب المفرد۔ باب السحر یہ۔ ص ۱۲۹)

” (بروایت عائشہؓ) کہتی ہیں کہ ایک مصیبت زدہ شخص چند عورتوں کے پاس سے گزرا وہ

اُس کا مذاق اُڑانے لگیں۔ نتیجہ یہ نکلا کہ ان میں سے ایک عورت اُسی بیماری میں مبتلا ہو گئی۔“

تشریح: غالباً اس روایت میں رَجُلٌ مَصَابٌ سے مراد مرگی زدہ شخص ہے۔

سُوئےِ رِظْن

۳۰۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَيَّاكُمْ وَالظَّنَّ

فَإِنَّ الظَّنَّ أَكْذَبُ الْحَدِيثِ. (مشکوٰۃ۔ ص ۲۲۷)

” (بروایت ابو ہریرہؓ) رسول اللہ صلی اللہ علیہ وسلم نے فرمایا: گمان، اٹکل اور بے بنیاد

قیاس آرائیوں سے بچو، اس لیے کہ گمان بڑا جھوٹ ہے۔“

۳۰۷۔ عَنْ بَلَالِ بْنِ سَعْدٍ أَنَّ مُعَاوِيَةَ كَتَبَ إِلَى أَبِي الدَّرْدَاءِ أَكْتُبُ إِلَيَّ فُسَّاقَ

دِمَشْقَ، فَقَالَ مَالِي وَفُسَّاقُ دِمَشْقَ وَمِنْ أَيْنَ أَعْرِفُهُمْ فَقَالَ ابْنُهُ بَلَالُ أَنَا كُتِبْتُ لَهُمْ،

فَكُتِبْتُ لَهُمْ قَالَ مِنْ أَيْنَ عَلِمْتَ؟ مَا عَرَفْتُ أَنَّهُمْ فُسَّاقٌ إِلَّا وَأَنْتَ مِنْهُمْ ابْدَأْ بِنَفْسِكَ

وَلَمْ يُرْسِلْ بِأَسْمَائِهِمْ. (الادب المفرد باب الظن۔ ص ۱۸۸)

” بلال بن سعد سے روایت ہے کہ امیر معاویہؓ نے ابو الدرداءؓ کو خط لکھا کہ مجھے دمشق کے

فساق (اوباش) لوگوں کے نام لکھ بھیجو۔ ابو الدرداءؓ نے کہا: میرا دمشق کے اوباشوں سے کیا تعلق؟

میں کس طرح انھیں پہچان سکتا ہوں؟ ان کے صاحب زادے بلال نے کہا: میں ان کے نام لکھ

دیتا ہوں۔ (اس کے بعد) بلال نے ان کے نام لکھ ڈالے۔ حضرت ابو الدرداءؓ نے کہا: یہ نام

تمھیں کہاں سے معلوم ہوئے؟ اوباشوں کے نام اسی صورت میں معلوم ہو سکتے ہیں جب کہ خود

تمھارا تعلق بھی ان سے رہا ہو، (اس لیے) سرِ فہرست اپنا نام لکھو۔ ابو الدرداءؓ نے ناموں کی یہ

فہرست امیر معاویہؓ کے پاس نہ بھیجی۔“

تجسس اور عیب جوئی

۳۰۸۔ عَنْ أَنَسِ أَنَّ أَعْرَابِيًّا أَتَى بَيْتَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَالْقَمَ

QU  
عَيْنُهُ خَصَاصَ الْبَابِ فَأَخَذَ سَهْمًا أَوْ عُوْدًا مُحَدَّدًا فَتَوَخَّى الْأَعْرَابِيَّ لِيَفْقَأَ عَيْنَ  
الْأَعْرَابِيِّ فَذَهَبَ فَقَالَ أَمَا إِنَّكَ لَوُثِبْتَ لَفَقَاتُ عَيْنِكَ.

(الادب المفرد۔ باب النظر فی الدور۔ ص ۱۵۹)

”حضرت انسؓ سے روایت ہے کہ ایک اعرابی (دیہاتی) آں حضور صلی اللہ علیہ وسلم کے پاس آیا اور (اندر دیکھنے کے لیے) اس نے اپنی آنکھ دروازے کے شگاف میں گھسادی، آپ نے تیر یا نوک دار لکڑی ہاتھ میں لی اور اس اعرابی کی طرف قصد کیا تا کہ اس کی آنکھ پھوڑ ڈالیں۔ یہ دیکھ کر وہ چلتا بنا۔ تب آپ نے فرمایا: ”اگر تو یہاں ٹھہرا رہتا تو میں تیری آنکھ پھوڑ ڈالتا۔“  
**توضیح:** اسلام میں تجسس منع ہے، اس قسم کی حرکت جو اس حدیث میں بیان ہوئی ہے، وہی لوگ کرتے ہیں جنہیں دوسروں کے عیب ٹٹولنے میں لذت محسوس ہوتی ہے۔

چُغلی

۳۰۹۔ عَنْ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَبْلُغُنِي أَحَدٌ  
مِّنْ أَصْحَابِي عَنْ أَحَدٍ شَيْئًا فَإِنِّي أَحِبُّ أَنْ أَخْرُجَ إِلَيْكُمْ وَأَنَا سَلِيمٌ الصَّدْرِ.

(ترمذی۔ ریاض الصالحین۔ باب حفظ اللسان ص ۲۲۸)

”(بروایت عبد اللہ بن مسعود) رسول اللہ صلی اللہ علیہ وسلم نے فرمایا: ”میرے اصحاب میں سے کوئی کسی کے بارے میں مجھے کوئی بات نہ پہنچائے اس لیے کہ میں چاہتا ہوں کہ میری ملاقات تم لوگوں سے اس حال میں ہو کہ میرا سینہ ہر ایک سے صاف ہو۔ یعنی کسی کی طرف سے میرے دل میں کوئی کینہ یا رنجش موجود نہ ہو۔“

۳۱۰۔ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ اتَدْرُونَ مَا الْغَيْبَةُ  
قَالُوا اللَّهُ وَرَسُولُهُ أَعْلَمُ قَالَ ذِكْرُكَ أَخَاكَ بِمَا يَكْرَهُ قَالَ أَفَرَأَيْتَ إِنْ كَانَ فِي  
أَخِي مَا أَقُولُ، قَالَ إِنْ كَانَ فِيهِ مَا تَقُولُ فَقَدْ اغْتَبْتَهُ، وَإِذَا قُلْتَ مَا لَيْسَ فِيهِ فَقَدْ  
بَهْتَهُ. (مسلم۔ مشکوٰۃ۔ ص ۴۱۲)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”کیا تم

جانتے ہو غیبت کیا ہے؟“ صحابہؓ نے جواب دیا کہ اللہ اور اس کا رسولؐ زیادہ باخبر ہیں۔ آپؐ نے فرمایا: ”تمہارا اپنے (مسلمان) بھائی کے بارے میں ایسی باتیں بیان کرنا جنہیں وہ ناپسند رکھتا ہے غیبت ہے۔“ سوال کیا گیا: اگر واقعی کوئی عیب موجود ہو اور اس کا اظہار کیا جائے تو کیا یہ بھی غیبت ہے؟ آپؐ نے فرمایا: ”ہاں، اگر کسی واقعی عیب کو بیان کیا جائے تو یہ غیبت ہے، اور اگر یہ عیب موجود نہیں ہے تو پھر اس قسم کا طرزِ عمل بہتان تراشی ہے۔“

۳۱۱۔ عَنْ فَاطِمَةَ ابْنَتِ قَيْسٍ قَالَتْ آتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَقُلْتُ إِنَّ أَبَا الْجَهْمِ وَمُعَاوِيَةَ خَطَبَانِي فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَمَا مُعَاوِيَةُ فَصُعْلُوكُ وَأَمَا أَبُو جَهْمٍ فَلَا يَضَعُ الْعَصَاعُنْ عَاتِقِهِ. (بخاری۔ ریاض الصالحین مصری۔ ص ۲۲۷)

”فاطمہ بنت قیس سے روایت ہے کہ میں آں حضور صلی اللہ علیہ وسلم کی خدمت میں حاضر ہوئی اور عرض کیا کہ میرے پاس ابو جہم اور معاویہ نے پیغام نکاح بھیجا ہے (آپؐ کی کیا رائے ہے؟) آپؐ نے فرمایا: ”معاویہ تو نادار مفلس آدمی ہے، اور ابو جہم اپنی لاٹھی اپنے کندھے سے ہٹاتا ہی نہیں ہے (یعنی بڑا مرکھنا ہے۔)“

**توضیح:** اس روایت سے معلوم ہوتا ہے کہ کسی ذمہ دار شخص سے مشورہ کے وقت اگر کسی متعلقہ شخص کا عیب بیان کر دیا جائے تو یہ غیبت میں شمار نہ ہوگا۔ ایسا کرنا اجتماعی مصالحت کی بنا پر نہ صرف یہ کہ جائز بلکہ بعض حالات میں ضروری ہو جاتا ہے۔

۳۱۲۔ عَنْ عَائِشَةَ قَالَتْ قَالَتْ هِنْدُ بِنْتُ أَبِي سُفْيَانَ لِلنَّبِيِّ صَلَّى اللَّهُ عَلَيْهِ وَسَلَّمَ إِنَّ أَبَا سُفْيَانَ رَجُلٌ شَحِيحٌ وَلَيْسَ يُعْطِنِي مَا يَكْفِينِي وَوَلَدِي إِلَّا مَا أَخَذْتُ مِنْهُ وَهُوَ لَا يَعْلَمُ قَالَ خُذِي مَا يَكْفِيكَ وَوَلَدِكَ بِالْمَعْرُوفِ.

(بخاری۔ ریاض الصالحین۔ ص ۲۲۷)

”حضرت عائشہؓ سے روایت ہے کہ ابو سفیانؓ کی بیوی ہندہ نے آں حضرت ﷺ کی خدمت میں عرض کیا کہ ابو سفیان بخیل آدمی ہے وہ مجھے اتنا (خرچ) نہیں دیتا جو مجھے اور میری اولاد کو کافی ہو سکے، الا یہ کہ میں خود ہی اس کی لاعلمی میں کچھ لے لوں۔ آپؐ نے فرمایا: ”جو تمہیں اور تمہاری

QU  
اولاد کو کافی ہو سکے، اتنا معروف (دستور) کے مطابق لے لو۔“

### توضیح:

(۱) غیبت عام حالات میں ناجائز ہے لیکن اگر کسی صاحبِ علم سے مسئلہ دریافت کرتے ہوئے اصل واقعہ کی نوعیت سمجھانے کے لیے کسی متعلقہ شخص کے عیب کا اظہار ہو جائے تو اس کا شمار ممنوع غیبت میں نہ ہوگا۔

(۲) اگر شوہر، بیوی اور اولاد کے ضروری مصارف پورے کرنے میں بھی کوتاہی کرتا ہے تو عورت کے لیے جائز ہے کہ وہ بقدر ضرورت شوہر کی اجازت کے بغیر اس کے مال میں سے لے سکتی ہے

(۳) ”بالمعروف“ سے معلوم ہوتا ہے کہ اس قسم کے معاشرتی معاملات میں عرفِ عام اور رواج کا لحاظ کیا جائے گا، الا یہ کہ کوئی ایسی صورت ہو جس سے شریعت کی کسی نص سے انحراف لازم آئے۔

### غیبت کے حُدُود

۳۱۳۔ عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَظُنُّ فُلَانًا وَفُلَانًا يَعْرِفَانِ مِنْ دِينِنَا شَيْئًا. (البخاری۔ ریاض الصالحین۔ ص ۲۲۷)

”حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا: ”میں نہیں

گمان کرتا کہ فلاں فلاں اشخاص ہمارے دین کے بارے میں کچھ بھی واقفیت رکھتے ہیں۔“

**توضیح:** بظاہر یہاں غیبت کا انداز (معلوم ہوتا ہے) لیکن مصلحتِ دین کی بنا پر کسی مسلمان کی پیٹھ پیچھے ایسی خامی یا کم زوری بیان کی جاسکتی ہے جس سے ذاتی انتقام کے جذبہ کی تسکین یا لذتِ نفس مقصود نہ ہو، بلکہ اس لیے کہ دوسرے مسلمان اس کے شر سے محفوظ رہیں یا اس کے علم و تقویٰ کے بارے میں غلط اندازے کی بنا پر دھوکا نہ کھائیں۔

### مردوں کی غیبت

۳۱۴۔ عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَسُبُّوا الْأَمْوَاتَ فَإِنَّهُمْ قَدْ أَفْضُوا إِلَى مَا قَدَّمُوا. (رواہ البخاری۔ مشکوٰۃ۔ باب المشی بالجنازہ)

”حضرت عائشہ سے روایت ہے کہ رسول اللہ ﷺ نے فرمایا: ”مردوں کو بُرا

QU

بھلا مت کہو، اس لیے کہ جو کچھ انھوں نے آگے بھیجا ہے وہ اُسے پاچکے ہیں۔“

یعنی کسی کے مرنے کے بعد اُس کی بُرائی کرنا جائز نہیں، جو کچھ اس نے بُرے عمل کیے ہیں اُن کی سزا وہ خدا کے ہاں بھگت رہا ہے، اب اس کی مذمت کر کے خواہ مخواہ اپنا نامہ اعمال سیاہ کرنے سے کیا فائدہ؟

دو رُخا پِن

۳۱۵۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَجِدُونَ شَرَّ النَّاسِ يَوْمَ الْقِيَامَةِ ذَا لَوْجَهَيْنِ الَّذِي يَأْتِي هُوَ لَاءٍ بِوَجْهِهِ وَهُوَ لَاءٍ بِوَجْهِهِ.

(بخاری۔ مسلم۔ مشکوٰۃ۔ ص ۴۱۱)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”قیامت کے دن لوگوں میں بدترین انسان دو چہروں والے (دو غلے) کو پاؤ گے، جو ان لوگوں کے پاس ایک چہرے سے اور دوسروں کے پاس دوسرے چہرے سے آتا ہے۔“

**تشریح:** یعنی یہاں کچھ رنگ ہے اور وہاں کچھ اور رنگ، یعنی جیسا موقع ہوتا ہے اس کے لحاظ سے اپنی منافقانہ چال ڈھال بدلتا رہتا ہے۔

حَسَدٌ، كَيْنَةٌ

۳۱۶۔ عَنِ الزُّبَيْرِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَبَّ إِلَيْكُمْ دَاءُ الْأُمَّمِ قَبْلَكُمْ الْحَسَدُ وَالْبُغْضَاءُ هِيَ الْحَالِقَةُ لَا أَقُولُ تَحْلِقُ الشَّعْرَ وَلَكِنْ تَحْلِقُ

الدِّينَ. (رواه احمد۔ مشکوٰۃ۔ باب ما تنهى)

”حضرت زبیر سے روایت ہے کہ رسول اللہ ﷺ نے فرمایا: ”تم میں (غیر محسوس طور پر) پہلی قوموں کی بیماری سرایت کر گئی ہے (یعنی) کینہ اور حسد، (فرمایا) کینہ اور حسد کی بیماری یہی مونڈنے والی ہے۔ میرا مطلب یہ نہیں ہے کہ بالوں کو مونڈتی ہے بلکہ دین کو مونڈ کر رکھ دیتی ہے۔“

۳۱۷۔ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ. (رواه أبو داود۔ مشکوٰۃ۔ باب ما تنهى۔ ص ۴۲۰)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”حسد سے

بچو، اس لیے کہ حسد نیکیوں کو ہڑپ کر جاتا ہے جس طرح آگ آئندھن کو نگل جاتی ہے۔“

باہمی قطع تعلق

۳۱۸۔ عَنْ أَبِي أَيُّوبَ الْأَنْصَارِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَحِلُّ لِلرَّجُلِ أَنْ يَهْجُرَ أَخَاهُ فَوْقَ ثَلَاثِ لَيَالٍ يَلْتَقِيَانِ فَيُعْرِضُ هَذَا وَيُعْرِضُ هَذَا وَخَيْرُهُمَا الَّذِي يَبْدَأُ بِالسَّلَامِ۔ (متفق علیہ۔ مشکوٰۃ۔ باب ما نہیں۔ ص ۴۱۹)

” (بروایت ابو ایوب انصاری) رسول اللہ صلی اللہ علیہ وسلم نے فرمایا: ”کسی شخص کے لیے جائز نہیں کہ وہ اپنے (مسلمان) بھائی سے تین دن سے زیادہ بے تعلقی اختیار کرے (حالت یہ ہو) کہ جب دونوں کی مٹ بھيڑ ہو تو ایک ادھر منہ پھیر لے اور دوسرا کسی اور طرف کئی کاٹ جائے۔ دونوں میں بہتر وہ ہے جو سلام میں پہل کرے۔“

تشریح: ایک دوسرے موقع پر آپ نے فرمایا: الْبَارِي بِالسَّلَامِ بَرِيٌّ مِّنَ الْكِبْرِ (سلام میں پہلے کرنے والا کبر و غرور سے پاک ہے۔)

۳۱۹۔ عَنِ الْوَلِيدِ أَنَّ عِمْرَانَ بْنَ أَبِي أَنَسٍ حَدَّثَهُ أَنَّ رَجُلًا مِّنْ أَسْلَمَ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ حَدَّثَهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ هِجْرَةُ الْمُؤْمِنِ سَنَةٌ كَسَفْكِ دَمِهِ۔ (الادب المفرد۔ باب من ہجرا خاہ سنۃ۔ ص ۶۰)

”قبیلہ اسلم کے ایک شخص سے جسے صحابی ہونے کا شرف حاصل ہے، روایت ہے کہ رسول اللہ صلی اللہ علیہ وسلم نے فرمایا: ”(گناہ میں) کسی مسلمان سے سال بھر بے تعلق رہنا اس کے خون بہانے کے ہم پلا ہے۔“

رعونت

۳۲۰۔ عَنْ جَابِرٍ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ اعْتَذَرَ إِلَىٰ أَخِيهِ فَلَمْ يَعْذِرْهُ أَوْ لَمْ يَقْبَلْ عُذْرَهُ كَانَ عَلَيْهِ مِثْلَ خَطِيئَةِ صَاحِبِ مَكْسٍ۔

(رواہ البیہقی۔ مشکوٰۃ۔ باب ما نہیں عنہ من التہاجر ص ۴۲۱)

”حضرت جابرؓ سے روایت ہے کہ رسول اللہ صلی اللہ علیہ وسلم نے فرمایا: ”جب کسی مسلمان نے (اپنی غلطی پر) اپنے مسلمان بھائی سے معذرت کی اور اُس نے اُسے قبول نہ کیا تو اُسے چنگی والے کی طرح سزا بھگتنا پڑے گی۔“

**تشریح:** یہاں ”صاحبِ مکس“ سے مراد وہ سرکاری اہل کار ہے جو ٹیکس اور چنگی وصول کرنے میں ظلم و زیادتی کرتا ہے یا رشوت سے اپنی جیب گرم رکھتا ہے۔

مُداہنت

۳۲۱۔ عَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مِنْ شَرِّ النَّاسِ مَنْزِلَةً يَوْمَ الْقِيَامَةِ عَبْدٌ أَذْهَبَ آخِرَتَهُ بِدُنْيَا غَيْرِهِ. (رواه ابن ماجہ۔ مشکوٰۃ باب الظلم۔ ص ۴۲۷)

”ابو امامہؓ سے روایت ہے کہ رسول اللہ صلی اللہ علیہ وسلم نے فرمایا: ”(خدا کے ہاں) قیامت کے دن مرتبہ کے اعتبار سے بدترین انسان وہ ہوگا جو دوسروں کی دنیا بنانے میں اپنی آخرت برباد کر دے۔“

**تشریح:** یعنی دوسروں کو خوش کرنے اور انھیں دنیاوی فائدہ پہنچانے کے لیے ہر جائز و ناجائز حرکت کر ڈالے جس کے نتیجہ میں خود اسے آخرت کے عذاب کا نشانہ بنا پڑے۔

بے مقصد شاعری

۳۲۲۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَأَنْ يَمْتَلِي جَرْفٌ رَجُلٍ قَبِيحًا خَيْرٌ مِّنْ أَنْ يَمْتَلِي شِعْرًا. (الادب المفرد۔ باب من الشعر حکمة۔ ص ۱۲۶)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”کسی شخص کے پیٹ کا پیپ سے بھر جانا اس سے بہتر ہے کہ شعر و شاعری کی (آلٹش) سے آلودہ ہو۔“

**تشریح:** یہاں مخربِ اخلاق اور بے مقصد شاعری کی مذمت کی جا رہی ہے، ہاں اگر نیک مقصد کے لیے بقدرِ ضرورت اس کا شغل رکھا جائے تو اس میں کوئی حرج نہیں ہے۔



QU

## وعدہ خلافی

۳۲۳۔ عَنْ عَبْدِ اللَّهِ قَالَ لَا يَصْلِحُ الْكَذِبُ فِي جِدِّ وَلَا هَزْلٍ وَلَا أَنْ يَعِدَ أَحَدُكُمْ وَلَدَهُ شَيْئًا ثُمَّ لَا يُنْجِزُهُ. (الادب المفرد-ص ۵۸)

”حضرت عبداللہؓ سے روایت ہے کہتے ہیں کہ جھوٹ نہ سچ بچ جائز ہے اور نہ ہنسی مذاق کے انداز میں، اور نہ یہ جائز ہے کہ تم میں سے ایک اپنے بچے سے کسی چیز کا وعدہ کر لے اور پھر اُسے پورا نہ کرے۔“

## فسادِ نفاق

۳۲۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَصَلَتَانِ لَا تَجْتَمِعَانِ فِي مُنَافِقٍ حُسْنُ سَمْتٍ وَلَا فِقْهُ فِي الدِّينِ. (مشکوٰۃ-ص ۲۶)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”دو خصلتیں ایسی ہیں جو منافق میں جمع نہیں ہو سکتیں، (۱) خوش خلقی (۲) دین کا صحیح فہم۔ یعنی نفاق کی نحوست ایسی بلا ہے کہ جو لوگ اس میں مبتلا ہوں گے وہ کبھی بھی خوش خلقی اور فہم دین کی نعمتوں سے نہیں نوازے جاسکتے۔“

۳۲۵۔ عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصْلَةٌ مِّنْهُنَّ كَانَتْ فِيهِ خَصْلَةٌ مِّنَ النِّفَاقِ حَتَّىٰ يَدْعَهَا إِذَا أُتْمِنَ خَانَ وَإِذَا حَدَّثَ كَذِبَ وَإِذَا عَاهَدَ غَدَرَ وَإِذَا خَاصَمَ فَجَرَ.

”(بروایت عبداللہ بن عمروؓ) رسول اللہ صلی اللہ علیہ وسلم نے فرمایا: ”جس میں چار باتیں پائی جائیں وہ کھرا منافق ہے، اور جس میں ان میں سے ایک بات پائی جائے تو اس میں منافقت کی ایک خصلت موجود ہے، یہاں تک کہ وہ اس سے باز آجائے۔ (۱) جب اس کے پاس امانت رکھی جائے تو خیانت و بددیانتی کا مرتکب ہو، (۲) جب بات کرے تو جھوٹ بولے،

(۳) جب عہد و پیمان کرے تو توڑ ڈالے، (۴) جب کسی سے جھگڑا ہو تو فحش کلامی اور گالی گلوچ پر اتر آئے۔“

## زبان و عمل کا تضاد

۳۲۶۔ عَنْ عُمَرَ بْنِ الْخَطَّابِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّمَا أَخَافُ عَلَى هَذِهِ الْأُمَّةِ كُلِّ مُنَافِقٍ يَتَكَلَّمُ بِالْحِكْمَةِ وَيَعْمَلُ بِالْجَوْرِ. (رواه البيهقي - مشکوٰۃ - باب الريا)

”حضرت عمر بن الخطاب سے روایت ہے کہ نبی ﷺ نے فرمایا: ”مجھے بس اس اُمت پر ہر ایسے منافق سے اندیشہ ہے جو باتیں تو بناتا ہے حکیمانہ لیکن کارنامے انجام دیتا ہے ظالمانہ۔“

**تشریح:** یہاں ایسے قائدین کی نشان دہی کی گئی ہے جو بات بات پر اسلام اسلام پکارتے ہیں لیکن جب عمل کا وقت آتا ہے تو ان سے بڑھ کر اسلام کی حدود پامال کرنے والا کوئی نظر نہیں آتا۔

۳۲۷۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اتَّقُوا الظُّلْمَ فَإِنَّ الظُّلْمَ ظُلُمَاتٌ يَوْمَ الْقِيَمَةِ وَاتَّقُوا الشُّحَّ فَإِنَّ الشُّحَّ أَهْلَكَ مَنْ كَانَ قَبْلَكُمْ حَمَلَهُمْ عَلَى أَنْ سَفَكُوا دِمَائِهِمْ وَاسْتَحَلُّوا مَحَارِمَهُمْ. (رواه مسلم - مشکوٰۃ - باب الانفاق)

”حضرت جابر سے روایت ہے کہ رسول اللہ صلی اللہ علیہ وسلم نے فرمایا: ”ظلم سے بچو اس لیے کہ ظلم قیامت کے دن ظلمتوں (تاریکیوں) کا باعث ہوگا، اور شح (بخل، حرص کی ملی جلی شدید حالت) سے بچو، اس لیے کہ ”شح“ نے تم سے پہلے لوگوں کو ہلاک کیا ہے (اور یہ اس طرح پر کہ) اس نے انسانوں کے خون بہانے اور عزتوں کے پامال کرنے پر ابھارا ہے۔“

## اعانتِ ظالم

۳۲۸۔ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَعَانَ ظَالِمًا بَاطِلٍ لِيُدْحِضَ بَاطِلَهُ حَقًّا فَقَدْ بَرِيَ مِنْ ذِمَّةِ اللَّهِ عَزَّ وَجَلَّ وَذِمَّةِ رَسُولِهِ صَلَّى اللَّهُ عَلَيْهِ وَسَلَّمَ وَمَنْ أَكَلَ دِرْهَمًا مِّنْ رَبَا فَهُوَ مِثْلُ ثَلَاثَةِ وَثَلَاثِينَ زَنِيَةً وَمَنْ نَبَتَ لَحْمُهُ مِنْ سُحْتٍ فَالنَّارُ أَوْلَىٰ بِهِ. (المعجم - الصغير للطبرانی - ص ۴۴)

” (بروایت عبد اللہ بن عباسؓ) رسول اللہ ﷺ نے فرمایا: ”جس نے ظالم کی مدد کی تاکہ اس کے باطل کے ذریعہ حق کو مغلوب کر دے تو وہ اللہ کی حفاظت سے الگ ہو گیا اور جس نے ایک درہم بھی سود کا کھایا تو اس کا گناہ ۳۳ بار زنا کے برابر ہے۔ اور جس گوشت پوست کی پرورش حرام سے ہوئی ہے تو آگ اُس کے لیے زیادہ موزوں ہے۔“

**توضیح:** یہاں ذمہ اللہ اور ذمہ رسولہ سے اسلامی حکومت کی ذمہ داری مراد ہے۔

## حق تلفی

۳۲۹۔ عَنْ عَلِيٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِيَّاكَ وَدَعْوَةَ الْمَظْلُومِ فَإِنَّمَا يَسْتَلُ اللَّهُ تَعَالَى حَقَّهُ وَإِنَّ اللَّهَ لَا يَمْنَعُ ذَا حِقِّ حَقَّهُ.

(مشکوٰۃ۔ باب الظلم۔ ص ۲۲۸)

”حضرت علیؓ بن ابی طالب سے روایت ہے کہ رسول اللہ ﷺ نے فرمایا: ”مظلوم کی آہ و بکا سے بچتے رہو کیوں کہ وہ صرف اللہ تعالیٰ سے اپنا حق مانگتا ہے، اور اللہ تعالیٰ (کی سنت یہ ہے کہ) وہ کسی کا حق نہیں روکتا۔“

## غضب اور چیرہ دستی

۳۳۰۔ عَنْ سَعِيدِ بْنِ زَيْدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَخَذَ شِبْرًا مِّنَ الْأَرْضِ ظُلْمًا فَإِنَّهُ يُطَوَّقُهُ يَوْمَ الْقِيَامَةِ مِنْ سَبْعِ أَرْضِينَ.

(بخاری۔ مسلم۔ مشکوٰۃ۔ باب الغضب۔ ص ۲۵۴)

”سعید بن زید سے روایت ہے کہ رسول اللہ ﷺ نے فرمایا: ”جس کسی نے ظالمانہ طور پر بالشت پھر زمین لی، قیامت کے دن اس کے گلے میں سات زمینوں کا طوق پہنایا جائے گا۔“

۳۳۱۔ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَحْلِبَنَّ أَحَدٌ مَّاشِيَةً أَمْرِي بِغَيْرِ إِذْنِهِ أَيُّحِبُّ أَحَدُكُمْ أَنْ يُؤْتِيَ مَشْرُبَتَهُ فَتُكْسَرَ خِرَانَتُهُ، فَيُنْتَقَلُ طَعَامُهُ وَإِنَّمَا يَحْزَنُ لَهُمْ ضَرْوَعُ مَوَاشِيهِمْ أَطْعِمَاتِهِمْ. (رواه مسلم۔ مشکوٰۃ۔ باب الغضب۔ ص ۲۵۴)

”حضرت عبد اللہ بن عمرؓ سے روایت ہے کہ رسول اللہ ﷺ نے فرمایا: ”کوئی

QU

آدمی کسی کے مویشی اس کی اجازت کے بغیر نہ دو ہے، کیا تم میں سے کوئی پسند کرتا ہے کہ اس کے نعمت خانہ (کھانے پینے کی اشیا رکھنے کی الماری) کے پاس کوئی آئے، اس کے نعمت خانہ کو توڑ ڈالے اور اس کا کھانا اٹھا کر لے جائے۔ (سنو!) ان کے مویشیوں کے تھن ان کے لیے ان کی خوراک جمع کرتے ہیں۔“

## خیانت

۳۳۲۔ عَنْ عُبَادَةَ بْنِ الصَّامِتِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقُولُ أَدْوِ الْخِيَاظَ وَالْمَخِيظَ وَإِيَّاكُمْ وَالْغُلُولَ، فَإِنَّهُ عَارٌّ عَلَى أَهْلِهِ يَوْمَ الْقِيَمَةِ.

(رواہ النسائی۔ مشکوٰۃ۔ باب قسمۃ الغنائم۔ ص ۳۲۳)

”عبادہ بن صامت سے روایت ہے کہ رسول اللہ صلی اللہ علیہ وسلم فرمایا کرتے تھے: ”دھاگا اور سوئی (تک) ادا کر دو، اور خیانت سے بچو، اس لیے کہ یہ خیانت قیامت کے دن عار اور ندامت کا باعث ہوگی۔“

۳۳۳۔ عَنْ عَبْدِ اللَّهِ بْنِ عُمَرَ قَالَ كَانَ عَلَى ثَقَلِ النَّبِيِّ صَلَّى اللَّهُ عَلَيْهِ وَسَلَّمَ رَجُلٌ يُقَالُ لَهُ كَرُكْرَهُ فَمَاتَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ هُوَ فِي النَّارِ فَذَهَبُوا يَنْظُرُونَ فَوَجَدُوا عَبَاءَةً قَدْ غَلَّهَا.

(رواہ البخاری۔ مشکوٰۃ۔ باب قسمۃ الغنائم)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم کے سامان پر پہرہ دینے کے لیے کرکرہ نامی ایک آدمی مقرر تھا۔ (اسی دوران میں) وہ مر گیا۔ آپ نے فرمایا: ”وہ آگ میں ہے۔“ (لوگ اصل حقیقت معلوم کرنے کے لیے) اسے دیکھنے گئے، تو انھوں نے ایک عبا (اور کوٹ) پایا جسے اُس نے چرا لیا تھا۔“

**تشریح:** یہ واقعہ ایک غزوہ کے موقع پر پیش آیا تھا۔ اس سے معلوم ہوا کہ جہاد جیسی اہم عبادت بھی خیانت اور بددیانتی کی وجہ سے خدا کے ہاں کوئی وزن نہیں رکھتی، بلکہ ایسا شخص سخت عذاب میں مبتلا ہوگا۔

## رشوت

۳۳۴۔ عَنْ عَبْدِ اللَّهِ بْنِ عَمْرٍو قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ

QU

الرَّاشِي وَالْمُرْتَشِي. (رواه أبو داود - مشکوٰۃ - باب الولایا وهدایا ہم)

”حضرت عبداللہ بن عمروؓ سے روایت ہے انھوں نے کہا کہ رسول اللہ صلی اللہ علیہ وسلم نے رشوت دینے والے اور رشوت لینے والے پر لعنت کی ہے۔“

۳۳۵۔ عَنْ عَمْرِو بْنِ الْعَاصِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَا مِنْ قَوْمٍ يَظْهَرُ فِيهِمُ الزِّنَا إِلَّا أَخَذُوا بِالسِّنَةِ وَمَا مِنْ قَوْمٍ يَظْهَرُ فِيهِمُ الرِّشَا إِلَّا أَخَذُوا بِالرُّعْبِ. (رواه احمد - مشکوٰۃ - کتاب الحدود)

”حضرت عمرو بن العاص سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا: ”کوئی قوم ایسی نہیں ہے کہ اس میں بدکاری عام ہو مگر یہ کہ وہ قحط سالی میں گرفتار ہو جاتی ہے، اور کوئی قوم ایسی نہیں ہے جس میں رشوت پھیل جائے مگر یہ کہ اس پر خوف و دہشت طاری ہو جاتی ہے۔“

رشوت کے چور دروازوں کی بندش

۳۳۶۔ عَنْ أَبِي حُمَيْدٍ السَّاعِدِيِّ قَالَ اسْتَعْمَلَ النَّبِيُّ صَلَّى اللَّهُ عَلَيْهِ وَسَلَّمَ رَجُلًا مِّنَ الْأَزْدِ يُقَالُ لَهُ ابْنُ اللَّتْبِيَّةِ عَلَى الصَّدَقَةِ فَلَمَّا قَدِمَ قَالَ هَذَا لَكُمْ وَهَذَا أَهْدَى لِي فَخَطَبَ النَّبِيُّ صَلَّى اللَّهُ عَلَيْهِ وَسَلَّمَ فَحَمِدَ اللَّهَ وَاتَّيَّ عَلَيْهِ ثُمَّ قَالَ أَمَّا بَعْدُ فَإِنِّي اسْتَعْمِلُ رَجُلًا عَلَى أُمُورٍ مِّمَّا وَلَا نِيَّ اللَّهُ فَيَأْتِي أَحَدَهُمْ فَيَقُولُ هَذَا لَكُمْ وَهَذِهِ هَدِيَّةٌ أَهْدَيْتُ لِي فَهَلَّا جَلَسَ فِي بَيْتِ أَبِيهِ وَأُمِّهِ فَيَنْظُرَ أَيُّهُدَى لَهُ أَمْ لَا، وَالَّذِي نَفْسِي بِيَدِهِ لَا يَأْخُذُ أَحَدٌ مِّنْهُ شَيْئًا إِلَّا جَاءَ بِهِ يَوْمَ الْقِيَمَةِ يَحْمِلُهُ عَلَى رَقَبَتِهِ إِنْ كَانَ بَعِيرًا لَهُ رُغَاءٌ أَوْ بَقْرًا لَهُ خُورٌ أَوْ شَاةٌ تَبْعُرُهُمْ ثُمَّ رَفَعَ يَدَيْهِ حَتَّى رَأَيْنَا عُفْرَةَ ابْطِيهِ ثُمَّ قَالَ اللَّهُمَّ هَلْ بَلَغْتُ اللَّهُمَّ هَلْ بَلَغْتُ. (بخاری - مسلم - مشکوٰۃ - کتاب الزکوٰۃ)

”ابو حمید ساعدیؓ سے روایت ہے، کہتے ہیں کہ رسول اللہ صلی اللہ علیہ وسلم نے صدقات (کی وصولی) پر ابن اللتبیہ نامی شخص کو عامل مقرر فرمایا۔ جب وہ (زکوٰۃ وصول کر کے واپس) آیا

QU

تو اس نے (آپ کی خدمت میں حاضر ہو کر) کہا: یہ تمہارے لیے ہے (یعنی بیت المال کا حق ہے) اور یہ مجھے ہدیہ ملا ہے۔ (اس موقع پر) آپ نے خطبہ دیتے ہوئے حمد و ثنا کے بعد فرمایا: ”میں لوگوں کو ایسے کاموں پر عامل (تخصیل دار) مقرر کرتا ہوں جن کی ذمہ داری اللہ تعالیٰ نے مجھ پر ڈال دی ہے۔ (پھر میں دیکھتا ہوں) کہ ان مقرر کردہ عاملوں میں سے ایک میرے پاس آ کر کہتا ہے کہ ”یہ مال تمہارا ہے اور یہ مجھے ہدیہ میں ملا ہے۔“ وہ اپنے میاں باوا (ماں باپ) کے گھر میں کیوں نہ بیٹھا رہا۔ پھر دیکھتا کہ اسے ہدیہ ملتا ہے یا نہیں۔ اس ذات کی قسم جس کے قبضہ میں محمد ﷺ کی جان ہے جو کوئی بھی اس مال میں سے کچھ لے گا وہ قیامت کے دن اپنی گردن پر لاد کر (خدا کے حضور میں) پہنچے گا۔ اگر وہ اونٹ ہے تو اس کے منہ سے ویسی ہی آواز نکلے گی، اگر گائے ہے تو اسی قسم کی آواز ہوگی، اور اگر بکری، بھیڑ ہے تو اسی طرح منمنائے گی۔“ پھر آپ نے اپنے دونوں ہاتھ اٹھائے یہاں تک کہ ہم نے آپ کی دونوں بغلوں کی سفیدی دیکھ لی، آپ نے فرمایا: ”اے اللہ (گواہ رہو) میں نے (تیرا حکم) پہنچا دیا، اے اللہ میں نے (تیرا حکم) پہنچا دیا۔“

۳۳۷۔ عَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ شَفَعَ لِأَحَدٍ شَفَاعَةً فَأَهْدَى لَهُ هَدِيَّةً عَلَيْهَا فَقَبِلَهَا فَقَدْ أَتَى بَابًا عَظِيمًا مِّنْ أَبْوَابِ الرَّبِّ.

(رواہ ابو داؤد۔ باب الولاءۃ و ہدایا ہم)

”حضرت ابو امامہؓ سے روایت ہے کہ رسول اللہ صلی اللہ علیہ وسلم نے فرمایا: ”جس کسی شخص نے کسی کے لیے سفارش کی پھر (اس سفارش کرانے والے نے) اسے ہدیہ دیا اور اس نے قبول کر لیا تو یقیناً وہ سود کے دروازوں میں سے ایک بڑے دروازے میں داخل ہو گیا۔“

سود کے چور دروازوں کی بندش

۳۳۸۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَقْرَضَ أَحَدُكُمْ قَرْضًا فَأَهْدَى إِلَيْهِ أَوْ حَمَلَهُ عَلَى الدَّآبَةِ فَلَا يَرْكَبُهُ وَلَا يَقْبَلُهَا إِلَّا أَنْ يَكُونَ جَرَى بَيْنَهُ وَبَيْنَ ذَلِكَ. (ابن ماجہ۔ مشکوٰۃ۔ باب الربوا۔ ص ۲۴۶)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں

سے کوئی کسی کو قرض دے، پھر وہ (قرض لینے والا) اسے تحفہ دے یا سواری پیش کرے تو نہ سواری پر سوار ہو اور نہ ہدیہ قبول کرے، مگر یہ کہ پہلے سے یہ (لین دین) جاری ہو۔“

**تشریح:** اسلام نے جہاں سود کو حرام قرار دیا ہے وہاں ساتھ ہی ساتھ اس کے چور دروازے بھی بند کر دیے ہیں، تاکہ مسلم معاشرہ میں اس کی ذرا سی بھی آلائش باقی نہ رہنے پائے۔

## جنگ و جدال کے اسباب

۳۳۹۔ عَنْ أَبِي مُوسَى قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا مَرَّ أَحَدُكُمْ فِي مَسْجِدِنَا وَفِي سُوْقِنَا وَمَعَهُ نَبْلٌ فَلْيُمْسِكْ عَلَى نَصَالِهَا أَنْ يُصِيبَ أَحَدًا مِنَ الْمُسْلِمِينَ مِنْهَا بِشَيْءٍ. (متفق عليه۔ مشکوٰۃ۔ باب مالا يضمن من الجنایات)

”حضرت ابو موسیٰؓ سے روایت ہے کہ رسول اللہ صلی اللہ علیہ وسلم نے فرمایا: ”جب تم میں سے کوئی تیر لے کر ہماری مسجد اور بازار میں سے گزرے تو اسے چاہیے کہ اس کی نوک کو قابو میں رکھے۔ کہیں ایسا نہ ہو کہ کسی مسلمان کو اس کی وجہ سے چوٹ لگ جائے۔“

**تشریح:** جن مقامات پر عام اجتماع یا بھیڑ ہو وہاں دھار دار آلات کو ساتھ رکھنے میں پوری احتیاط چاہیے۔

## نزاع و جدال

۳۴۰۔ عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الشَّيْطَانَ قَدْ آيَسَ مِنْ أَنْ يَعْبُدَهُ الْمُصَلُّونَ فِي جَزِيرَةِ الْعَرَبِ وَلَكِنْ فِي التَّحْرِيشِ بَيْنَهُمْ.

(رواہ مسلم۔ مشکوٰۃ۔ باب فی الوسوسۃ۔ ص ۱۱)

”حضرت جابرؓ سے روایت ہے کہ رسول اللہ صلی اللہ علیہ وسلم نے فرمایا: ”شیطان اس بات سے مایوس ہو چکا ہے کہ مسلمان جزیرہ عرب میں اس کی عبادت کریں، ہاں مسلمانوں کے درمیان دشمنی کی آگ بھڑکانے سے (وہ نا امید نہیں ہوا ہے۔)“

**توضیح:** یہاں ”عبادت“ سے مراد پرستش نہیں ہے کیوں کہ آج تک کہیں یہ نہیں سنا گیا کہ کسی نے اس کی مورت یا تصویر بنا کر پوجی ہو، بلکہ یہاں وسیع معنی مراد ہیں۔ یعنی زندگی کے تمام شعبوں میں اس

QU

کی خواہشات پر چلنا۔ اس مفہوم کی تائید قرآن حکیم کی اس آیت سے بھی ہوتی ہے۔

يَا بَتِ لَا تَعْبُدِ الشَّيْطَانَ ط إِنَّ الشَّيْطَانَ كَانَ لِلرَّحْمَنِ عَصِيًّا. (سورہ مریم: ۴۴)

”واضح رہے کہ یہاں ”المصلون“ فرمایا گیا ہے، یعنی ایسے لوگ جو نماز کے پابند ہیں اور اس کی وجہ سے ان کے دل خدا کی محبت اور خشیت سے بھر پور ہیں۔ ایسے لوگوں پر شیطان کا جادو نہیں چل سکتا اور نہ وہ اس کی خواہش کے سامنے سپر ڈال سکتے ہیں۔ ہاں یہ ممکن ہے کہ باہمی غلط فہمیاں پیدا کر کے ان نمازیوں میں بھی اختلاف و نزاع کو ابھاردے۔

## قتلِ مسلم

۳۴۱۔ عَنْ عَبْدِ اللَّهِ بْنِ عَمْرٍو أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ زَوَالُ الدُّنْيَا

أَهْوَنُ عَلَى اللَّهِ مِنْ قَتْلِ رَجُلٍ مُسْلِمٍ. (الترمذی۔ مشکوٰۃ۔ کتاب القصاص)

”حضرت عبداللہ بن عمروؓ سے روایت ہے کہ نبی صلی اللہ علیہ وسلم نے فرمایا: ”ساری دنیا

کی تباہی اللہ کے نزدیک ایک مسلمان کے قتل کے بالمقابل ہلکی ہے۔“

۳۴۲۔ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَبْغَضُ النَّاسِ

إِلَى اللَّهِ ثَلَاثَةٌ مُلْحِدٌ فِي الْحَرَمِ وَمُتَّبِعٌ فِي الْإِسْلَامِ سُنَّةَ الْجَاهِلِيَّةِ وَمُطَلَبٌ دَمِ

امْرِئٍ مُسْلِمٍ بغيرِ حَقِّ لِيُهِرِيقَ دَمَهُ. (رواہ البخاری۔ مشکوٰۃ۔ باب الاعتصام۔ ص ۱۹)

”حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم فرمایا:

”اللہ تعالیٰ کے ہاں لوگوں میں سب سے زیادہ ناپسندیدہ تین قسم کے افراد ہیں: (۱) حرم میں

الحاد پھیلانے والا، (۲) اسلام میں جاہلی طور طریقے تلاش کرنے والا، (۳) ناحق طور پر کسی

مسلمان کا پیچھا کرنے والا تاکہ اس کا خون بہائے۔“

**توضیح:** الحاد پھیلانا یوں تو ہر جگہ گناہ کبیرہ ہے، لیکن حرم (مکہ مکرمہ) میں جو کہ اسلام کا مرکز ہدایت

ہے الحاد پھیلانا ایک سنگین جرم ہے جس کی سزا کئی گنا ہو سکتی ہے۔ اسی طرح اسلام میں کافرانہ، فاسقانہ

تہذیب کا پیوند لگانا بھی ایک بہت بڑا جرم ہے۔



QU

## فریب کاری اور بددیانتی

۳۴۳۔ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ عَلَى صُبْرَةٍ طَعَامٍ فَادْخَلَ يَدَهُ فِيهَا فَنَالَتْ أَصَابِعُهُ بَلَلًا فَقَالَ مَا هَذَا يَا صَاحِبَ الطَّعَامِ قَالَ أَصَابَتْهُ السَّمَاءُ يَا رَسُولَ اللَّهِ قَالَ أَفَلَا جَعَلْتَهُ فَوْقَ الطَّعَامِ حَتَّى يَرَاهُ النَّاسُ مِنْ غَشٍّ فَلَيْسَ مِنِّي. (رواه مسلم - مشکوٰۃ - ص ۲۴۸)

”حضرت ابو ہریرہ سے روایت ہے کہ رسول اللہ صلی اللہ علیہ وسلم غلہ کے ایک ڈھیر پر سے گزرے۔ آپ نے اپنا ہاتھ اس ڈھیر کے اندر ڈال دیا۔ آپ کی انگلیوں نے تری اور گیلا پن محسوس کیا۔ آپ نے فرمایا: ”اے غلہ والے! یہ کیا معاملہ ہے؟“ اس نے جواب دیا: ”اس ڈھیر پر بارش پڑ گئی تھی۔“ آپ نے فرمایا: ”تم نے بھگے ہوئے غلہ کو اوپر کیوں نہ رکھا تا کہ لوگ اُسے دیکھ لیتے۔ جو دھوکا دے اُس کا مجھ سے کوئی تعلق نہیں۔“

## ذخیرہ اندوزی

۳۴۴۔ عَنْ مَعْمَرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنِ احْتَكَرَ فَهُوَ خَاطِئٌ. (رواه مسلم - مشکوٰۃ - باب الاحتكار)

”حضرت معمر سے روایت ہے کہ رسول اللہ صلی اللہ علیہ وسلم نے فرمایا: ”جس نے غلہ روکا وہ خطا کار ہے۔“

**توضیح:** احتکار کہتے ہیں: غلہ کو اس نیت سے روکے رکھنا کہ جب دام بہت زیادہ چڑھ جائیں تو اس وقت اسے فروخت کیا جائے۔ اس قسم کے تاجر دراصل ملک کے باشندوں کی ضرورت اور مجبوری سے فائدہ اٹھا کر ایسا خود غرضانہ اقدام کرتے ہیں جسے ایک مسلم معاشرہ میں قطعاً برداشت نہیں کیا جاسکتا۔ بعض علمائے سلف کے نزدیک نہ صرف غلہ بلکہ ان تمام عوامی ضروریات سے متعلق اشیا کی ذخیرہ اندوزی منع ہے جن کے کچھ عرصہ بازار میں نہ آنے سے عوام میں بے چینی پیدا ہو سکتی ہے۔ مثلاً ایندھن، دوائیں، چینی وغیرہ۔

ایک دوسری روایت میں ہے کہ آپ نے فرمایا: ”غلہ روکنے والا ملعون ہے۔“

## QU

## حیلہ سازی

۳۴۵۔ عَنْ جَابِرٍ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ عَامَ الْفَتْحِ وَهُوَ بِمَكَّةَ إِنَّ اللَّهَ وَرَسُولَهُ حَرَّمَ بَيْعَ الْخَمْرِ وَالْمَيْتَةِ وَالْخِنْزِيرِ وَالْأَصْنَامِ فَقِيلَ يَا رَسُولَ اللَّهِ أَرَأَيْتَ شُحُومَ الْمَيْتَةِ فَإِنَّهُ تُطْلَى بِهِنَّ السُّفُنُ وَيُدَّهَنُ بِهِ الْجُلُودُ وَيَسْتَصْبِحُ بِهَا النَّاسُ فَقَالَ لَا هُوَ حَرَامٌ ثُمَّ قَالَ عِنْدَ ذَلِكَ قَاتَلَ اللَّهُ الْيَهُودَ إِنَّ اللَّهَ لَمَّا حَرَّمَ شُحُومَهَا أَجْمَلُوهُ ثُمَّ بَاعُوهُ فَأَكَلُوا ثَمَنَهُ. (بخاری۔ مسلم۔ مشکوٰۃ۔ ص ۲۴۱)

”حضرت جابرؓ سے روایت ہے کہ انھوں نے فتح مکہ کے سال آں حضور ﷺ کو فرماتے ہوئے سنا، اس وقت آپؐ مکہ میں تشریف فرما تھے کہ: ”اللہ تعالیٰ اور اس کے رسولؐ نے شراب، مُردار، سُور اور اصنام (بتوں) کی بیچ کو حرام ٹھہرایا ہے۔“ سوال کیا گیا کہ مُردار کی چربی کے بارے میں آپؐ کا کیا ارشاد ہے؟ اس سے کشتیوں پر پالش کی جاتی ہے اور کھالوں کو (چکنائی مل کر) نرم کیا جاتا ہے اور لوگ اسے چراغوں میں جلاتے ہیں۔“ آپؐ نے فرمایا: ”نہیں وہ حرام ہے۔“ پھر آپؐ نے اس وقت فرمایا: ”اللہ تعالیٰ یہود کو برباد کر دے جب اللہ تعالیٰ نے مُردار کی چربی کو حرام کر دیا تو انھوں نے اُسے پگھلایا اور بیچ کر اس کی قیمت کھا گئے۔“

**تشریح:** کسی حرام چیز کو حیلہ سازی کے ذریعہ جائز ٹھہرانا ایک ایسا خطرناک فتنہ ہے کہ اس سے پوری سوسائٹی میں بددیانتی، فریب کاری پھیل جاتی ہے، اور شریعت کا اصل مقصد آہستہ آہستہ نگاہوں سے اوجھل ہو جاتا ہے۔

## غیر ذمہ دارانہ عمل کی مذمت

۳۴۶۔ عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ تَطَبَّبَ وَلَمْ يُعْلَمْ مِنْهُ طِبُّ فَهُوَ ضَامِنٌ.

(رواہ ابوداؤد والنسائی۔ مشکوٰۃ۔ باب الدیات)

” (بروایت عمرو بن شیب عن ابیہ عن جدہ<sup>QU</sup>) رسول اللہ صلی اللہ علیہ وسلم نے فرمایا: ”جو طبیب بن کر بیٹھ گیا حالانکہ اسے علاج معالجہ کا علم و تجربہ نہ تھا تو وہ (مریض کی موت یا مرض کے بڑھنے کا) ذمہ دار ہے۔“

**تشریح:** کسی مستند ادارہ یا درس گاہ سے اجازت حاصل کیے بغیر حکیم بن بیٹھنا ایک ایسا جرم ہے کہ اس پر اسلامی حکومت میں بازپرس ہو سکتی ہے اور سخت سے سخت سزا دی جاسکتی ہے۔

## خود غرضی

۳۲۷۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَخُطُبُ الرَّجُلُ عَلَى خُطْبَةِ أَخِيهِ حَتَّى يَنْكِحَ أَوْ يَتْرُكَ. (متفق عليه۔ مشکوٰۃ۔ باب اعلان النکاح والخطبة)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”تم میں سے کوئی شخص اپنے (مسلمان) بھائی کے پیغامِ نکاح پر پیغام نہ دے تا وقتیکہ وہ نکاح کر لے یا دست بردار ہو جائے۔“

**توضیح:** اگر کسی شخص نے رشتہ کے بارے میں کہیں بات چیت شروع کر دی ہے تو اس دوران میں دوسرے مسلمان کے لیے جائز نہیں ہے کہ کسی قطعی فیصلہ پر پہنچنے سے پہلے وہ اپنے لیے یا اپنے کسی عزیز کے لیے سلسلہ جنبانی شروع کرے۔ اس قسم کی روش اسلامی شریعت میں انتہائی کم ظرفی اور خود غرضی کی علامت ہے۔ شادی بیاہ کی طرح دوسرے معاملات (بیع و ثرا) میں بھی شریعت نے پابندی عائد کی ہے۔

## تنگ دلی

۳۲۸۔ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَطْلُ الْغَنِيِّ ظُلْمٌ فَإِذَا اتَّبَعَ أَحَدُكُمْ عَلَى مَلِيٍّ فَلْيَتَّبِعْ. (بخاری۔ مسلم۔ مشکوٰۃ۔ باب الافلاس والانظار۔ ص ۲۵۱)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”خوش حال آدمی کا (حق یا قرض کے ادا کرنے میں) تاخیر کرنا ظلم ہے۔ جب تم میں سے کوئی کسی خوش حال آدمی کے پیچھے (تقاضے کے لیے) لگایا جائے تو اُسے چاہیے کہ وہ پیچھے لگ جائے، یعنی اس

ذمہ داری کو قبول کر لے، اور اپنے اثر و رسوخ اور تعلقات کی بنا پر اپنے مسلمان بھائی کا حق اُس نادہندہ مال دار شخص سے دلوادے۔“

**تشریح:** یعنی اگر کسی کا حق دبا لیا گیا ہے تو معاشرے کے بااثر افراد کا فرض ہے کہ وہ محض تماشائی بننے کے بجائے اپنا اثر و رسوخ استعمال کر کے کم زور اور بے اثر افراد کا حق دلوائیں۔

## احسان فراموشی

۳۴۹۔ عَنْ أَسْمَاءَ بِنْتِ يَزِيدَ الْأَنْصَارِيَّةِ مَرْبِي النَّبِيِّ صَلَّى اللَّهُ عَلَيْهِ وَسَلَّمَ وَأَنَا فِي جَوَارِ أَتْرَابٍ لِي فَسَلَّمَ عَلَيْنَا وَقَالَ إِيَّاكُمْ وَكُفَرَ الْمُنْعَمِينَ قَالَ لَعَلَّ أَحَدًا كُنَّ تَطُولُ أَيَّمَتُهَا مِنْ أَبَوَيْهَا ثُمَّ يَرْزُقُهَا اللَّهُ زَوْجًا وَيَرْزُقُهَا مِنْهُ وَلَدًا فَتَغْضَبُ الْغَضْبَةَ فَتَكْفُرُ فَتَقُولُ مَا رَأَيْتُ مِنْكَ خَيْرًا قَطُّ. (الادب المفرد۔ باب التسليم على النساء۔ ص ۱۵۳)

”اسما بنت یزید انصاری سے روایت ہے کہ ایک بار رسول اللہ صلی اللہ علیہ وسلم میرے پاس سے گزرے، میں اُس وقت اپنے پڑوس کی سہیلیوں کے ہم راہ تھی، آپ نے ہمیں سلام کیا اور فرمایا: ”محسنوں کی ناشکری اور ناقدری سے بچو، تم میں سے ایک، اپنے والدین کے ہاں عرصہ دراز تک بے بیاہی بیٹھی رہتی ہے، پھر اللہ تعالیٰ اُسے شوہر کی نعمت سے ہم کنار فرماتا ہے، پھر اس کے ہاں اولاد کی چہل پہل ہوتی ہے (ان تمام احسانات کے باوجود) اگر کبھی کسی بات پر شوہر سے شکر رنجی ہو جاتی ہے، تو (اس لمبی رفاقت کو نظر انداز کر کے طوطا چشتی سے) کہ اٹھتی ہے کہ میں نے تو کبھی تجھ سے اچھا سلوک دیکھا ہی نہیں۔“

**توضیح:** اس روایت سے کئی باتیں معلوم ہوتی ہیں:

- (۱) اگر کہیں عورتوں کا مجمع ہو، اور تہمت کا اندیشہ بھی نہ ہو تو نامحرم انھیں سلام کر سکتا ہے۔
- (۲) اس حدیث میں عورت کے ایک خاص مزاج اور افتادِ طبع کو بیان کیا گیا ہے کہ اگر کبھی شوہر سے ذرا سی ناراضی ہو جائے تو ایک لمحہ میں اس کا سارا کیا کرایا ملیا میٹ کر دیتی ہے۔ صحیح معنی میں گھریلو فضا اسی وقت خوش گوار ہو سکتی ہے جب کہ شوہر کی صرف خامیوں اور عیوب ہی پر نگاہ نہ ہو بلکہ اس کے محاسن اور خوبیوں کا بھی اعتراف کیا جائے، یہی ہدایت ایک دوسری حدیث میں مردوں کو بھی کی گئی ہے، جیسا کہ فرمایا: لَا يَفْرَكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ مِنْهَا الْآخَرَ.

”کوئی مومن مرد (شوہر) کسی مومن عورت (بیوی) سے بغض نہ رکھے، اور اگر اس کی ایک عادت ناپسند ہو تو ہو سکتا ہے کہ اس کی دوسری عادت اُسے بھلی معلوم دے جائے۔“

تصنع اور جھوٹ

۳۵۰۔ عَنْ أَسْمَاءَ أَنَّ امْرَأَةً قَالَتْ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِنَّ لِي ضَرَّةً فَهَلْ عَلَيَّ جُنَاحٌ إِنْ تَشَبَعْتُ مِنْ زَوْجِي غَيْرَ الَّذِي يُعْطِينِي فَقَالَ الْمُتَشَبِّعُ بِمَالٍ يُعْطَى كَلَابِيسٍ ثَوْبِي زُورٍ. (متفق عليه۔ مشکوٰۃ باب عشرة النساء)

” (بروایت اسماء) ایک عورت نے کہا: ”یا رسول اللہ! میری ایک سوکن ہے، کیا میرے لیے اس میں کوئی حرج ہے کہ شوہر جو کچھ مجھے دیتا ہے اس کے علاوہ بھی میں (سوکن پر) اپنی آسودگی اور خوش پوشی کا مظاہرہ اس طرح پر کروں کہ یہ سب کچھ شوہر ہی دے رہا ہے؟“ آپ نے فرمایا: ”خلاف واقعہ خوش حالی کا اظہار کرنے والا اس شخص کی طرح ہے جس نے جھوٹ کا لباس زیب تن کیا ہوا ہے۔“

**تشریح:** انسان فی الواقع جتنا کچھ ہے اپنے لباس اور وضع قطع سے بھی اسی قدر اس کا اظہار ہونا چاہیے۔ فخر و نمائش یا دوسروں کو چڑانے کے لیے واقعہ کے خلاف اپنی پوزیشن بڑھ چڑھ کر دکھلانا بھی ایک قسم کا جھوٹ ہی ہے۔

### مرعوبیت اور نقالی

۳۵۱۔ عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ تَشَبَّهَ بِقَوْمٍ فَهُوَ مِنْهُمْ. (رواه ابوداؤد۔ مشکوٰۃ۔ کتاب اللباس)

”حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”جو کسی قوم کی مشابہت اختیار کرتا ہے تو وہ انھی میں شمار ہوتا ہے۔“

### توضیح:

ممنوع تشبہ کی دو صورتیں ہو سکتی ہیں:

(۱) کوئی مسلمان اپنا حلیہ اور رہن سہن کا ڈھانچا اس طرح مسخ کر ڈالے کہ غیر مسلموں سے بظاہر

QU

کوئی امتیاز باقی نہ رہے۔

(۲) مسلم معاشرہ کا کوئی فرد یا مسلمان من حیث القوم غیر مسلموں کا شعار..... (قومی نشان) اختیار کر لیں۔ ان کے علاوہ غیر مسلم اقوام کی تہذیب یا رسم و رواج میں سے اگر مفید اجزا اپنا لیے جائیں تو یہ اس حدیث کے منافی نہیں ہے۔

جیسا کہ روایت میں ہے کہ رسول اللہ صلی اللہ علیہ وسلم نے تنگ آستینوں والا رومی جبہ (اور کوٹ) زیب تن فرمایا۔

یا مثلاً اُمّ حبیبہؓ کے مشورہ سے آپؐ نے اہل حبشہ کے رواج کے مطابق عورتوں کے جنازے پر پردے کے لیے کمان دار تیلیاں لگوائیں۔

اسی طرح آپؐ نے سلمان فارسیؓ کے مشورہ سے غزوہٴ احزاب کے موقع پر ایرانیوں کے طریقے کے مطابق خندق کھدوائی۔

**شُرک اور شخصیت پرستی**

۳۵۲۔ عَنْ أَبِي الْهَيَّاجِ الْأَسَدِيِّ قَالَ قَالَ لِي عَلِيُّ أْبَعَثَكَ عَلِيٌّ مَا بَعَثَنِي عَلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ لَا تَدْعُ تَمْثَالًا إِلَّا طَمَسْتَهُ وَلَا قَبْرًا مُشْرِفًا إِلَّا سَوَّيْتَهُ. (رواه مسلم - مشکوٰۃ - باب دفن الميت)

”ابو الہیاج اسدی سے روایت ہے، کہتے ہیں کہ مجھ سے حضرت علیؑ نے کہا: ”میں تمہیں اُس کام پر بھیجتا ہوں جس کام پر مجھے رسول اللہ صلی اللہ علیہ وسلم نے بھیجا تھا کہ جہاں کوئی تصویر دیکھو اُسے مٹا دو اور جہاں کوئی اونچی قبر دیکھو اُسے برابر کر دو۔“

**توضیح:** شرک اور شخصیت پرستی کے اسباب میں سے دو بڑے سبب اس حدیث میں بیان کیے گئے ہیں:

**شاہانہ کر و فر**

۳۵۳۔ عَنْ قُدَامَةَ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَرْمِي الْجَمْرَةَ يَوْمَ النَّحْرِ عَلَى نَاقَةٍ صَهْبَاءَ لَيْسَ ضَرْبٌ وَلَا طَرْدٌ وَلَا يَسَ قِيلَ إِلَيْكَ إِلَيْكَ.

(رواه الشافعی - مشکوٰۃ - باب رمي الجمار)

”قدامہ سے روایت ہے کہ میں نے رسول اللہ صلی اللہ علیہ وسلم کو قربانی کے دن سرخ و سپید اونٹنی پر سوار جمرہ کو کنکریاں مارتے دیکھا۔ اس موقع پر نہ مار پیٹ تھی، نہ ڈانٹ ڈپٹ تھی اور نہ ہٹو بچو کا ہنگامہ۔“

**تشریح:** جس طرح عام طور پر شاہی سوار یوں کے آگے شان و شوکت، جاہ و جلال اور ہٹو بچو کے مظاہرے ہوتے ہیں، رسول اللہ صلی اللہ علیہ وسلم کی زندگی اس سے یک سر پاک تھی۔

## شاہانہ جاہلی امتیاز کا خاتمہ

۳۵۴۔ عَنْ أَبِي مَسْعُودٍ الْأَنْصَارِيِّ قَالَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَقُومَ الْإِمَامُ فَوْقَ شَيْءٍ وَالنَّاسُ خَلْفَهُ يَعْنِي أَسْفَلَ مِنْهُ .  
(رواہ الدارقطنی۔ مشکوٰۃ۔ باب الممشی بالجنازہ)

”حضرت ابو مسعود انصاری سے روایت ہے کہ رسول اللہ ﷺ نے اس بات سے منع فرمایا ہے کہ امام کسی اونچی جگہ کھڑا ہو اور لوگ اس کے پیچھے یعنی اس سے نیچے کھڑے ہوں۔“

## اکابر پرستی

۳۵۵۔ عَنْ عَبْدِ اللَّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ بَيْنَ يَدَيْ السَّاعَةِ تَسْلِيمُ الْخَاصَّةِ وَفُشُوُ التِّجَارَةِ حَتَّى تُعِينَ الْمَرْأَةُ زَوْجَهَا عَلَى التِّجَارَةِ وَقَطْعُ الْأَرْحَامِ وَفُشُوُ الْعِلْمِ وَظُهُورُ الشَّهَادَةِ بِالزُّورِ وَكِتْمَانُ شَهَادَةِ الْحَقِّ .  
(الادب المفرد۔ باب من کرہ تسلیم الخاصة۔ ص ۱۵۵)

”حضرت عبد اللہ سے روایت ہے کہ رسول اللہ صلی اللہ علیہ وسلم نے فرمایا: ”قیامت کے ظہور سے پہلے چند چیزیں پھیل جائیں گی: (۱) خواص سے سلام و کلام، (یعنی عوام کے بجائے صرف بڑے لوگوں کو سلام کیا جائے گا)، (۲) کاروباری معاملات کا پھیلاؤ یہاں تک کہ اس کام پر عورت کو بھی اپنے شوہر کی مدد کرنا پڑے گی۔ (یعنی دولت کمانے کی حرص اس قدر بڑھ جائے گی کہ بجائے اس کے کہ عورت خانگی فرائض (بچوں کی تربیت وغیرہ) انجام دے شوہر کے تجارتی مشاغل میں ہاتھ بٹانے پر مجبور ہو جائے گی۔) (۳) قطع رحمی۔ (۴) تعلیمی ترقی اور علم کا

پھیلاؤ (یہاں مذمت کا پہلو یہ ہے کہ علم کا چرچا تو بہت کچھ ہوگا، لیکن شرافت، تہذیب اور اخلاق کے معیار روز بروز گھٹتے چلے جائیں گے)، (۵) جھوٹی شہادت عام ہو جائے گی، اور سچی گواہی دیتے ہوئے لوگ جی چرائیں گے۔“

یعنی فسق و فجور کا اتنا غلبہ ہوگا کہ خود غرض شریروں کے شر سے بچنے کے لیے شریف اور بھلے لوگ خاموش رہنے میں اپنی سلامتی پائیں گے۔

یہاں ایک پہلو یہ بھی ہے کہ اس وقت کا تقویٰ چوں کہ انفرادی ہوگا، اس لیے برائی کے مقابلہ میں اتنی جرأت نہ ہوگی کہ اس کے خلاف زبان کھولی جاسکے۔

## گروہی، قومی اور قبائلی عصبیت

۳۵۶۔ عَنْ عَائِشَةَ ۞ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ أَعْظَمَ النَّاسِ جُرْمًا نِ انْسَانُ شَاعِرٌ يَهْجُو الْقَبِيلَةَ مِنْ أَسْرِهِا وَرَجُلٌ يَنْفِي مِنْ أَبِيهِ.

(الادب المفرد۔ باب ما يكره من الشعر۔ ص ۱۲۷)

”حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا: لوگوں میں سب سے بڑے مجرم دو قسم کے انسان ہیں: (۱) ایسا شاعر جو قبیلہ کی بہر حال ہجو اور مذمت ہی کرتا ہے۔ (۲) جو اپنے باپ کی طرف منسوب ہونے سے انکار کرتا ہے۔“

**تشریح:** یعنی قبائلی اور گروہی جتنے بندی اور عصبیت کی بنا پر کسی قبیلے کو ہجو کا نشانہ بناتا ہے تو اس کی خوبیوں کو یکسر نظر انداز کر دیتا ہے۔

حالانکہ انصاف کا تقاضا یہ ہے کہ اگر کسی کو عیوب اور خامیوں کی بنا پر تنقید کا نشانہ بنایا جا رہا ہے، تو اس کے محاسن بھی پیش نظر رہنے چاہئیں۔

## طبقاتی امتیاز

۳۵۷۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَرُّ الطَّعَامِ طَعَامُ الْوَلِيمَةِ يُدْعَى لَهَا الْأَغْنِيَاءُ وَيُتْرَكُ الْفُقَرَاءُ وَمَنْ تَرَكَ الدَّعْوَةَ فَقَدْ عَصَى اللَّهَ وَرَسُولَهُ. (بخاری۔ مسلم مشکوٰۃ۔ ص ۲۷۰)



QU

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”بدترین کھانا ولیمہ کا کھانا ہے جس میں خوش حال لوگوں کو بلایا جائے اور ناداروں کو چھوڑ دیا جائے اور جس نے دعوت ترک کر دی، (بلا عذر قبول نہیں کی) اس نے اللہ اور اس کے رسولؐ کی نافرمانی کی۔“

## فواحش کے چور دروازوں کی بندش

۳۵۸۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَخْلُونَ رَجُلٌ بِامْرَأَةٍ وَلَا تُسَافِرَنَّ امْرَأَةٌ إِلَّا وَمَعَهَا مُحْرَمٌ فَقَالَ رَجُلٌ يَا رَسُولَ اللَّهِ اكْتُبْتُ فِي غَزْوَةٍ كَذَا وَكَذَا وَخَرَجْتُ امْرَأَتِي حَاجَّةً قَالَ اذْهَبْ فَاحْجُجْ مَعَ امْرَأَتِكَ.

(بخاری۔ مسلم۔ مشکوٰۃ۔ کتاب المناسک)

”حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”کوئی مرد کسی (غیر محرم) عورت کے ساتھ تنہا نہ رہے، اور کوئی عورت محرم مرد کے بغیر سفر نہ کرے۔“ ایک آدمی نے سوال کیا: یا رسول اللہ ﷺ! میرا نام فلاں غزوہ میں (شامل ہونے کے لیے) لکھ لیا گیا ہے، اور میری بیوی حج کے ارادے سے نکل کھڑی ہوئی ہے۔ آپؐ نے فرمایا: ”جاؤ اپنی بیوی کے ہم راہ حج ادا کرو۔“

اس روایت سے اندازہ ہو سکتا ہے کہ اسلام نے بے حیائی، بدکاری کی بندش اور عورت کی عصمت کے تحفظ کی خاطر جہاد جیسی اہم عبادت کی بھی پروا نہیں کی ہے۔

۳۵۹۔ عَنْ أُمِّمَةَ بِنْتِ رُقَيْقَةَ قَالَتْ بَايَعْتُ النَّبِيَّ صَلَّى اللَّهُ عَلَيْهِ وَسَلَّمَ فِي نِسْوَةٍ فَقَالَ لَنَا فِيمَا اسْتَطَعْتُنَّ وَأَطَقْتُنَّ قُلْتُ اللَّهُ وَرَسُولُهُ أَرْحَمُ بِنَانِنَا بِأَنْفُسِنَا قُلْتُ يَا رَسُولَ اللَّهِ بَايَعْنَا تَعْنِي صَافِحْنَا قَالَ إِنَّمَا قَوْلِي لِمَائَةِ امْرَأَةٍ كَقَوْلِي لِامْرَأَةٍ وَاحِدَةٍ. (رواه مالک۔ مشکوٰۃ۔ باب الصلح)

”امیمہ بنت رقیقہ سے روایت ہے کہ میں نے عورتوں کے مجمع میں شامل ہو کر آں حضور صلی اللہ علیہ وسلم سے بیعت کی۔ آپؐ نے فرمایا: ”میں ان کاموں کے بارے میں بیعت لے رہا ہوں جو تم کر سکو۔“ میں نے عرض کیا: ”اللہ اور اس کا رسول ﷺ ہم پر ہماری بہ نسبت زیادہ

مہربان ہیں۔“ (پھر) میں نے کہا: ”یا رسول اللہ ﷺ! ہم سے بیعت کیجیے۔“ یعنی مصافحہ کیجیے آپ نے فرمایا: ”میرا زبانی سو (۱۰۰) عورتوں سے بیعت لے لینا ایسا ہی ہے جیسا میرا ایک عورت سے زبانی بیعت لے لینا۔“

**تشریح:** نبی تو اپنی امت کا باپ ہوتا ہے، بلکہ اس سے بھی بڑھ کر۔ اس کے باوجود آپ نے بیعت کے وقت مصافحہ کرنے سے پرہیز کیا۔ اگر آپ اس وقت ایسا نہ کرتے تو قیامت تک کے لیے غلط قسم کے مذہبی پیشوا اس کی آڑ لے کر سنت کے نام سے بے شرمی اور بے حیائی کا طوفان اٹھانے میں دلیر ہو جاتے۔

۳۶۰۔ عَنْ أُمِّ سَلَمَةَ أَنَّهَا كَانَتْ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَمِيمُونَةَ إِذْ أَقْبَلَ ابْنُ أُمِّ مَكْتُومٍ فَدَخَلَ عَلَيْهِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ احْتَجِبَا مِنْهُ فَقُلْتُ يَا رَسُولَ اللَّهِ أَلَيْسَ هُوَ أَعْمَى لَا يُبْصِرُنَا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَفْعُمِيًّا وَإِنْ أَنْتُمَا أَلْسْتُمَا تُبْصِرَانِهِ. (رواه الترمذی۔ مشکوٰۃ۔ باب النظر الی المخطوبۃ)

”اُمّ سلمہ سے روایت ہے کہ وہ اور میمونہ آن حضور صلی اللہ علیہ وسلم کی خدمت میں موجود تھیں، اسی وقت ابن امّ مکتوم پہنچ گئے۔ آپ نے فرمایا: ”ان سے پردہ کر لو!“ میں نے کہا: یہ نابینا نہیں ہیں.....؟ یہ تو ہمیں دیکھ بھی نہیں سکتے۔ آپ نے فرمایا: ”کیا تم دونوں بھی نابینا ہو، کیا تم انھیں نہیں دیکھ رہی ہو؟“

**توضیح:** ابن امّ مکتوم ایک برگزیدہ صحابی ہیں۔ پھر یہ کہ نابینا ہونے کے باوجود ازواجِ مطہرات جیسی خواتین کو ان سے پردہ کرنے کے لیے حکم دیا جا رہا ہے۔ اس سے اندازہ ہو سکتا ہے کہ آج کل جو بہت سی عورتیں غلط عقیدت یا توہم پرستی میں مبتلا ہو کر نامحرم پیروں، مرشدوں اور مولویوں کے سامنے آ جاتی ہیں، وہ اسلام کی رُوح سے کس قدر بیگانہ ہیں۔

۳۶۱۔ عَنْ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَخْلُونَ رَجُلٌ بِامْرَأَةٍ إِلَّا كَانَ تَالِثَهُمَا الشَّيْطَانُ. (رواه الترمذی۔ مشکوٰۃ۔ ص ۳۶۱)

”حضرت عمر بن الخطاب سے روایت ہے کہ رسول اللہ صلی اللہ علیہ وسلم نے فرمایا: ”کوئی

QU

مرد کسی (اجنبی نامحرم) عورت کے ساتھ تنہا نہیں رہتا مگر یہ کہ ان کا تیسرا شیطان ہوتا ہے۔“  
**تشریح:** یعنی کسی ایسی جگہ جہاں نامحرم مرد اور عورت کے سوا کوئی تیسرا نہ ہو وہاں شیطان کی بن آتی ہے، اور ہر وقت یہ خطرہ رہتا ہے کہ ہمیں یہ دونوں کسی فتنہ میں مبتلا نہ ہو جائیں۔

۳۶۲۔ عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ مِنْ شَرِّ النَّاسِ عِنْدَ اللَّهِ مَنْزِلَةَ يَوْمَ الْقِيَامَةِ الرَّجُلُ يُفْضِي إِلَى امْرَأَتِهِ وَتُفْضِي إِلَيْهِ يَنْشُرُ سِرَّهَا. (رواه مسلم - مشکوٰۃ - باب المباشرة)

”حضرت ابو سعیدؓ سے روایت ہے کہ رسول اللہ صلی اللہ علیہ وسلم نے فرمایا: ”اللہ کے ہاں قیامت کے دن درجہ کے لحاظ سے بدترین انسان وہ ہے جو اپنی بیوی کے پاس جاتا ہے اور وہ اس کے پاس آتی ہے، (پھر بعد میں لوگوں میں) اس کا راز (خفیہ حالات) افشا کرتا پھرتا ہے۔“

۳۶۳۔ عَنْ جَرِيرِ بْنِ عَبْدِ اللَّهِ قَالَ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ نَّظْرِ الْفُجَاءَةِ فَأَمَرَنِي أَنْ أَصْرِفَ بَصَرِي. (صحیح مسلم - مشکوٰۃ - باب النظر الی المخطوبہ - ص ۲۶۰)

”جریر بن عبد اللہؓ سے روایت ہے کہ میں نے اچانک (پڑ جانے والی) نگاہ کے بارے میں آں حضور صلی اللہ علیہ وسلم سے سوال کیا تو آپ نے مجھے حکم فرمایا کہ میں اپنی نگاہ پھیر لوں۔“  
**تشریح:** اسلام میں زنا کو اخلاقی لحاظ سے انتہائی خطرناک مرض قرار دیا گیا ہے، اس لیے اس کی طرف جانے والے تمام راستوں اور دروازوں پر بھی پہرے بٹھا دیے گئے ہیں۔

۳۶۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ طِيبُ الرَّجَالِ مَا ظَهَرَ رِيحُهُ وَخَفِيَ لَوْنُهُ وَطِيبُ النِّسَاءِ مَا ظَهَرَ لَوْنُهُ وَخَفِيَ رِيحُهُ.

(رواه الترمذی - مشکوٰۃ - باب الرجل)

”(بروایت ابو ہریرہؓ) رسول اللہ صلی اللہ علیہ وسلم نے فرمایا: ”مردوں کی خوش بو وہ ہے جس کی مہک ظاہر ہو، یعنی گرد و پیش میں محسوس کی جاسکتی ہو اور جس کا رنگ نمایاں نہ ہو۔ عورتوں کی خوش بو وہ ہے جس کا رنگ نمایاں ہو اور جس کی مہک ہلکی ہو۔“

**توضیح:** اسلام، ایک صالح معاشرہ کو بے حیائی، بدکاری اور اس کے محرکات سے پاک رکھنا چاہتا

QU

ہے۔ اس لیے عورتوں کو ایسی خوش بو لگانے سے روکتا ہے جو شہوانی جذبات کے لیے ہیجان انگیز ہو سکے۔ اس کے برعکس مردوں کے لیے تیز خوش بو کا استعمال جائز ہے۔ یہاں اس فتنے کا اندیشہ نہیں ہے جو عورتوں کے طرزِ عمل سے پیدا ہو سکتا ہے۔

مردوں کے لیے رنگ دار خوش بو کا استعمال ممنوع قرار دیا گیا ہے۔ وجہ یہ ہے کہ انھیں اپنے مزاج اور فرائض و مشاغل کے لحاظ سے یہی بات زیب دیتی ہے کہ وہ اپنے لباس اور وضع قطع میں زیادہ سے زیادہ سادگی کی راہ اختیار کریں۔

اس کے برخلاف مستورات کو رنگ آمیز خوش بو کی اجازت ہے، ظاہر ہے کہ عورت فطرتی طور پر زینت و آرائش کو پسند کرتی ہے، اس لیے اسلام نے بھی اس فطری تقاضے کو ملحوظ رکھا ہے، لیکن اس کے ساتھ ساتھ اس فطری تقاضے کو پورا کرنے پر اسلام نے کچھ ایسی پابندیاں بھی لگا دی ہیں جن کی بنا پر اسلامی معاشرہ بے حیائی اور اخلاقی آوارگی سے محفوظ رہ سکتا ہے۔

## بے حیائی کی اشاعت

۳۶۵۔ عَنْ عَلِيِّ بْنِ أَبِي طَالِبٍ قَالَ الْقَائِلُ الْفَاحِشَةَ وَالَّذِي يَشِيعُ بِهَا فِي الْإِثْمِ سَوَاءٌ. (الادب المفرد۔ باب اثم من سمع فاحشة فافشاها۔ ص ۴۹)

”حضرت علی بن ابی طالب سے روایت ہے کہتے ہیں: ”فحش اور بے حیائی کی باتیں زبان سے نکالنے والا، اور معاشرے میں ان کا پھیلانے والا، دونوں گناہ میں برابر ہیں۔“

## غلط ماحول

۳۶۶۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِمَّنْ مَوْلُودٍ إِلَّا يُوَلَّدُ عَلَى الْفِطْرَةِ فَأَبَوَاهُ يُهَرِّدَانِهِ أَوْ يُنَصِّرَانِهِ أَوْ يُمَجِّسَانِهِ كَمَا تُنْتَجُ الْبَهِيمَةُ بِبَهِيمَةٍ جَمْعَاءَ هَلْ تُحْسُونُ فِيهَا مِنْ جَدْعَاءَ ثُمَّ يَقُولُ فِطْرَةَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ (بخاری۔ مسلم۔ مشکوٰۃ۔ باب الایمان بالقدر۔ ص ۱۳)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”بچہ کی

QU

پیدائشِ فطرت پر ہوتی ہے۔ پھر اس کے ماں باپ اُسے یہودی، نصرانی یا مجوسی بنا لیتے ہیں، جس طرح کہ ایک چوپایہ صحیح سالم بچہ جنتا ہے، کیا تم ان میں کوئی کن کٹا پاتے ہو؟“ پھر آپ فرماتے ہیں: ”اللہ کی فطرت کو اختیار کرو جس پر اللہ نے لوگوں کو پیدا کیا ہے۔ اللہ کی پیدائش اور بناوٹ میں کوئی تبدیلی نہیں ہو سکتی، یہ سیدھا اور مضبوط دین ہے۔“

**تشریح:** یعنی اللہ تعالیٰ نے ہر انسان کو فطرت (اسلام) پر پیدا کیا ہے۔ بعد میں والدین کی غلط تربیت اور ماحول کے بُرے اثرات کی بنا پر وہ بے راہ ہو جاتا ہے۔

## ہوسِ اقتدار

۳۶۷۔ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّكُمْ سَتَحْرِصُونَ عَلَى الْأَمَارَةِ وَسَتَكُونُ نَدَامَةً يَوْمَ الْقِيَامَةِ فَنِعْمَ الْمُرْضِعَةُ وَبِئْسَتِ الْفَاطِمَةُ.

(رواہ البخاری۔ مشکوٰۃ۔ کتاب الامارۃ۔ ص ۲۱۳)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”عن قریب تم امارت و حکومت کے حریص ہو جاؤ گے لیکن وہ قیامت کے دن ندامت کا باعث ہوگی۔ دُودھ پلانے والی کیا ہی خوب ہے اور دُودھ چھڑانے والی کیا ہی بُری ہے۔“

**توضیح:** یہاں حکومت و امارت کو مرضعہ اور فاطمہ (دُودھ چھڑانے والی) کے ساتھ تشبیہ دی گئی ہے۔ یعنی انسان حکومت کے منصب پر براجمان ہو کر تو خوب مزے لُٹتا ہے، لیکن جب موت یا معزولی کی وجہ سے یہ منصب چھٹتا ہے تو پھر ان لذتوں اور مسرتوں کی یاد حسرت و اندوہ کی شکل میں اسے ستاتی رہتی ہے۔

## مجرم کی سفارش

۳۶۸۔ عَنْ عَائِشَةَ أَنَّ قُرَيْشًا قَدْ أَهَمَّتْهُمْ شَأْنُ الْمَرْءِةِ الْمَخْزُومِيَّةِ الَّتِي سَرَقَتْ

فَقَالُوا مَنْ يُكَلِّمُ فِيهَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالُوا مَنْ يَجْتَرِي عَلَيْهِ إِلَّا

أَسَامَةُ ابْنُ زَيْدٍ حَبُّ رَسُولِ اللَّهِ صَلَّى اللَّهُ عَلَيْهِ وَسَلَّمَ فَكَلَّمَهُ أَسَامَةُ فَتَلَوْنَ وَجْهَهُ

رَسُولِ اللَّهِ صَلَّى اللَّهُ عَلَيْهِ وَسَلَّمَ وَقَالَ اتَّشَفَعُ فِي حَدِّ مِنْ حُدُودِ اللَّهِ ثُمَّ قَامَ

QU

وَاخْتَطَبَ، ثُمَّ قَالَ إِنَّمَا أَهْلَكَ الَّذِينَ قَبْلَكُمْ إِنْهُمْ كَانُوا وَإِذَا سَرَقَ فِيهِمُ الشَّرِيفُ تَرَكُوهُ وَإِذَا سَرَقَ فِيهِمُ الضَّعِيفُ أَقَامُوا عَلَيْهِ الْحَدَّ وَآيَمَ اللَّهُ لَوْ أَنَّ فَاطِمَةَ بِنْتَ مُحَمَّدٍ سَرَقَتْ لَقَطَعْتُ يَدَهَا. (بخاری۔ مسلم۔ مشکوٰۃ۔ باب الشفاعة فی الحدود۔ ص ۳۰۶)

”حضرت عائشہؓ سے روایت ہے کہ قریش کو ایک مرتبہ ایک مخزومیہ عورت کے بارے میں جس نے چوری کی تھی، بہت پریشانی اٹھانا پڑی (کہ اس کا ہاتھ نہ کٹ جائے)۔ انھوں نے مشورہ کیا کہ اس کے حق میں رسول اللہ صلی اللہ علیہ وسلم سے کون سفارش کرے؟ کہنے لگے: آں حضور ﷺ کے سامنے جانے کی جرات سوائے اُسامہ بن زیدؓ کے اور کون کر سکتا ہے کیوں کہ اُسامہؓ آپؐ کو محبوب ہیں۔ چنانچہ حضرت اُسامہؓ نے آپؐ سے بات کی۔ اس پر رسول اللہ صلی اللہ علیہ وسلم کا چہرہ متغیر ہو گیا اور آپؐ نے فرمایا: ”کیا تم حد و دالہ میں سے ایک کے بارے میں سفارش کر رہے ہو۔“ پھر آپؐ نے کھڑے ہو کر خطبہ دیا اور فرمایا: ”تم سے پہلے لوگ اسی لیے تو ہلاک ہوئے کہ اُن میں سے اگر با اثر آدمی چوری کرتا تو اُسے چھوڑ دیتے تھے اور جب کوئی کم زور چوری کرتا تو اُس پر حد جاری کر دیتے تھے۔ خُدا کی قسم! اگر فاطمہؓ بنتِ محمدؐ چوری کرتی تو میں اس کا ہاتھ بھی کاٹ دیتا۔“

عہد شکنی

۳۶۹۔ عَنْ صَفْوَانَ بْنِ سُلَيْمٍ عَنْ عِدَّةٍ مِّنْ أَبْنَاءِ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَنْ آبَائِهِمْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ أَلَا مَنْ ظَلَمَ مُعَاهِدًا أَوْ انْتَقَصَهُ أَوْ كَلَّفَهُ فَوْقَ طَاقَتِهِ أَوْ أَخَذَ مِنْهُ شَيْئًا بَغَيْرِ طَيْبِ نَفْسٍ فَأَنَا حَاجِبُهُ يَوْمَ الْقِيَامَةِ. (رواه أبو داود۔ مشکوٰۃ۔ باب الصلح)

”صفوان بن سلیم سے روایت ہے وہ صحابہ کرامؓ کے صاحب زادوں سے روایت کرتے ہیں اور وہ اپنے آبائے کرام سے کہ رسول اللہ صلی اللہ علیہ وسلم نے فرمایا: ”سُنُو! جس نے معاہدہ

(جس فرد یا قوم سے معاہدہ کیا گیا ہو) پر ظلم کیا یا اس کے حق میں کمی کی یا طاقت سے زیادہ اس پر ذمہ داری یا کام کا) بوجھ ڈالا یا اس کی خوش دلی کے بغیر اس کی کوئی چیز ہتھیالی، تو قیامت کے دن، میں (اُس کی طرف سے وکیل بن کر) جھگڑوں گا۔“

## خطرناک اجتماعی امراض

۳۷۰۔ عَنِ ابْنِ عَبَّاسٍ قَالَ مَازَهَرَ الْغُلُوبُ فِي قَوْمٍ إِلَّا أَلْقَى اللَّهُ فِي قُلُوبِهِمُ الرُّعْبَ وَلَا فِشَا الزَّيْنَى قَوْمٍ إِلَّا كَثُرَ فِيهِمُ الْمَوْتُ، وَلَا نَقَصَ قَوْمٍ نِ الْمَكِّيَّاتِ وَالْمِيزَانَ إِلَّا قُطِعَ عَنْهُمْ الرِّزْقُ وَلَا حَكَمَ قَوْمٍ بِغَيْرِ حَقٍّ إِلَّا فَشَا فِيهِمُ الدَّمُ وَلَا خَتَرَ قَوْمٍ بِالْعَهْدِ إِلَّا سُلِّطَ عَلَيْهِمُ الْعَدُوُّ. (رواہ مالک۔ مشکوٰۃ۔ باب تغیر الناس)

”حضرت عبداللہ بن عباسؓ سے روایت ہے انھوں نے کہا کہ جس قوم میں خیانت کا بازار گرم ہوگا، اس قوم میں اللہ تعالیٰ دشمن کا خوف اور دہشت پھیلا دے گا۔ جس معاشرے میں زنا کی وبا عام ہوگی وہ فنا کے گھاٹ اتر کر رہے گا۔ جس سوسائٹی میں ناپ تول میں بددیانتی کا رواج عام ہوگا وہ رزق کی برکت سے محروم ہو جائے گی۔ جہاں ناحق فیصلے ہوں گے وہاں خوں ریزی لازماً ہو کر رہے گی اور جس قوم نے بد عہدی کی اس پر دشمن کا تسلط بہر حال ہو کر رہے گا۔“

## دُنیا کی طمع

۳۷۱۔ عَنِ ثَوْبَانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُوشِكُ الْأُمَمُ أَنْ تَدَاعَى عَلَيْكُمْ كَمَا تَدَاعَى الْأَكْلَةُ إِلَى قِصْعَتِهَا قَالَ قَائِلٌ وَمِنْ قِلَّةِ نَحْنُ يَوْمَئِذٍ قَالَ بَلْ أَنْتُمْ يَوْمَئِذٍ كَثِيرٌ وَلَكِنَّكُمْ غُثَاءٌ كَغُثَاءِ السَّبِيلِ، وَلَيَنْزِعَنَّ اللَّهُ مِنْ صُدُورِ عَدُوِّكُمْ الْمَهَابَةَ مِنْكُمْ وَلَيَقْذِفَنَّ فِي قُلُوبِكُمُ الْوَهْنَ، قَالَ قَائِلٌ يَا رَسُولَ اللَّهِ وَمَا الْوَهْنُ قَالَ حُبُّ الدُّنْيَا وَكَرَاهِيَةُ الْمَوْتِ.

”حضرت ثوبانؓ سے روایت ہے کہ رسول اللہ صلی اللہ علیہ وسلم نے فرمایا: ”جس طرح

QU

کھانے والے ایک دوسرے کو دسترخوان کی طرف دعوت دیتے ہیں اس طرح عن قریب ایسا ہوگا کہ (دشمن) قومیں (لقمہ تر سمجھ کر) تم پر ٹوٹ پڑیں گی۔“ ایک شخص نے سوال کیا: کیا ایسا ہماری قلتِ تعداد کی بنا پر ہوگا؟ آپ نے فرمایا: ”نہیں، بلکہ تم اس وقت تعداد میں بہت ہو گے لیکن تمہاری حیثیت خس و خاشاک سے زیادہ نہ ہوگی۔ دشمنوں کے دلوں سے تمہارا رعب اٹھ جائے گا، اور تمہارے اندر ”وہن“ کی بیماری پیدا ہو جائے گی۔“ آپ سے سوال کیا گیا: ”وہن“ کا کیا مطلب ہے؟ آپ نے فرمایا: ”دُنیا کی محبت اور موت سے نفرت۔“

**تشریح:** دُنیا کی نعمتوں سے اگر دل کا لگاؤ جائز حد تک ہو تو اسلام اس سے نہیں روکتا، لیکن اگر یہ لگاؤ اتنا بڑھے کہ انسان میں بُزدلی اور پست ہمتی پیدا ہو جائے تو نہ وہ دنیا میں عزت کی نگاہ سے دیکھا جاسکتا ہے اور نہ آخرت میں سعادت و کام رانی سے ہم کنار ہو سکتا ہے۔“



QU

صالح اجتماعی نظام

QU

## اجتماعی نظم

۳۷۲۔ عَنْ أَبِي سَعِيدٍ نِ الْخُدْرِيِّ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا كَانَ ثَلَاثَةٌ فِي سَفَرٍ فَلْيُؤَمِّرُوا أَحَدَهُمْ. (رواه أبو داود - مشکوٰۃ باب آداب السفر)

”ابو سعید خدری سے روایت ہے کہ آپ نے فرمایا کہ: ”جب سفر میں تین آدمی ہوں تو ان میں سے ایک کو امیر بنا لیا جائے۔“

**تشریح:** اس حدیث کی وضاحت کرتے ہوئے امام ابن تیمیہ لکھتے ہیں کہ جب سفر جیسی عارضی حالت میں بھی جماعتی نظم قائم کرنے کی تاکید کی گئی ہے تو حضر کی صورت میں بدرجہ اولیٰ جماعتی نظم و امارت کی تشکیل واجب ہو جاتی ہے۔ اسی کی تائید ایک دوسری روایت سے ہوتی ہے جس میں آپ نے فرمایا: اگر کسی جنگل (فلاة) میں تین آدمی ہوں تو ان میں سے ایک کو امیر بنا لیا جائے۔“

## التزامِ جماعت

۳۷۳۔ عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ ثَلَاثَةٍ فِي قَرْيَةٍ وَلَا بَدْوٍ لَا تُقَامُ فِيهِمُ الصَّلَاةُ إِلَّا قَدِ اسْتَحْوَذَ عَلَيْهِمُ الشَّيْطَانُ فَعَلَيْكَ بِالْجَمَاعَةِ فَإِنَّمَا يَأْكُلُ الذِّبُّ الْقَاصِيَةَ. (رواه أبو داود - مشکوٰۃ - باب الجماعة - ص ۸۸)

”ابو الدرداء سے روایت ہے کہ رسول اللہ صلی اللہ علیہ وسلم نے فرمایا: ”کسی جنگل یا بستی میں تین آدمی رہتے ہوں اور پھر وہ (اجتماعی طور پر) نماز کا اہتمام نہ کریں تو لازماً ان پر شیطان مسلط ہو کر رہے گا۔ (سُنو!) جماعت سے وابستہ رہو (ورنہ تمہارا حشر وہی ہوگا جو ریوڑ سے الگ رہنے والی بھیڑ کا ہوتا ہے) بھیڑ یا اُسے ہڑپ کر جاتا ہے۔“

**تشریح:** باطل اور فسق و فجور کی طاقتیں متحد اور ان کے باقاعدہ منظم جتھے قائم ہیں، ان کا زور توڑنے کے لیے ضروری ہے کہ اہل حق اور اصحابِ تقویٰ بھی منظم اور متحد ہوں۔

اس لیے کتاب و سنت میں جماعتی زندگی اختیار کرنے کی بار بار تاکید آئی ہے بلکہ تقویٰ کی بنیادوں پر قائم ”الجماعہ“ سے خروج کو ارتداد کا ہم معنی قرار دیا ہے۔

QU

## اجتماعی نظم کی اہمیت

۳۷۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْجِهَادُ وَاجِبٌ عَلَيْكُمْ مَعَ كُلِّ أَمِيرٍ بَرًّا كَانَ أَوْ فَاجِرًا وَإِنْ عَمِلَ الْكِبَائِرَ، وَالصَّلَاةُ وَاجِبَةٌ عَلَيْكُمْ خَلْفَ كُلِّ مُسْلِمٍ بَرًّا كَانَ أَوْ فَاجِرًا وَإِنْ عَمِلَ الْكِبَائِرَ وَالصَّلَاةُ وَاجِبَةٌ عَلَى كُلِّ مُسْلِمٍ بَرًّا كَانَ أَوْ فَاجِرًا وَإِنْ عَمِلَ الْكِبَائِرَ. (ابوداؤد۔ مشکوٰۃ۔ باب الامامة)

”حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ”مسلمانو! ہر نیک یا بد امیر کی راہ نمائی میں خواہ وہ کبائر کا ارتکاب کرتا ہو تم پر جہاد فرض ہے۔ ہر نیک یا بد مسلمان کے پیچھے خواہ وہ کبائر کا مرتکب ہو نماز ادا کر لینا واجب ہے۔ ہر نیک یا بد کی نماز جنازہ ادا کرنا خواہ وہ کبائر میں مبتلا ہو ضروری ہے۔“

### تشریح:

اس روایت سے کئی باتیں معلوم ہوتی ہیں:

(۱) مسلمانوں کا امیر اخلاق و کردار کے لحاظ سے خواہ کیسا ہی ہو، نیک کاموں میں بہر حال اس کی اطاعت کرنا پڑے گی۔

(۲) امام نیک ہو یا فاسق و فاجر ہر ایک کے پیچھے نماز ہو جاتی ہے۔ یہ اس صورت میں ہے جب کہ امام یا امیر پہلے سے بنا ہوا ہے یا زور و قوت سے مسلط ہو گیا ہے، ویسے عام حالات میں جب کہ مسلمانوں کو اپنا امیر یا امام منتخب کرنے کا موقع ملے، تو انھیں اپنے میں سے اخلاق و تقویٰ کے لحاظ سے بہتر آدمی چننا چاہیے، جیسا کہ حدیث میں ہے: اجْعَلُوا اِئِمَّتَكُمْ خِيَارَكُمْ۔

(۳) کوئی مسلمان خواہ کتنا ہی بد عمل ہو اس کی نماز جنازہ ادا کرنے سے گریز نہیں کرنا چاہیے۔

ہاں اگر کوئی شخص بُری طرح بدنام ہو، یا اس نے ایسا کام کیا ہو جس سے حقوق العباد پر زد پڑتی ہو تو عوام کی تنبیہ اور سبق و عبرت کے لیے معاشرے کے ایسے افراد جو علم و تقویٰ کے لحاظ سے نمایاں ہیں اس کی نماز جنازہ سے الگ رہ سکتے ہیں، جیسا کہ حدیث میں ہے کہ آپ نے خود کشتی کرنے والے کی نماز جنازہ نہیں پڑھائی۔

QU  
اسی طرح مقروض کا جنازہ آپ نے خود نہیں پڑھایا بلکہ لوگوں سے فرمایا: صَلُّوْا عَلٰی صَاحِبِکُمْ۔ (اپنے ساتھی کا جنازہ پڑھ لو)۔  
واضح رہے کہ بائیکاٹ اور قطع تعلق کی پالیسی وہیں چل سکتی ہے جہاں صحیح معنی میں معاشرہ اسلامی بنیادوں پر قائم ہو چکا ہو۔

## نظم کی پابندی

۳۷۵۔ عَنْ بَشِيرِ بْنِ الْخِصَاصِيَّةِ قَالَ قُلْنَا إِنَّ أَهْلَ الصَّدَقَةِ يَعْتَدُونَ عَلَيْنَا أَفَنَكْتُمُ مِنْ أَمْوَالِنَا بِقَدْرِ مَا يَعْتَدُونَ، قَالَ لَا. (ابوداؤد۔ مشکوٰۃ۔ کتاب الزکوٰۃ)

”بشیر بن خصاصیہ سے روایت ہے کہ ہم نے آں حضور صلی اللہ علیہ وسلم سے سوال کیا کہ صدقہ وصول کرنے والے ہم پر زیادتی کرتے ہیں۔ کیا ہم اپنے مالوں میں سے ان کی زیادتی کے مطابق چھپا سکتے ہیں؟ آپ نے فرمایا: ”نہیں۔“  
تشریح: اس حدیث سے اندازہ ہو سکتا ہے کہ سمع و طاعت اور نظم کی پابندی کا اسلام میں کیا مقام ہے۔ اسلامی حکومت کے کارندے اگر زکوٰۃ و صدقات وصول کرتے ہوئے ظلم بھی کریں تب بھی ان کے جواب میں کوئی غلط قدم نہیں اٹھایا جاسکتا۔

## اطاعت کے حدود

۳۷۶۔ عَنْ ابْنِ عُمَرَ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ يُؤْمَرْ بِمَعْصِيَةٍ فَإِذَا أُمِرَ بِمَعْصِيَةٍ فَلَا سَمْعَ وَلَا طَاعَةَ. (متفق علیہ۔ مشکوٰۃ۔ کتاب الامارۃ)

”حضرت عبداللہ ابن عمرؓ سے روایت ہے کہ رسول اللہ صلی اللہ علیہ وسلم نے فرمایا: ”مسلمانوں پر سمع و طاعت (سننا اور ماننا) واجب ہے۔ خواہ انھیں (اپنے امیر کا حکم) پسند ہو یا ناپسند۔ یہ اسی وقت تک ہے جب تک کہ خدا کی نافرمانی کا حکم نہ دیا جائے، لیکن اگر خدا کی نافرمانی کا حکم دے تو پھر نہ سننا ہے اور نہ ماننا۔“

## QU

حُدُودِ اللَّهِ کے خلاف کوئی معاہدہ اور اقرار جائز نہیں ہے

۳۷۷۔ عَنْ عُمَرَ بْنِ عَوْفٍ نِ الْمُزَنِيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الصُّلْحُ جَائِزٌ بَيْنَ الْمُسْلِمِينَ إِلَّا صُلْحًا حَرَّمَ حَلَالًا أَوْ أَحَلَّ حَرَامًا، وَالْمُسْلِمُونَ عَلَى شُرُوطِهِمْ إِلَّا شَرْطًا حَرَّمَ حَلَالًا أَوْ أَحَلَّ حَرَامًا. (ترمذی۔ مشکوٰۃ۔ باب الافلاس)

”عمر بن عوف سے روایت ہے کہ رسول اللہ صلی اللہ علیہ وسلم نے فرمایا: ”مسلمانوں کے درمیان صلح کے عہد و پیمان جائز ہیں۔ ہاں ایسی صلح جائز نہیں جو حرام کو حلال، یا حلال کو حرام بنا دے۔ مسلمان اپنی طے کردہ شرائط کے پابند ہوں گے، الا یہ کہ کوئی ایسی شرط ہو جو حلال کو حرام یا حرام کو حلال میں تبدیل کر دے۔“

**تشریح:** مسلمانوں کے تمام معاشی، سیاسی معاملات، معاشرتی تعلقات، بین الاقوامی معاہدات اور ملکی قانون سازی کی حدود اسی حدیث کی روشنی میں طے ہونی چاہئیں۔

یعنی یہ ضروری نہیں ہے کہ اس قسم کے معاملات میں کتاب و سنت سے ہر جزئی مسئلہ کی تائید کے لیے سند تلاش کی جائے بلکہ صرف اتنا دیکھ لینا کافی ہے کہ ہمارا کوئی قدم کسی واضح نص کے خلاف تو نہیں اٹھ رہا ہے۔ ہاں عبادات کے معاملہ میں ضروری ہے کہ ہر چھوٹی سے چھوٹی جزئی کا ثبوت کتاب و سنت سے فراہم کیا جائے، ورنہ اندیشہ ہے کہ کہیں عبادت کی آڑ میں بدعات نہ رواج پا جائیں۔

.....☆☆☆.....

## QU

## امیر کی ذمہ داریاں

۳۷۸۔ عَنْ مَعْقِلِ بْنِ يَسَارٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ  
أَيُّمَا وَاوَالٍ وَّلِيٍّ مِنْ أَمْرِ الْمُسْلِمِينَ شَيْئًا فَلَمْ يَنْصَحْ لَهُمْ وَلَمْ يَجْهَدْ لَهُمْ كَنْصَحِهِ  
وَجُهْدِهِ لِنَفْسِهِ كَبَّهُ اللَّهُ عَلَى وَجْهِهِ فِي النَّارِ. (المعجم الصغير للطبرانی ص ۹۴)

”معتقل بن یسار سے روایت ہے کہ میں نے رسول اللہ ﷺ کو فرماتے ہوئے سنا: ”جو کوئی بھی مسلمانوں کے کسی معاملہ کا ذمہ دار بنا، پھر اُس نے ان کے لیے ایسی خیر خواہی اور کوشش نہ کی جیسی وہ اپنی ذات کے لیے کرتا ہے تو اللہ تعالیٰ اُسے منہ کے بل جہنم میں ڈال دے گا۔“

۳۷۹۔ عَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اللَّهُمَّ مَنْ وَّلِيٍّ مِنْ أَمْرِ أُمَّتِي شَيْئًا فَشَقَّ عَلَيْهِمْ فَاشْقُقْ عَلَيْهِ وَمَنْ وَّلِيٍّ مِنْ أَمْرِ أُمَّتِي شَيْئًا فَارْفَقَ بِهِمْ فَارْفُقْ بِهِ. (رواه مسلم - مشکوٰۃ - کتاب الامارة)

” (بروایت حضرت عائشہؓ) رسول اللہ صلی اللہ علیہ وسلم نے فرمایا: ”جو شخص میری امت کے معاملات کا ذمہ دار بنے اور پھر وہ لوگوں کو پریشانیوں اور مشقتوں میں مبتلا کر دے تو اے خدا! تو بھی اُس کی زندگی تنگ کر دے، اور جو شخص میری امت کے معاملات کا والی بنے اور پھر لوگوں سے محبت و شفقت سے پیش آئے تو اے خدا! تو بھی اس پر رحم فرما۔“

۳۸۰۔ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ أَحَدٍ مِنْ أُمَّتِي وَّلِيٍّ مِنْ أَمْرِ الْمُسْلِمِينَ شَيْئًا لَمْ يَحْفَظْهُمُ بِمَا يَحْفَظُ بِهِ نَفْسَهُ وَاهْلَهُ إِلَّا لَمْ يَجِدْ رَآئِحَةَ الْجَنَّةِ. (المعجم الصغير للطبرانی ص ۱۹۰)

”عبداللہ ابن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”میری امت میں سے جو کوئی بھی مسلمانوں کے کسی معاملہ کا ذمہ دار بنا، پھر اس نے اسی طریقہ سے

ان کی حفاظت نہ کی جس طرح وہ اپنی اور اپنے گھر والوں کی حفاظت کرتا ہے تو وہ جنت کی مہک تک نہ پائے گا۔“

QU

۳۸۱۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ وَّلِيَ مِنْ أَمْرِ الْمُسْلِمِينَ شَيْئًا فَغَشَّاهُمْ هُوَ فِي النَّارِ. (المعجم الصغير للطبرانی - ص ۷۸)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”جو مسلمانوں کے کسی معاملہ کا متولی (ذمہ دار) بنا۔ پھر اُس نے اُن سے خیانت کی تو وہ آگ میں جلے گا۔“

.....☆☆☆.....

## اسلامی حکومت کے فرائض

۳۸۲۔ عَنْ أَبِي هُرَيْرَةَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُوتَى بِالرَّجُلِ الْمُتَوَفَّى عَلَيْهِ الدِّينُ فَيَسْأَلُ هَلْ تَرَكَ لِدِينِهِ قِضَاءً فَإِنْ حَدَّثَ أَنَّهُ تَرَكَ وَفَاءً صَلَّى، وَإِلَّا قَالَ لِلْمُسْلِمِينَ صَلُّوا عَلَيَّ صَاحِبِكُمْ فَلَمَّا فَتَحَ اللَّهُ عَلَيْهِ الْفُتُوحَ قَامَ فَقَالَ أَنَا أَوْلَى بِالْمُؤْمِنِينَ مِنْ أَنْفُسِهِمْ فَمَنْ تُوَفِّيَ مِنَ الْمُؤْمِنِينَ فَتَرَكَ دِينًا فَعَلَى قِضَاءٍ هُوَ وَمَنْ تَرَكَ مَالًا فَلِوَرَثَتِهِ. (بخاری، مسلم، مشکوٰۃ، باب الافلاس)

”حضرت ابو ہریرہ سے روایت ہے کہ جب رسول اللہ صلی اللہ علیہ وسلم کی خدمت میں کسی مقروض شخص کا جنازہ لایا جاتا تو آپ دریافت فرماتے: ”کیا اس نے اپنے قرض کی ادائیگی کے لیے کچھ مال چھوڑا ہے؟“ اگر جواب اثبات میں ملتا تو آپ جنازے کی نماز پڑھا دیتے، ورنہ آپ لوگوں سے کہتے: ”جاؤ اپنے ساتھی پر نماز پڑھ لو۔“ لیکن جب بعد میں فتوحات کی ریل پیل ہو گئی تو آپ نے خطبہ دیتے ہوئے فرمایا: ”میں مسلمانوں سے ان کی جانوں کی بہ نسبت زیادہ قریب ہوں۔ اس لیے جو مسلمان قرض چھوڑ کر مرے تو اس کی ادائیگی میرے ذمے ہے اور جو مال چھوڑ کر وفات پائے تو اس کے حق دار اس کے وارث ہیں۔“

**تشریح:** اس حدیث سے معلوم ہوتا ہے کہ اسلامی حکومت ان تمام لوگوں کی بنیادی ضروریات کی ذمہ دار ہے جو خود اپنے پاؤں پر کھڑے نہیں ہو سکتے۔ بنیادی ضروریات یہ ہیں:

(۱) خوراک (۲) لباس (۳) مکان (۴) علاج (۵) تعلیم۔

اگر کسی حکومت میں اس کے شہری ان بنیادی ضروریات ہی سے محروم ہوں تو ایسی حکومت کو صحیح معنی میں اسلامی نہیں قرار دیا جاسکتا۔ حضرت عمرؓ نے قحط کے زمانے میں چور پر قطعِ ید کی حد جاری نہیں کی۔ اس کی وجہ ظاہر ہے کہ جب ایک حکومت اپنے شہریوں کے لیے خوراک کا انتظام نہیں کر سکتی تو وہ چور کا ہاتھ کیسے کاٹ سکتی ہے۔ ہو سکتا ہے کہ چور نے حالات سے مجبور ہو کر چوری کی ہو۔



QU

اوصافِ امامت و قیادت

۳۸۳۔ عَنْ أَبِي مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ الْقَوْمِ أَقْرُوهُمْ لِكِتَابِ اللَّهِ فَإِنْ كَانُوا فِي الْقِرَاءَةِ سَوَاءً فَأَعْلَمُهُمْ بِالسُّنَّةِ فَإِنْ كَانُوا فِي السُّنَّةِ سَوَاءً فَأَقْدَمُهُمْ هِجْرَةَ فَإِنْ كَانُوا فِي الْحِجْرَةِ سَوَاءً فَأَقْدَمُهُمْ سِنًا، وَلَا يُؤَمِّنَنَّ الرَّجُلُ الرَّجُلَ فِي سُلْطَانِهِ وَلَا يَقْعُدُ فِي بَيْتِهِ عَلَى تَكْرِمَتِهِ إِلَّا بِإِذْنِهِ.

(رواه مسلم - مشکوٰۃ - باب الامامہ - ص ۹۲)

” (بروایت ابو مسعود) رسول اللہ صلی اللہ علیہ وسلم نے فرمایا: ”لوگوں کا امام وہ بنے جو ان میں قرآن کا زیادہ عالم ہو، اگر اس میں برابر ہوں تو پھر وہ آگے بڑھے جو سنت کا علم زیادہ رکھتا ہو۔ اگر اس میں بھی یکساں ہوں تو پھر وہ نماز پڑھائے جس نے ہجرت میں پیش قدمی کی ہو، اور اگر اس میں بھی برابر ہوں تو پھر وہ امام بنے جو عمر میں بڑا ہو۔ کوئی شخص کسی دوسرے مسلمان بھائی کے اثر و رسوخ کے مقام پر امامت نہ کرے اور نہ اس کے گھر میں اس کی گدی پر اس کی اجازت کے بغیر بیٹھے۔“

توضیح:

(۱) اسلام میں چوں کہ سیاست بھی دین کے تابع ہے اس لیے مسجد میں پیشوائی کے لیے جن اوصاف کا لحاظ رکھا جاتا ہے، انھی اوصاف کا لحاظ صدر مملکت اور وزیر اعظم بناتے وقت بھی رکھنا چاہیے۔

دینی لحاظ سے چار اوصاف یہاں بیان ہوئے ہیں:

۱۔ قرآن کے علم میں برتری۔

۲۔ سنت کی واقفیت میں فوقیت۔

۳۔ ہجرت یا کسی اہم دینی خدمت میں سبقت۔

۴۔ عمر کے لحاظ سے بزرگی

(۲) جس عالم دین کے جہاں اثرات اور مقبولیت زیادہ ہو وہاں کسی دوسرے شخص کا منصبِ امامت و

قیادت پر مسلط ہو جانا، مسلمانوں کی اجتماعی زندگی کے لیے انتشار انگیز ثابت ہو سکتا ہے۔ الا یہ

QU کہ وہ خود اس کی اجازت دے دے۔ اسی طرح کسی شخص کی خاص گدی یا کرسی پر اس کی اجازت کے بغیر نہ بیٹھنا چاہیے، اس سے بھی تلخیوں اور غلط فہمیوں کا دروازہ کھل سکتا ہے۔

۳۸۴۔ عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةٌ لَا تَرْفَعُ صَلَوَاتُهُمْ فَوْقَ رُءُوسِهِمْ شَبْرًا رَجُلٌ أُمَّ قَوْمًا وَهُمْ لَهُ كَارِهُونَ وَامْرَأَةٌ بَاتَتْ وَزَوْجُهَا عَلَيْهَا سَاخِطٌ، وَأَخْوَانٌ مُتَصَارِمَانِ. (ابن ماجہ۔ مشکوٰۃ۔ باب الامامة)

”حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”تین قسم کے افراد ہیں جن کی نمازیں ان کے سروں سے بالشت بھر بھی اونچی نہیں ہوتیں یعنی خدا کے ہاں ان کی مقبولیت کا کوئی مقام نہیں ہے:

(۱) ایسا شخص جو لوگوں کا امام بنا ہوا ہے حالانکہ وہ اسے ناپسند رکھتے ہیں۔

(۲) وہ عورت جو اس حالت میں رات گزارے کہ اس کا شوہر اس سے ناراض ہو۔

(۳) دو مسلمان (بھائی) جو ایک دوسرے سے قطع تعلق کیے ہوئے ہوں۔“

**تشریح:** امیر و امام کا ایک نمایاں وصف یہ بھی ہے کہ سیرت و اخلاق کی بنا پر عوام میں اس کی مقبولیت و محبوبیت پائی جاتی ہو اور جب بھی وہ یہ محسوس کرے کہ لوگوں کی اکثریت اس سے خوش نہیں ہے تو اس ذمہ داری سے خود ہی الگ ہو جانا چاہیے۔

## منصب کی طلب

۳۸۵۔ عَنْ عَبْدِ الرَّحْمَنِ بْنِ سَمُرَةَ قَالَ قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَسْأَلِ الْأَمَارَةَ فَإِنَّكَ إِن أُعْطِيَتْهَا عَنْ مَسْئَلَةٍ أُعْطِيَتْهَا وَإِنْ أُعْطِيَتْهَا عَنْ غَيْرِ مَسْئَلَةٍ أُعْنَتْ عَلَيْهَا. (بخاری۔ مسلم۔ مشکوٰۃ۔ کتاب الامارة ص ۳۱۲)

”عبدالرحمن بن سمرہؓ سے روایت ہے کہ رسول اللہ ﷺ نے فرمایا: ”امارت کی طلب مت کرو۔ اگر تم اسے مانگ لو گے تو اسی کے حوالے کر دیے جاؤ گے اور اگر بن مانگے امارت ملے گی (تو اس سے عہدہ برآ ہونے کے لیے اللہ کی طرف سے) تمہاری مدد کی جائے گی۔“

**تشریح:** امارت و حکومت کی ذمہ داریاں اتنی زیادہ ہیں کہ کوئی دیانت دار صاحبِ فہم اس بوجھ کو

QU

اٹھانے کے لیے خود آگے نہیں بڑھ سکتا۔

اس کے باوجود اگر کوئی شخص اس سلسلے میں میں دوڑ دھوپ کرتا ہے تو وہ دو حال سے خالی نہیں ہے۔

یا تو وہ ان مناصب کی نزاکت اور ذمہ داریوں سے بے خبر ہے یا پھر وہ عہدوں کا بھوکا اور

ہوسِ اقتدار میں مبتلا ہے۔

ان دونوں میں سے ہر شکل ایسے شخص کے نااہل ہونے کے لیے کافی ہے۔

۳۸۶۔ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ ابْتَغَى الْقَضَاءَ

وَسَأَلَ وَكَلَّ إِلَى نَفْسِهِ وَمَنْ أُكْرِهَ عَلَيْهِ أَنْزَلَ اللَّهُ مَلَكًا يُسَدِّدُهُ.

(رواہ الترمذی وابن ماجہ۔ مشکوٰۃ۔ باب العمل فی القضا)

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”جس نے

منصبِ قضا طلب کیا وہ اپنے نفس کے حوالے کر دیا جائے گا اور جو اس پر مجبور کیا گیا اللہ تعالیٰ

فرشتہ نازل فرمائے گا جو اسے سیدھا چلاتا رہے گا۔“

طلبِ مناصب کے حُدُود

۳۸۷۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ طَلَبَ

قَضَاءَ الْمُسْلِمِينَ حَتَّى يَنَالَهُ ثُمَّ غَلَبَ عَدْلَهُ جَوْرَهُ فَلَهُ الْجَنَّةُ ط وَمَنْ غَلَبَ جَوْرَهُ

عَدْلَهُ فَلَهُ النَّارُ. (رواہ ابو داؤد، مشکوٰۃ، باب العمل فی القضا)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: ”جس نے

منصبِ قضا طلب کیا اور اسے پالینے کے بعد اس کا عدل اس کے ظلم پر غالب آ گیا اس کے لیے

جنت ہے اور جس کا ظلم اس کے عدل پر غالب آ گیا اس کے لیے دوزخ ہے۔“

عام حالات میں شریعت کا تقاضا یہی ہے کہ ایک مسلمان ذمہ دارانہ مناصب کے لیے خود تک و دو

نہ کرے ورنہ اس کا تقویٰ داغ دار ہوئے بغیر نہیں رہ سکتا۔ لیکن حرص و طمع میں مبتلا ہوئے بغیر اگر کوئی شخص

یہ توقع رکھتا ہے کہ اس کے آگے بڑھنے سے واقعی حق و انصاف کے تقاضے پورے ہو سکتے ہیں اور شر و فساد

کے علم برداروں کا زور توڑا جا سکتا ہے تو یہ ایک مستثنیٰ شکل ہے اور یہ بھی اس صورت میں جب کہ اس کام

QU

کے لیے دوسرا قابل اعتماد سیرت والا شخص معاشرے میں موجود نہ ہو۔ یہ وضاحت اس لیے ضروری ہے کہ طلبِ منصب کے بارے میں مخالف اور موافق دونوں قسم کی روایات کا صحیح مطلب سامنے آجائے۔ بہر حال احتیاط اسی میں ہے کہ اس آزمائش کی بھٹی میں ڈالنے سے اپنے آپ کو بچایا جائے۔ جیسا کہ دوسری روایت میں ہے کہ جو قاضی بنا گویا وہ چھری کے بغیر ہی ذبح کر دیا گیا۔

## حکومت کی اصلاح کا مدار عوام کی دُرستی پر ہے

۳۸۸۔ عَنْ يَحْيَى بْنِ هَاشِمٍ عَنْ يُونُسَ ابْنِ أَبِي اسْحَقَ عَنْ أَبِيهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَمَا تَكُونُونَ كَذَلِكَ يُؤَمَّرُ عَلَيْكُمْ (مشکوٰۃ، باب کتاب الامارة)

” (بروایت ابو اسحاق عن ابیہ) رسول اللہ صلی اللہ علیہ وسلم نے فرمایا: ”جیسے تم ہو گے ویسے ہی تم پر امیر (حکم ران) مُسلط ہوں گے۔“

**توضیح:** عام طور پر حکم ران گروہ سوسائٹی کا مکھن ہوتا ہے۔ اب اگر عوام بد کردار ہوں گے تو ان کے خواص کب نیک سیرت ہو سکتے ہیں۔

خصوصاً آج کے جمہوری دور میں جب کہ عوام ہی کو اپنی مرضی سے اپنے حکم ران اور نمائندے منتخب کرنے کا اختیار ہوتا ہے۔

دوسرا مطلب یہ بھی ہو سکتا ہے کہ جس ملک کے عوام شر پسند ہوں گے وہاں سزا کے طور پر اللہ تعالیٰ شریر قسم کے حکم ران مسلط کر دے گا۔

## شورائی نظام کی اہمیت

۳۸۹۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ أَمْرًا وَكُمُ خِيَارِكُمْ وَأَغْنِيَاءُ كُمْ سُمَحَائِكُمْ وَأُمُورُكُمْ شُورَى بَيْنِكُمْ فَظَهَرُ الْأَرْضِ خَيْرٌ لَكُمْ مِنْ بَطْنِهَا وَإِذَا كَانَ أَمْرًا كُمْ شَرَارِكُمْ وَأَغْنِيَاءُكُمْ بُخَلَاءُكُمْ وَأُمُورُكُمْ إِلَى نِسَائِكُمْ فَبَطْنُ الْأَرْضِ خَيْرٌ لَكُمْ مِنْ ظَهْرِهَا (ترمذی، مشکوٰۃ، باب تغیر الناس)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”جب تمہارے امرا (حکم ران)

(اخلاق و کردار کے لحاظ سے) اچھے لوگ ہوں، تمہارے (معاشرے کے) خوش حال افراد  
 فیاض ہوں، اور تمہارے (اجتماعی) معاملات باہمی مشورے سے طے پاتے ہوں تو یقیناً  
 تمہارے لیے یعنی مسلم قوم کے لیے زمین کی پشت (زندگی) زمین کی گود (موت) سے بہتر ہے۔  
 اور جب تمہارے حاکم بد کردار لوگ ہوں، تمہارے مال دار افراد بخیل ہوں اور تمہارے معاملات  
 بیگمات کے حوالے ہوں تو پھر زمین کی گود زمین کی پشت سے (بدرجہا) بہتر ہے (یعنی ایسی مسلم  
 قوم خود اپنے لیے بھی ذلت و رسوائی کا موجب ہے اور اسلام کے لیے بھی ننگ و عار کا باعث)۔“

**تشریح:** اس حدیث میں تین امور کو مسلم معاشرے کے لیے دنیا و آخرت کی سعادت کا سرچشمہ قرار دیا  
 گیا ہے۔ اگر کسی معاشرے میں یہ تینوں اجتماعی اوصاف موجود ہوں تو وہ فلاح و کام رانی سے ہم کنار ہوگا۔

(۱) خدا ترس قیادت و حکومت۔ (۲) فیاض اور غریبوں کے ہم درد اصحابِ دولت، (۳) تمام

اجتماعی معاملات میں مشاورت و جمہوریت کی روح کا فرما۔

اس کے برعکس اگر حکم ران افراد بد طینت ہوں، مال دار گروہ بخیل و حریص ہو اور شہوانی میلانات  
 اور عیش پسندانہ رجحانات کا یہ حال ہو کہ اجتماعی امور میں سربراہ عورتیں ہوں تو پھر ایسا معاشرہ آج نہیں  
 مٹا تو کل مٹ کر رہے گا۔

اس حدیث سے یہ بات بھی واضح ہوتی ہے کہ جس سوسائٹی میں مشاورت اور باہمی اعتماد و تعاون  
 ناپید ہوگا وہاں عورتوں کی قوامیت کی شکل میں بدترین آمریت مسلط ہو کر رہے گی۔

.....☆☆☆.....

## عدالت کی ذمہ داریاں

۳۹۰۔ عَنْ بُرَيْدَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْقُضَاةُ ثَلَاثَةٌ وَاحِدٌ فِي الْجَنَّةِ وَاثْنَانِ فِي النَّارِ فَأَمَّا الَّذِي فِي الْجَنَّةِ فَرَجُلٌ عَرَفَ الْحَقَّ فَجَارَ فِي الْحُكْمِ فَهُوَ فِي النَّارِ وَرَجُلٌ قَضَى لِلنَّاسِ عَلَى جَهْلٍ فَهُوَ فِي النَّارِ.

(رواہ ابو داؤد و ابن ماجہ، مشکوٰۃ، باب العمل فی القضا)

”حضرت بریدہ سے روایت ہے کہ رسول اللہ صلی اللہ علیہ وسلم نے فرمایا: ”قاضی تین قسم کے ہیں۔ ایک قسم جنت میں جائے گی اور دو قسمیں دوزخ میں۔ جنت کا حق دار وہ شخص ہے جس نے حق کو پہچان کر اُس کے مطابق فیصلہ کیا۔ اور جس شخص نے حق کو پہچان کر فیصلہ کرنے میں ظلم کیا وہ دوزخ میں ہے۔ اسی طرح جس شخص نے جہالت میں لوگوں کے فیصلے کیے وہ بھی دوزخ میں ہوگا۔“

**تشریح:** اسلامی حکومت کے قاضی میں دو بنیادی شرطیں ہونا ضروری ہیں:

(۱) قانون کی پوری واقفیت۔

(۲) ہر معاملہ میں عدل و انصاف کے تقاضوں کا لحاظ۔

اگر ان دونوں اوصاف میں سے کوئی وصف موجود نہیں ہے تو وہ اس قابل نہیں ہے کہ اسے اسلامی عدالت میں قاضی کا منصب سونپا جائے۔

۳۹۱۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ جُعِلَ قَاضِيًا بَيْنَ النَّاسِ فَقَدْ ذُبِحَ بِغَيْرِ سَكِينٍ. (رواہ ابو داؤد و ابن ماجہ۔ مشکوٰۃ۔ باب العمل فی القضا)

” (بروایت ابو ہریرہ) رسول اللہ صلی اللہ علیہ وسلم نے فرمایا: ”جو لوگوں کے درمیان (فیصلہ کرنے کے لیے) قاضی بنایا گیا گویا وہ چھری کے بغیر ہی ذبح کر دیا گیا۔“

یعنی یہ قضا کا منصب انتہائی نازک ذمہ داری کا منصب ہے۔ اگر قاضی غیر منصفانہ روش اختیار کرتا ہے تو خدا کے ہاں پکڑا جائے گا اور اگر انصاف کی راہ پر چلتا ہے تو بااثر مجرموں کی دشمنی کا نشانہ بنتا ہے۔

QU

## نفاذِ قانون میں مساوات

۳۹۲۔ عَنْ عُبَادَةَ بْنِ الصَّامِتِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَقِيمُوا حُدُودَ اللَّهِ فِي الْقَرِيبِ وَالْبَعِيدِ وَلَا تَأْخُذْكُمْ فِي اللَّهِ لَوْمَةٌ لَآئِمٍ.

(رواہ ابن ماجہ - مشکوٰۃ - کتاب الحرود)

”حضرت عبادہ بن صامت سے روایت ہے کہ رسول اللہ صلی اللہ علیہ وسلم نے فرمایا: ”اپنے سے قریب والوں اور دُور والوں پر (یکساں) حد جاری کرو۔ اور اللہ کے معاملہ میں کسی ملامت گر کی ملامت کی تمہیں پروا نہیں ہونی چاہیے۔“

## قانونی مساوات

۳۹۳۔ عَنْ أُمِّ سَلْمَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ فِي بَيْتِهَا فَدَعَى وَصِيفَةً لَهَا أَوْلَهَا فَاَبْطَأَتْ فَاسْتَبَانَ الْغَضَبُ فِي وَجْهِهِ فَقَامَتْ أُمُّ سَلْمَةَ إِلَى الْحِجَابِ فَوَجَدَتْ الْوَصِيفَةَ تَلْعَبُ وَمَعَهُ سِوَاكٌ فَقَالَ لَوْلَا خَشْيَةُ الْقَوَدِ يَوْمَ الْقِيَامَةِ لَأَوْجَعْتُكَ بِهَذَا السِّوَاكِ. (الادب المفرد - باب قصاص العبد - ص ۲۹)

”اُمّ سلمہؓ سے روایت ہے کہ آں حضور ﷺ ان کے مکان میں تھے تو آپ نے اپنی لونڈی کو بلایا۔ اُس نے آنے میں دیر کر دی تو آپ کا چہرہ غصہ سے تھما اٹھا۔ اُمّ سلمہؓ پردہ کے پاس کھڑی ہوئیں تو انھوں نے لونڈی کو کھیلتے ہوئے پایا۔ اس وقت آپ کے پاس مسواک تھی۔ آپ نے لونڈی کو مخاطب کرتے ہوئے فرمایا: ”اگر قیامت کے دن قصاص کا اندیشہ نہ ہوتا تو میں تجھے اس مسواک سے سزا دیتا۔“

**تشریح:** (۱) اس روایت میں آخرت کی عدالت کا ذکر ہے، اس سے اندازہ ہو سکتا ہے کہ جب معمولی سی ضرب و توبیخ پر آخرت میں قصاص کا اندیشہ ہو سکتا ہے تو دنیاوی عدالت میں بدرجہ اولیٰ اس پر باز پرس ہو سکتی ہے۔

(۲) غلاموں اور خادموں کے ساتھ کیسا برتاؤ ہونا چاہیے اس کا ایک اعلیٰ نمونہ اس حدیث میں ملتا ہے۔

## QU

## قانونی معافی کے حدود

۳۹۴۔ عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَقِيلُوا ذَوِي الْهَيَّاتِ عَثْرَاتِهِمْ إِلَّا الْحُدُودَ. (رواه أبو داود، مشکوٰۃ، کتاب الحدود)

” (بروایت عائشہؓ) آپؐ نے فرمایا: ”حیثیت والوں سے ان کی لغزشیں معاف کر دو۔ مگر یہ واضح رہے کہ اللہ تعالیٰ کی مقرر کردہ حدود معاف نہیں ہو سکتیں۔“

**تشریح:** یہاں ”حیثیت“ سے مراد وہ اعزاز و احترام ہے جو ایک مسلم سوسائٹی میں علم و تقویٰ اور دینی خدمات کی بنا پر حاصل ہوتا ہے۔ ایسے افراد سے اگر کوئی لغزش ہو جائے تو اسے نظر انداز کر دینا ہی مناسب ہے۔

اس حدیث کی تائید میں حاطبؓ بن ابی بلتعہ کا واقعہ پیش کیا جا سکتا ہے۔ انھوں نے محض اپنے ذاتی مصالح کی بنا پر رسول اللہ صلی اللہ علیہ وسلم کا ایک راز مشرکین مکہ پر ظاہر کرنے کی کوشش کی تھی۔ ان کا یہ جرم محض اس لیے معاف کر دیا گیا کہ انھوں نے جنگ بدر کے نازک موقع پر دشمنوں کے مقابلہ میں جان کی بازی لگا دی تھی۔ لیکن خلیفہ وقت کو یہ حق حاصل نہیں کہ وہ کسی بڑے سے بڑے متقی اور مجاہد کی خاطر حدود اللہ کو ٹال سکے۔

## عدالت کے اصول و آداب

۳۹۵۔ عَنْ عَبْدِ اللَّهِ بْنِ زُبَيْرٍ قَالَ قَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَّ الْخَصْمَيْنِ يَقْعُدَانِ بَيْنَ يَدَيْ الْحَاكِمِ. (رواه احمد و أبو داود۔ مشکوٰۃ۔ باب الاقضية)

”حضرت عبداللہ بن زبیرؓ سے روایت ہے کہ رسول اللہ صلی اللہ علیہ وسلم نے فرمایا کہ: ”مدعی اور مدعا علیہ دونوں قاضی کے سامنے پیش کیے جائیں۔“

**تشریح:** عدالت کے سامنے فریقین کی حاضری ضروری ہے۔ یہ نہیں ہو سکتا کہ کسی فریق کو دولت، منصب یا اثر و رسوخ کی بنا پر عدالت کی پیشی سے مستثنیٰ قرار دے دیا جائے۔

۳۹۶۔ عَنْ ابْنِ عَبَّاسٍ رَضِيَ اللَّهُ عَنْ النَّبِيِّ صَلَّى اللَّهُ عَلَيْهِ وَسَلَّمَ قَالَ لَوْ يُعْطَى النَّاسُ



QU

بَدَعُواهُمْ لَا دَعَى نَاسٌ دِمَاءَ رِجَالٍ وَأَمْوَالَهُمْ وَلَكِنَّ الْيَمِينَ عَلَى الْمُدَّعَى عَلَيْهِ.

(رواہ مسلم۔ مشکوٰۃ۔ باب الاقضية)

”حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا: ”اگر لوگوں کے حق میں فیصلے محض ان کے دعووں کی بنا پر کر دیے جائیں تو پھر ہر شخص کی جان و مال کے مدعی پیدا ہو جائیں (اور کوئی بھی ایسا نہ رہے کہ اس کی جان اور مال محفوظ ہوں) اس لیے مدعا علیہ کو حلف اٹھانے کا حق ملنا چاہیے۔“

**تشریح:** دوسری روایت میں ہے کہ مدعی اپنے دعوے کے ثبوت میں گواہ پیش کرے۔ اگر وہ ایسا نہیں کر سکتا تو مذکورہ بالا حدیث کی روشنی میں مدعا علیہ حلف اٹھا کر الزام سے بری ہو سکتا ہے۔

۳۹۷۔ عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِدْرُوْهُ الْحُدُوْدَ

عَنِ الْمُسْلِمِينَ مَا اسْتَطَعْتُمْ فَإِنْ كَانَ لَهُ مَخْرَجٌ فَخَلُّوا سَبِيلَهُ فَإِنَّ الْإِمَامَ يُخْطِئُ فِي

الْعَفْوِ خَيْرٌ مِّنْ أَنْ يُخْطِئَ فِي الْعُقُوْبَةِ. (رواہ الترمذی، مشکوٰۃ، کتاب الحدود)

”حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا: ”جہاں تک ممکن ہو مسلمانوں سے شرعی حدود کے نفاذ کو ٹالتے رہو۔ اگر ذرا سی بھی گنجائش نظر آجائے تو ملزم کی راہ نہ روکو، اس لیے کہ امیر وقت کا ملزم کے چھوڑ دینے میں غلطی کر جانا اس سے بہتر ہے کہ وہ سزا دینے میں کسی بے گناہ کو نشانہ بنا ڈالے۔“

**تشریح:** اس حدیث سے صاف واضح ہے کہ عدالت میں مقدمہ چلانے کے باوجود اگر ثبوتِ جرم میں ذرا شبابہ بھی رہ جائے تو ملزم کو سزا نہیں دی جاسکتی۔ اس سے بدرجہ اولیٰ یہ بات ثابت ہوتی ہے کہ کسی کو مقدمہ چلائے بغیر نظر بند رکھنا یا کوئی اور پابندی عائد کرنا اسلامی عدل کے یک سر منافی ہے۔

.....☆☆☆.....

## جنگی اخلاق

۳۹۸۔ عَنْ أَنَسٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ انْطَلِقُوا بِسْمِ اللَّهِ وَبِاللَّهِ وَعَلَى مِلَّةِ رَسُولِ اللَّهِ، لَا تَقْتُلُوا شَيْخًا فَانِيًّا وَلَا طِفْلًا صَغِيرًا وَلَا أَمْرَةً وَلَا تَغْلُوا وَضَمُّوا غَنَائِمَكُمْ وَأَصْلِحُوا وَأَحْسِنُوا فَإِنَّ اللَّهَ يُحِبُّ الْمُحْسِنِينَ.

”حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: ”(دشمنوں سے جہاد کے لیے) اللہ کے نام کے ساتھ، اللہ کی توفیق و تائید کے ساتھ اور اللہ کے رسول صلی اللہ علیہ وسلم کی ملت (دین) پر قائم رہتے ہوئے نکل کھڑے ہو! (لیکن یہ یاد رہے کہ جنگ کے موقع پر) ناتواں بوڑھوں، چھوٹے بچوں اور عورتوں پر ہاتھ نہ اٹھاؤ، مالِ غنیمت میں خیانت نہ کرو۔ جنگ میں جو کچھ ہاتھ آئے سب ایک جگہ جمع کرو۔ نیکی اور احسان کی راہ اختیار کرو۔ بلاشبہ اللہ تعالیٰ احسان کرنے والوں کو پسند رکھتا ہے۔“

**تشریح:** اسلام نے جنگ کے بارے میں بنیادی اخلاقی ہدایت بیان کی ہے کہ جو تم سے لڑتے ہیں انھی پر تم ہاتھ اٹھاؤ، معصوم بچوں، عورتوں اور کم زور سن رسیدہ افراد کو اپنے حملوں کا نشانہ نہ بناؤ۔

.....☆☆☆.....

## بین الاقوامی اخلاق

۳۹۹۔ عَنْ سَلِيمِ بْنِ عَامِرٍ قَالَ كَانَ بَيْنَ مُعَاوِيَةَ وَبَيْنَ الرُّومِ عَهْدٌ، وَكَانَ يَسِيرُ نَحْوَ بِلَادِهِمْ حَتَّى إِذَا نُقِضِيَ الْعَهْدُ أَغَارَ عَلَيْهِمْ، فَجَاءَ رَجُلٌ عَلَى فَرَسٍ، وَهُوَ يَقُولُ اللَّهُ أَكْبَرُ اللَّهُ أَكْبَرُ، وَفَاءٌ لَا غَدْرَ فَنظَرَ فَإِذَا هُوَ عَمْرُوبُ بْنُ عَبْسَةَ، فَسَأَلَهُ مُعَاوِيَةُ عَنْ ذَلِكَ فَقَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ كَانَ بَيْنَهُ وَبَيْنَ قَوْمٍ عَهْدٌ فَلَا يَحِلُّنَّ عَهْدًا وَلَا يَشُدَّنَّهُ حَتَّى يَمُضِيَ أَمَدُهُ أَوْ يَنْبِذَ إِلَيْهِمْ عَلَى سَوَاءٍ فَرَجَعَ مُعَاوِيَةُ بِالنَّاسِ . (أبو داود - مشكوة - باب الامان)

”سليم بن عامر سے روایت ہے کہ حضرت معاویہؓ اور رومیوں کے درمیان (جنگ نہ کرنے پر) معاہدہ ہوا تھا۔ حضرت معاویہؓ اسی زمانہ صلح میں (اپنی فوجیں لے کر) رومی سرحد کی طرف چل کھڑے ہوئے، (ان کا خیال تھا کہ) جوں ہی معاہدہ کی مدت ختم ہوگی دشمن پردھا و ابول دیا جائے گا۔ (ابھی حضرت معاویہؓ سفر میں تھے) کہ ایک گھڑسوار نمودار ہوا، وہ کہہ رہا تھا: ”اللہ اکبر، اللہ اکبر، معاہدہ کا لحاظ کرو اور عہد شکنی سے بچو۔“ حضرت معاویہؓ نے جب ان کی طرف نگاہ اٹھائی تو معلوم ہوا کہ یہ عمرو بن عبسہ ہیں۔ حضرت معاویہؓ کے دریافت کرنے پر انھوں نے کہا کہ میں نے رسول اللہ ﷺ سے سنا ہے آپؐ (ایک مرتبہ) فرما رہے تھے: ”کسی قوم سے معاہدہ ہو تو اس میں کوئی تبدیلی کرنا جائز نہیں ہے تا وقتیکہ پوری مدت ختم نہ ہو جائے یا پھر برابر برابر معاہدہ دشمن کے منہ پر دے مارو۔“ یہ حدیث سن کر حضرت معاویہؓ فوجیں لے کر واپس پلٹ آئے۔“

اس حدیث سے کئی باتیں معلوم ہوتی ہیں:

- (۱) جس ملک سے معاہدہ ہوا سے تیاری کا مساویانہ طور پر موقع دیے بغیر صلح کی مدت ختم ہوتے ہی اس پر اچانک ٹوٹ پڑنا جائز نہیں ہے۔
- (۲) اگر صلح کی مدت کے زمانہ میں بھی جنگ کی نوبت آجائے تو حریف کو پہلے سے مطلع کر دینا

QU

ضروری ہے۔

یہی معنی ہیں قرآن مجید کی اس آیت کے:

وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ ط (الانفال: ۵۸)

”یعنی اگر کسی قوم سے خیانت کا اندیشہ ہو تو مساویانہ طور پر اس کا معاہدہ اس کے منہ پر دے مارو۔“

(۳) اس روایت سے سمع و طاعت کے معاملہ میں صحابہ کرامؓ کا بلند کردار بھی سامنے آتا ہے۔ حضرت

معاویہؓ کو جوں ہی یہ معلوم ہوتا ہے کہ ان کا طرزِ عمل فرمانِ نبویؐ کے خلاف ہے، دشمن کی طرف

بڑھنے والی فوجوں کو فوراً واپسی کا حکم دے دیتے ہیں۔

(۴) صحابہ کرامؓ کی زندگی کا ایک اہم اور سبق آموز پہلو یہ ہے کہ وہ کسی بھی صاحبِ سطوت خلیفہ یا

حکم ران کے مقابلہ میں کلمہ حق کہنے سے نہیں چوکتے تھے۔ حضرت عمرو بن عبسہ کا یہ جرأت

مندانہ اقدام ہر مسلمان کے لیے حق گوئی کا اعلیٰ نمونہ ہے۔

.....☆☆☆.....

## دین و سیاست

۴۰۰۔ عَنْ مُعَاذِ بْنِ جَبَلٍ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ خُذُوا الْعَطَاءَ مَا دَامَ عَطَاءً فَإِذَا صَارَ رِشْوَةً عَلَى الدِّينِ، فَلَا تَأْخُذُوا بِهِ وَلَسْتُمْ بِتَارِكِيهِ يَمْنَعُكُمْ الْفَقْرُ وَالْحَاجَةُ إِلَّا أَنْ رَحَا الْإِسْلَامَ دَائِرَةٌ فَدُورُوا مَعَ الْكِتَابِ حَيْثُ دَارَ إِلَّا أَنْ الْكِتَابَ وَالسُّلْطَانَ لِيَفْتَرِقَانِ فَلَا تُفَارِقُوا الْكِتَابَ إِلَّا إِنَّهُ سَيَكُونُ أَمْرًا يُقْضُونَ لَكُمْ فَإِنْ أَطَعْتُمُوهُمْ يُضِلُّوكُمْ وَإِنْ عَصَيْتُمُوهُمْ قَتَلُوكُمْ..... قَالَ يَارَسُولَ اللَّهِ كَيْفَ نَصْنَعُ قَالَ كَمَا صَنَعَ أَصْحَابُ عِيسَى نُشِرُوا بِالْمِنْشَارِ وَحُمِلُوا عَلَى الْخَشَبِ مَوْتٌ فِي طَاعَةِ اللَّهِ خَيْرٌ مِّنْ حَيَاةٍ فِي مَعْصِيَةِ اللَّهِ عَزَّ وَجَلَّ.

(المعجم الصغير للطبرانی)

”حضرت معاذ بن جبل سے روایت ہے کہ رسول اللہ صلی اللہ علیہ وسلم نے فرمایا: ”عطیہ قبول کر لو جب تک کہ اس کی حیثیت عطیہ کی ہو، لیکن جب یہ عطیہ دین کے معاملہ میں رشوت بن جائے تو پھر اسے قبول نہ کرو۔ مگر تم اسے چھوڑنے والے نہیں ہو۔ فقر و فاقہ تمہیں اس کے قبول کرنے پر مجبور کر دے گا۔ ہاں سنو! اسلام کی چکی گھوم رہی ہے، تو جس طرف قرآن کا رخ ہو ادھر تم بھی گھوم جاؤ۔ سنو! قرآن اور اقتدار عن قریب دونوں جدا ہو جائیں گے (خبردار) تم قرآن کا ساتھ نہ چھوڑنا۔ آئندہ ایسے حکم ران ہوں گے جو تمہارے بارے میں فیصلے کریں گے۔ اگر تم ان کی اطاعت کرو گے تو وہ تمہیں گم راہ کر ڈالیں گے۔ اور اگر تم ان کی نافرمانی کرو گے تو وہ تمہیں موت کے گھاٹ اتار دیں گے۔“ (راوی نے) سوال کیا: تب ہم کیا کریں؟ آپ نے فرمایا: ”وہی کرو جو حضرت عیسیٰ علیہ السلام کے ساتھیوں نے کیا۔ وہ لوگ آروں سے چیرے گئے، سولیوں پر لٹکائے گئے۔ اللہ کی نافرمانی میں زندگی گزارنے سے بہتر ہے کہ انسان اللہ تعالیٰ کے احکام کی پیروی کرتے ہوئے جان دے دے، (یعنی خواہ کتنی بڑی سے بڑی آزمائش کیوں نہ آجائے ایک مومن کو حق پر جمے رہنے اور حق کی دعوت دینے سے باز نہیں آنا چاہیے۔)“

QU

**تشریح:** اس روایت میں چند امور کی طرف توجہ دلائی گئی ہے:

(۱) آپس میں ہدیہ، عطیہ اور دعوت و ضیافت کی راہ و رسم ایک پسندیدہ عمل ہے، جس پر احادیث میں بار بار ترغیب دی گئی ہے۔ لیکن اس راہ و رسم کا آغاز اگر با اثر حکام کی طرف سے ہو تو اہل حق مد اہنت کا شکار ہو سکتے ہیں اور ان کی زبانیں کھلم کھلا منکرات کو دیکھ کر نہ صرف یہ کہ خاموش بلکہ ان کی حمایت و تائید میں غلط فتوے دے سکتی ہیں۔

اس لیے ہم دیکھتے ہیں کہ جب امام احمد بن حنبلؒ کو عباسی خلفا مامون، معتصم، واثق باللہ کے شدید دورِ ابتلا میں ثابت قدمی کے بعد خلیفہ متوکل علی اللہ کے زمانہ میں درہم و دینار کی تھیلیوں کا سامنا کرنا پڑتا ہے تو ان کی زبان سے بے ساختہ نکل جاتا ہے: **هَذَا أَشَدُّ عَلَيَّ مِمَّا مَضَى قَبْلُ**۔ یعنی شاہی تحائف و ہدایا کی شکل میں آزمائش، تازیانوں کے دور سے بھی زیادہ سخت ہے۔ یعنی اب اندیشہ ہے کہ کہیں دنیاوی دولت و ثروت کو دیکھ کر قدم لڑ کھڑا نہ جائیں۔ تاریخ بتاتی ہے کہ وہ اس آزمائش میں بھی ثابت قدم رہے۔

(۲) ایک مسلم معاشرے اور صالح اجتماعی نظام کے لیے خیر و سعادت کا پہلو اسی میں ہے کہ سیاست، دین کے تابع ہو، لیکن جہاں یہ دونوں جدا ہوں گے وہاں لازماً اجتماعی زندگی میں چنگیزیت برپا ہو کر رہے گی۔

۴۰۱۔ **عَنْ تَمِيمِ الدَّارِيِّ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ الدِّينُ النَّصِيحَةُ ثَلَاثًا، قُلْنَا لِمَنْ، قَالَ لِلَّهِ وَلِكِتَابِهِ وَلِرَسُولِهِ وَلَا ئِمَّةِ الْمُسْلِمِينَ دَعَا مَتِهِمْ.** (صحیح مسلم)

”تمیم دارمی سے روایت ہے کہ رسول اللہ صلی اللہ علیہ وسلم نے فرمایا: ”دین نصیحت اور خیر خواہی کا نام ہے“ (یہ الفاظ آپ نے تین بار دوہرائے۔) ہم نے دریافت کیا: ”یہ نصیحت“ کس کے لیے؟ آپ نے فرمایا: ”اللہ تعالیٰ کے لیے، اس کی کتاب کے لیے، اس کے رسول کے لیے، مسلمانوں کے سربراہوں کے لیے، اور عام مسلمانوں کے لیے۔“

**تشریح:**

نصح کے اصل معنی ہیں ملاوٹ اور کھوٹ سے پاک ہونا۔ **نَاصِحُ الْعَسَلِ خَالِصُهُ** (مفردات راغب) یعنی ایسا شہد جو موم و غیرہ سے پاک صاف کر لیا گیا ہے۔

QU

اسی طرح کہا جاتا ہے: نَصَحَ قَلْبُ الْإِنْسَانِ. یہ اس وقت بولا جاتا ہے جب کہ دل میں کسی قسم کا کھوٹ اور کینہ باقی نہ رہے، اور انسان کا ظاہر باطن سے ہم آہنگ ہو۔

اسی معنی میں قرآن حکیم میں مومنوں کو توبہ نصوح کا حکم دیا گیا ہے۔ یعنی ایسی توبہ جو ہر قسم کے نفاق اور تلون سے پاک ہو۔

ایک جگہ قرآن حکیم میں مومنوں کی شان یہ بتلائی گئی ہے:

لَيْسَ عَلَى الضُّعَفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ ط مَا عَلَى الْمُحْسِنِينَ مِنْ سَبِيلٍ ط وَاللَّهُ غَفُورٌ رَحِيمٌ ۝ (التوبہ: ۹۱)

”ناتوانوں، بیماروں اور ان لوگوں پر کوئی الزام نہیں ہے جو (راہِ جہاد میں) خرچ کرنے کے لیے اپنے پاس کچھ نہیں پاتے جب کہ وہ اللہ اور اس کے رسول کے لیے سراپا نصیحت ہوں، اصحابِ احسان پر کوئی الزام نہیں، اور اللہ غفور و رحیم ہے۔“

یعنی عام حالات میں میدانِ جہاد سے رُوگردانی کرنا ایمان اور اطاعت کے منافی ہے لیکن عذر کی صورت میں خدا کے ہاں کوئی گرفت نہ ہوگی، بشرطیکہ دل اخلاص اور وفاداری سے بھرپور ہو۔

معلوم ہوا کہ معذور ہونے کی شکل میں اللہ تعالیٰ بندے پر عملی جدوجہد کا بار تو نہیں ڈالتا، لیکن نصیحت و خیر خواہی کا معاملہ ایسا ہے کہ اس کا ہر بندہ مکلف ہے، اور اس کے بغیر اس کی نجات ناممکن ہے۔ نصیحتِ لِلَّهِ: کے معنی یہ ہیں کہ انسان اپنے اور خدا کے درمیان کوئی کھوٹ کا معاملہ نہ رکھے، اس کے دل کی گہرائیوں کا ہر گوشہ خلوص و وفاداری سے رچا بسا ہونا چاہیے۔

اس خلوص و وفاداری کا تقاضا ہے کہ بندہ اللہ تعالیٰ کی ذات، صفات، اختیارات، آداب اور حقوق میں کسی مخلوق کو شریک اور ساجھی نہ ٹھہرائے۔

اس طرح انسان دراصل اپنے ہی سے خیر خواہی کرتا ہے اور اپنی ہی دنیا و آخرت سنوارتا ہے۔

مَنْ عَمِلَ صَالِحًا فَلِنَفْسِهِ. (حم السجدہ: ۴۶)

نصیحت لکتابہ: کا تقاضا ہے کہ نزولِ قرآن کے مقصد کو پورا کیا جائے۔ یہ مقصد تین امور پر مشتمل ہے:

(۱) تلاوت، یعنی قرآن مجید کو ٹھہر ٹھہر کر اطمینان اور صحتِ تلفظ کے ساتھ پڑھا جائے۔ جیسا کہ قرآن

میں ہے: وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ. (بنی اسرائیل: ۱۰۶)

(۲) تدبّر و تفکر، یعنی محض بے سمجھے بوجھے نہ پڑھا جائے بلکہ آیات میں غور و فکر بھی کیا جائے۔ مثلاً

QU

فرمایا: كِتَابٌ أَنْزَلْنَاهُ إِلَيْكَ مُبْرَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ ۝ (ص: ۲۹)  
(ہم نے آپ کی طرف یہ برکت والی کتاب اتاری ہے تاکہ لوگ اس کی آیات میں غور و فکر کریں اور عقل و فہم والوں کو سرمایہ نصیحت و عبرت حاصل ہو)۔

(۳) حکم بالقرآن، یعنی تدبر برائے تدبر ہی نہ ہو بلکہ یہ اس لیے ہو کہ قرآن حکیم کے قوانین اور ضابطوں کو اپنی ذات پر، ماحول پر، اپنے ملک پر بلکہ ساری دنیا پر نافذ اور غالب کیا جائے۔ جیسا کہ فرمایا: اِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ. (النساء: ۱۰۵)

ہم نے آپ کی طرف حق کے ساتھ کتاب اتاری ہے تاکہ آپ لوگوں کے درمیان انھی قوانین کی روشنی میں فیصلہ کریں جن کی طرف اللہ تعالیٰ نے آپ کی راہ نمائی فرمائی ہے۔  
نصیحت لرسولہ: کے معنی یہ ہیں کہ آپ کی سنت کو تازہ کیا جائے اور اس نظام کو غالب کرنے کے لیے سردھڑ کی بازی لگادی جائے جس کے قائم کرنے کے لیے آپ نے اور آپ کے محترم اصحاب نے اپنا خون پسینا ایک کر دیا تھا۔

آپ سے ثابت شدہ طریقہ کو ہر دوسرے انسانی طریقوں پر مقدم رکھا جائے اور آپ کے قول و فعل کے مقابلہ میں کسی اُمتی کی رائے اور عمل کو قطعاً کوئی وزن نہ دیا جائے۔

نصیحت لائمۃ المسلمین: یہاں مسلمانوں کے اماموں سے، آج کے مساجد کے مذہبی ”پیشوا“ مراد نہیں ہیں۔ یہ اُمت کی بد قسمتی ہے کہ دین و سیاست کی تفریق نے امامت کا مفہوم ہی بدل کر رکھ دیا ہے۔ اسلام میں سیاست اور دنیاوی معاملات دین کے تابع ہیں، اس لیے صحیح اسلامی حکومت میں جو مساجد میں امام ہوں گے وہی ملک کے سربراہ اور قائد بھی ہوں گے۔

مسلمانوں کے سربراہوں کی خیر خواہی کے معنی یہ ہیں کہ اگر وہ نیک کام کریں تو ان سے تعاون کیا جائے اور اگر وہ کج روی اور غلط کاری کی راہ اختیار کریں تو بلا کسی جھجک اور خوف کے بے باکانہ ان پر تنقید کی جائے اور ان کی غلط روش عوام پر بے نقاب کر دی جائے، جیسا کہ حدیث میں ہے: اَفْضَلُ الْجِهَادِ كَلِمَةٌ عَدْلٍ عِنْدَ سُلْطَانٍ جَائِرٍ۔ یعنی کج رواقدار کے مقابلہ میں انصاف کی بات کہنا جہاد کی اعلیٰ قسم ہے۔



یہی وہ نصیحت ہے جس کا مظاہرہ امام مالکؒ نے منصور کے مقابلہ میں، امام احمد بن حنبلؒ نے مامون، معتصم اور واثق باللہ کے تازیانوں کے سائے میں، امام ابن تیمیہؒ نے مصر کے جباروں کے مقابلہ میں اور مجدد الف ثانیؒ نے جہان گیر کے بھرے دربار میں کیا تھا۔

نصیحت لعامة المسلمین: اس کے چند پہلو ہو سکتے ہیں:

(۱) اگر عام مسلمان بھٹکے ہوئے ہیں تو انہیں حکمت اور موعظتِ حسنہ کے ساتھ سیدھے راستے کی طرف بلا یا جائے، ان میں اسلامی شعور پیدا کیا جائے۔

(۲) اگر وہ جاہل ہیں تو ان میں دین کا علم پھیلا یا جائے۔ دینی مدارس اور تعلیمِ بالغوں کے مراکز قائم کیے جائیں اور دعوتِ دین کو اتنا عام کیا جائے کہ ملک کے درو دیوار قال اللہ اور قال الرسولؐ کی صداؤں سے گونج اٹھیں۔

(۳) اگر وہ بیمار ہیں تو ان کی تیمارداری کی جائے۔ ان کے لیے دوائیں فراہم کی جائیں اور ان کے علاجِ معالجہ کے لیے ایسا موثر اجتماعی نظام قائم کیا جائے کہ کوئی بے سہارا مریض علاج سے محروم نہ رہ جائے۔

(۴) اگر مسلمانوں میں سے کوئی مصیبت زدہ یا مظلوم ہے تو انفرادی اور اجتماعی طور پر ظالم کا ہاتھ پکڑنے اور مظلوم کی داد رسی کرنے کی کوشش کی جائے، اور ایسے منظم ادارے وجود میں لائے جائیں کہ جن کے ہوتے ہوئے مسلم سوسائٹی میں کوئی کم زور ناتواں اپنے آپ کو بے یار و مددگار محسوس نہ کرے۔

(۵) اگر کوئی مسلمان فوت ہو جائے تو اس کے کفنِ دفن میں شرکت کی جائے، اس کے ورثا کو صبر و تسلی دی جائے اور اس طرح باہمی تعاون، ہم دردی اور غم گساری کا جذبہ ایسا عام کر دیا جائے کہ

إِنَّمَا الْمُؤْمِنُونَ إِخْوَةٌ کا اثر انگیز نظارہ دُنیا کے سامنے پھر سے آجائے۔

درحقیقت یہ حدیث کیا ہے، مختصر الفاظ میں دین کا خلاصہ اور عطرِ نکال کر رکھ دیا گیا ہے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ.

.....☆☆☆.....